

பொழிவு - 17

குவிப்பு - 04

பக்கங்கள் - 16

விலை ரூபா 40.00

ஏப்ரல் 2014

(ISSN 1800-2641)

Registered as a News Paper

# மன்னா


MANNA மன்னார் மறைமாவட்டத்தின் தமிழ் கத்தோலிக்க மாதாந்தப் பத்திரிகை இன்னை

THE TAMIL CATHOLIC MONTHLY PUBLISHED BY THE DIOCESE OF MANNAR - Social Communication Center, Manna Paper Office, St. Joseph's Road, Mannar, Sri Lanka.


Telephone No : 023-2250789 / 023-3233276 / 0777420811 Fax No - 0232250789, E. Mail : nesanmnr@gmail.com.

"Registered in the Department of Posts of Sri Lanka under No. QD / I61/ News / 2014"

## மாஸ்கா விழாச் சிறப்பும் பொழிவு



மடியும் விதைகள் மட்டுமே  
மரமாக முடியும்!  
உடையும் கற்கள் மட்டுமே  
சிற்பமாக முடியும்!  
உதிரும் இலைகள் மட்டுமே  
உரமாக முடியும்!



"நீங்கள் கிறிஸ்துவோடு உயிர்பெற்று எழுந்தவர்களானால்  
மேலுலகு சார்ந்தவற்றை நாடுங்கள்" கொலோ. 3:1)

### உயிர்ப்புவிழா நல்வாழ்த்துக்கள்!

#### குரு ஒருவர் முன்னிலையில் முழந்தாட்படியிட்டு திருத்தந்தை பாவசங்கீர்த்தனம் செய்தார்



வத்திக்கானிலுள்ள சென் பீற்றர்ஸ் தேவாலயத்தில் கடந்த  
மார்ச் 28ஆம் திகதி இடம்பெற்ற மன்னிப்பு வழிபாட்டின்போது  
திருத்தந்தை பிரான்சிஸ் அவர்கள் பாவசங்கீர்த்தன  
அருட்சாதனத்தைப் பெற்றுக்கொண்டார்.

பாவசங்கீர்த்தன (ஒப்புரவு) அருட்சாதனத்தைப்  
பெற்றுக் கொள்ளும் அவசியத்தை மக்களுக்கு  
உணர்த்தும் முகமாகவே அவர் சாதாரண குரு ஒருவர்  
முன்னிலையில் முழந்தாட்படியிட்டு பாவசங்கீர்த்தன  
அருட்சாதனத்தைப் பெற்றுக்கொண்டார்.

இந்தச் செய்தியும் படமும் உலக ஊடகங்களின் கவனத்தை  
ஈர்த்திருந்தமை குறிப்பிடத்தக்கது. புனித வாரத்திற்குள்  
நுழையவிருக்கும் கத்தோலிக்கர் அனைவரும் ஒப்புரவு  
அருட்சாதனத்தின் அவசியத்தை உணர திருத்தந்தை  
முன்மாதிரி காட்டுகின்றார்.

### திருத்தந்தையர்களின் உருவங்கள் பொறிக்கப்பட்ட தபால் முத்திரைகள்



முத்திப்பேறுபெற்ற திருத்தந்தையர் 23ஆம் அருளப்பர்  
அவர்களும், 2ஆம் அருள் சின்னப்பர் அவர்களும் எதிர்வரும்  
ஏப்ரல் 27, ஞாயிறன்று புனிதர்களாக உயர்த்தப்படவிருக்கும்  
தருணத்தையொட்டி அவர்கள் உருவங்கள் பதிக்கப்பட்ட  
தபால் முத்திரைகள் கடந்த மார்ச் 21ஆம் திகதி  
வெளியிடப்பட்டன.

(தொடர்ச்சி 13ஆம் பக்கம்)

#### மாட்டு வண்டிகளில் மடுவுக்கு!



முன்னைய காலத்தில் மடுத்தேவாலயத்திற்கு செல்லும்  
பக்தர்கள் மாட்டு வண்டிகளில் பயணித்ததைப்போன்று  
நாத்தாண்டி, மாவில மற்றும் கட்டுளேரிப் பிரதேசங்களைச்  
சேர்ந்த சுமார் 10 பேர் மடுத்தேவாலயத்திற்கான பயணத்தை  
04 மாட்டு வண்டிகளில் கடந்த மார்ச் 25ஆம் திகதி  
ஆரம்பித்தனர். இவர்கள் கடந்த 26ஆம் திகதி சிலாபம் நகரை  
வந்தடைந்துள்ளனர்.

(தொடர்ச்சி 13ஆம் பக்கம்)

#### குருக்களுக்காகச் செய்கும்படி ருவிட்டர் செய்தியில் திருத்தந்தை அழைப்பு



"தாராள மனதுடனும் வெளியில் அதிகம்  
அறியப்படாதவகையில் தியாகங்களடனும் தங்கள்  
மக்களுக்காகத் தங்களுடைய அர்ப்பணித்து வாழும் நல்ல  
மற்றும் நம்பிக்கையுடைய அனைத்துக் குருக்களுக்காகவும்  
அனைவரும் செப்பிப்போம்" என தன் ருவிட்டரில் திருத்தந்தை  
பிரான்சிஸ் எழுதியுள்ளார். ஒவ்வொரு நாளும் 9 மொழிகளில்  
ஒரு வரிக்கருத்துக்களைத் தன் ருவிட்டர் பக்கத்தில்  
வெளியிட்டு வருகிறார் திருத்தந்தை பிரான்சிஸ்.  
இளைஞர்கள் சிலர் ருவிட்டரில் வந்த அவருடைய செய்தியை  
அவருக்குக் காண்பிப்பதை மேலே உள்ள படத்தில் காணலாம்.

#### மன்னார் ஆயரின் மனிதநேயப் பணிகள்



மன்னார் ஆயரினால் கடந்த சில நாட்களில்  
மேற்கொள்ளப்பட்ட பல்வேறு மனிதநேயப் பணிகள்  
தொடர்பான செய்திகளை 5ஆம் பக்கத்தில் காணலாம்.

#### பிழை திருத்தம்

கடந்த மாத (மார்ச்) மன்னாவின் 1ஆம் பக்கத்தில் மன்னாரில்  
இடம்பெறவுள்ள குருத்துவத் திருப்பொழிவு 26ஆம் திகதி எனக்  
குறிப்பிடப்பட்டுருந்தது. அது 24ஆம் திகதி என வரவேண்டும்.  
தவறுக்கு வருந்துகிறோம். (அர)

Digitized by Noolaham Foundation  
noolaham.org | aavanaham.org

#### அமெரிக்க ஜனாதிபதி - திருத்தந்தை முதல் தடவையாகச் சந்திப்பு



அமெரிக்க ஜனாதிபதி பராக் ஒபாமா முதல் தடவையாக  
திருத்தந்தை பிரான்சிஸ் உடனடி நகரில் கடந்த மார்ச் 27ஆம்  
திகதி சந்தித்தார். ஒபாமா திருத்தந்தையை கைகுலுக்கி  
வாழ்த்தினார். அரை மணித்தியாலம் எனக் குறிக்கப்பட்டிருந்த  
இந்தச் சந்திப்பு 52 நிமிடங்கள் வரை நீடித்தது.  
அமெரிக்காவுக்கு வருகைதருமாறு ஒபாமா திருத்தந்தைக்கு  
அழைப்புவிடுத்தார்.

ஐரோப்பாவுக்கான சுற்றுலாவின் ஒரு கட்டமாக அமெரிக்க  
ஜனாதிபதி நெதர்லாந்து மற்றும் பெல்ஜியம் ஆகிய நாடுகளில்  
ஐரோப்பிய ஒன்றியத் தலைவர்களுடன் 3 நாள்,  
பேச்சுவார்த்தைகளை நடத்தியதையடுத்து இத்தாலிக்கான  
விஜயத்தை மேற்கொண்டிருந்தார்.

#### அந்தோனியார் புரத்தில்

#### அமலவைக் கன்னியர் இல்லத் திறப்பு விழா



இந்தியாவின் மதுரையைத் தளமாகக்கொண்ட அமலவைச்  
சகோதரிகள் (CIC - Congregation of Immaculate Conception)  
மன்னார் மறைமாவட்டத்தில் கால்பதித்து 10 ஆண்டுகளை  
நிறைவுசெய்து விதமாக அந்தோனியார் புரம் பங்களில்  
இலங்கைக்கான புதிய கன்னியர் இல்லக் கட்டிடம் கடந்த மார்ச்  
19ஆம் திகதி மன்னார் ஆயரினால் திறந்துவைக்கப்பட்டது.

# மன்னா

மனப்பொழிவு

பதிப்பாசிரியர் பகர்வது

## பெரிய கீழமை வழிபாடுகளும் தேரிய வேண்டிய விடயங்களும்

நாற்பது நாட்கள் நோன்பு மற்றும் பல்வேறு பக்தி முயற்சிகளில் தம்மை ஈடுபடுத்தி உடலாலும், உள்ளத்தாலும் தம்மை ஆயத்தம் செய்த இறைமக்கள் சமூகம் இப்போது பரிசுத்த வாரம் அல்லது பெரிய கீழமை என்ற மிக முக்கியமான ஒரு வாரத்தினுள் காலடி பதிக்கின்றது. இந்த முக்கிய வாரத்தில் இடம்பெறும் பல்வேறு வழிபாடுகளின்போது நாம் கொண்டிருக்க வேண்டிய மனநிலைபற்றிச் சிந்திப்பது சாலவும் பொருத்தமானதாகும்.

### திருவிழாக் கீழ்வர்கள் திருந்துவார்களா?

ஆலயப் பக்கமே அண்டிவராத "திருவிழாக் கீழ்வர்கள்" வெள்ளையும் சுள்ளையுமாக வரிந்து கட்டிக் கொண்டு வருவது பெரிய கீழமை வழிபாடுகளுக்குத்தான். இவர்கள் பெரிய வியாழன், பெரிய வெள்ளி, புனித சனி, உயிர்த்த ஞாயிறு, ஆகிய திருவிழாக்களுக்கு வருவார்கள். இவர்கள் ஆலயத்திற்கு வருவதில் எந்த ஆட்சேபமும் இல்லை. ஆனால் பெரிய கீழமை வழிபாடுகளுக்காக வரிந்து கட்டிக்கொண்டு வரும் இவர்கள், இந்த வழிபாட்டில் பங்கெடுப்பதோடு தமது கீழ்வைக் கடமை முடிந்துவிட்டது என நினைக்கிறார்கள். கீழ்வை வாழ்வு என்பது நாற்பது நாள் வாழ்வோ அல்லது ஒரு கீழமை வாழ்வோ அல்ல, அது ஆண்டு முழுவதும் வாழ்ப்பட வேண்டிய வாழ்வு என்பதை செளகரியமாக மறந்துவிடுகிறார்கள். எனவே இந்த வழிபாட்டுக்கு வரவேண்டுமென அவர்கள் எடுக்கும் இந்த முயற்சி நிரந்தரமான - நீடித்த முயற்சியாக ஆண்டு முழுவதும் தொடரப்பட வேண்டும்.

### சங்கடத்தை ஏற்படுத்தும் சமாச்சாரங்கள்

பரிசுத்த வாரத்தின்போது பல்வேறு வழிபாட்டு நிகழ்வுகள் நடைபெறுகின்றன. இந்நிகழ்வுகளில் பங்கேற்போரிடம் சில வேளைகளில் இந்த வழிபாடுகளுக்கு முரணான மனநிலை இருப்பதை நாம் கவலையோடு கண்ணோக்கவேண்டி உள்ளது. சங்கடத்தை ஏற்படுத்தும் சமாச்சாரங்கள் பல இந்நாட்களில் நடந்தேறுகின்றன. அவை பற்றிய சில அவதானிப்புக்களை இங்கே அடையாளம் காட்டுவது பொருத்தமானதாகும்.

சில இடங்களில் வழிபாட்டு நிகழ்வுகளில் யார் வாசிப்பது? கால் கழுவும் சடங்கிற்கு யார் போவது? ஆண்டவரை அறைந்து இறக்குவது யார்? ஆசந்தி தூக்குவது யார்? என எல்லாவற்றிற்கும் போட்டிதான். இந்தப் பிரச்சினைகளை சமூகமாகத் தீர்த்துவைத்துவிட்டால் பங்குத்தந்தை பெரிய நிம்மதிப் பெருமூச்சு விடுவார்.

### விட்டுவிட விருப்பமில்லா தனியரிமைகள்

பரிசுத்த வார வழிபாட்டின்போது பாடல்கள், பிரசங்கங்கள் புலம்பல்கள் என பல பாடல்கள் பாடப்படுகின்றன. ஒருசிலரே காலாகாலமாக இவற்றை பாடுகின்றனர். பக்திப் பரவசத்தோடு பாடக்கூடிய நல்ல பாடல்கள் பங்கில் இருந்தாலும் அப்படிப்பட்டவர்களை இவர்கள் அனுமதிக்க மாட்டார்கள். ஆற்றலும் திறமையும் வாய்ந்த இளையவர்கள் இருந்தாலும் அவர்களை இவர்கள் கண்டுகொள்ளவே மாட்டார்கள்.

வயதுமுதிர்ந்த நிலையில், எழுத்துக்களை வாசிக்கச் சங்கடப்படும் தள்ளாத வயதிலும், தமது தனியரிமையை விட்டுவிட இவர்களுக்கு விருப்பமில்லை. கூடியிருக்கும் இறைமக்கள் சமூகம் தான் பாடுவதை எந்த அளவிற்கு புரிந்துகொள்கிறது, தியானிக்கிறது என்பதெல்லாம் இவர்களுக்குப் பிரச்சினையே இல்லை. தமது தனியரிமையை மற்றவர்களுக்கு விட்டுக்கொடுக்காமல் கட்டிப்பிடித்துக் கொண்டிருக்கிறார்கள். பாடல்கள் மட்டுமல்ல பரிசுத்த வாரத்தின் பல்வேறு நிகழ்வுகளில் இந்தத் தனியரிமை ஆதிக்கம் எழுதாச் சட்டமாக நடைமுறையில் இருப்பது வருந்தத்தக்கது.

### 'வாசிப்பதன் பொருள் உமக்குப் புரிகிறதா?'

பரிசுத்தவார வழிபாடுகளுக்காகத் திருச்சபைத்தாய் தனது இறை ஞானத்தில் இருந்து தேர்ந்து தெளிந்து தந்திருக்கும் வாசகங்களைத் தெளிவாக பொருள் புரியும் வண்ணம் வாசிக்க வேண்டும். சிலர் வாசிப்பார்கள் - ஆனால் தாங்கள் என்ன வாசிக்கிறோம் என்பது அவர்களுக்கே புரிவதில்லை. பிவிபு எத்திப்போப்பிய அண்ணகனிடம் "வாசிப்பதன் பொருள் உமக்குப் புரிகிறதா?" என்று கேட்ட அதே கேள்வியைத்தான் நாமும் இவர்களிடம் கேட்கவேண்டி உள்ளது.

பெரிய வெள்ளிக்கீழமை வழிபாடு முடிந்தபின்னர் அனேகமான ஆலயங்களில் இயேசுவின் பாடுபட்ட திருச்சுருபத்தை அறைந்து இறக்கும் காட்சியும் இயேசுவின் இறந்த திருவுடலைப் பவனியாக எடுத்துச்செல்லும் ஆசந்தி எனப்படும் நிகழ்வும் இடம்பெறும். சில இடங்களில் இப்புனிதமான நிகழ்வுகள் சத்தம் சந்தடிக்கு மத்தியில் கேலிக்கூத்தாக மாறிவிடுகின்ற நிலைப்படும் நமது ஆழ்ந்த கவனத்திற்குரியதாக வேண்டும்.

மீண்டும் மறுமடலில் வந்து சந்திக்கும்வரை அன்புடன், அருள்பணியாளர் தமிழ் நேசன் மன்னா - பதிப்பாசிரியர்

## மன்னார் மறைமாவட்டம்

திருவிழாட்டு நாட்காட்டி - 2014

### வைகாசி

- 01 - தொழிலாளர்களின் பாதுகாவலர் தூய சூசையப்பர் விழா - புதுக்கமம், கற்கடந்தகுளம், வேப்பங்குளம், அச்சங்குளம், சேமமடு, பூம்புகார்.
- 03 - திருச்சிலுவை விழா - கள்ளியகட்டைக்காடு
- 10 - தூய செபமலை அன்னை - பிச்சுளம்.
- 12 - கர்த்தர் ஆலய விழா - கீரி
- 13 - அன்னை வேளாங்கண்ணித் திருவிழா - தேத்தாவாடி மருதங்குளம்.
- பற்றிமா மாதா - ஜீவபுரம், பற்றிமா நகர் (ஓமந்தை)
- 15 - தூய ஆரோக்கிய அன்னை திருவிழா - களிமோட்டை
- 17 - பற்றிமா அன்னை - மணிபுரம்
- 18 - தூய பூண்டி அன்னை திருவிழா - எமில் நகர், புதுமை மாதா - குகன் நகர்
- தேசிய பொதுநிலையினர் தினம்
- 20 - தூய சவேரியார் திருவிழா - செட்டியார் மகன் கட்டையடம்பன், தேவன்பிட்டி, சின்னப்பண்டிவிளச்சான்.
- 24 - சகாயமாதா - கோதண்டர் நொச்சிக்குளம்.
- 25 - சகாயமாதா - கந்தபுரம்
- 26 - தூய பிலிப்பு நேரியார் விழா - ஆத்திக்குளி, கொன்னையன் குடியிருப்பு, இசைமலைத்தாழ்வு, கன்னாட்டி.
- 30 - தூய நீற்றம்மா திருவிழா - உமநகரி
- தூய செபமலை அன்னை திருவிழா - மழுவராயர்கட்டையடம்பன்.
- 31 - அன்னை வேளாங்கண்ணி - மாதிரிக் கிராமம்

### ஆனி

- 01 - தூய அந்தோனியார் திருவிழா - படகுதறை
- இராக்கினி மாதா - இராசேந்திரம்குளம்
- கர்த்தர் ஆலய விழா - சுண்டிக்குளி
- 02 - தூய சகாய மாதா திருவிழா - கல்நாட்டின்குளம்
- 04 - தூய நீக்கிலாஸ் திருவிழா - வாழ்க்கைப் பெற்றான்கண்டல்
- 08 - அன்பிய வாரம் ஆரம்பம் 8 - 15
- 13 - தூய அந்தோனியார் திருவிழா - வவுனியா, செட்டிக்குளம், தட்சனாமருதமடு, தள்ளாடி, பள்ளங்கோட்டை, கொக்குப்படையான், சிறுத்தோப்பு, கறுக்காக்குளம், கோவில்குளம், துவரங்கேணி, பிடாரிகுளம், உவரி, கனகராயன்குளம், ஒலுமடு, சிறுகண்டல், நெடுங்கண்டல், ஆச்சிபுரம், தம்பனை, தரவன்கோட்டை, மன்னார் டிப்போ, பெரியதம்பனை, கல்மடு சுவாமித் தோட்டம், கயுவத்தை, கல்மடு, பனிக்கர் புளியங்குளம்.
- 14 - அந்தோனியார் விழா - சிறுக்கட்டு (செல்பெட்டி)
- 15 - புனித அந்தோனியார் விழா - குருக்கள் புதுக்குளம், மறைமாவட்ட அன்பிய தினம்,
- 16 - அந்தோனியார் திருவிழா - கூமாங்குளம், மணற்குளம்
- திரு இருதய ஆண்டவர் விழா - வேப்பங்குளம் (இலுப்பைக் குளம்)
- 17 - தூய அந்தோனியார் திருவிழா - பொன்தீவுகண்டல், பாலைப்பெருமாங்கட்டு
- 18 - தூய அந்தோனியார் திருவிழா - ஸ்ரேசன்
- 19 - தூய சவேரியார் திருவிழா - சிலாவத்துறை
- 22 - நற்கருணை ஆண்டவர் விழா - ஜோசப்பவாஸ் நகர், கீரி, தூய அந்தோனியார் திருவிழா - அலைகல்லு போட்ட குளம் (ஓமந்தை), நடுக்குடா, சாவற்கட்டு, முதலியார்குளம்
- பாப்பரசர் தினம் (காணிக்கைகள் ஆயர் இல்லத்திற்கு அனுப்பப்படும்)
- 23 - மடுத்திருப்பதியின் ஆடித்திருவிழாவிற்கான கொடியேற்றம்
- நவநாள் ஆரம்பம்
- தூய அந்தோனியார் திருவிழா - மூன்றாம்பிட்டி
- 27 - திரு இருதய ஆண்டவர் திருவிழா கம்பன் குடியிருப்பு, பரிகாரிகண்டல்,
- குருக்கள் மறைக்கோட்டீதியில் ஒன்றுகூடி நற்கருணை வழிபாட்டில் ஈடுபடுவர்.
- 29 - தூய இராயப்பர் திருவிழா - உயிலங்குளம், முறியாக்குளம்.

## கலையருவியின் ஏற்பாட்டில் இடம்பெற்ற பசாம் போட்டி முடிவுகள்

மன்னார் மறைமாவட்டச் சமூகத்தொடர்பு அருட்பணி மையமான கலையருவியின் ஏற்பாட்டில் கடந்த மார்ச் மாதம் 22ஆம் திகதி சனிக்கிழமை முருங்கனில் இடம்பெற்ற மன்னார் மறைமாவட்ட மட்டத்திலான பசாம் (வியாசுல பிரசங்கம்) வாசிக்கும் போட்டி முடிவுகள் கீழே தரப்படுகின்றன.

வளர்ந்தோருக்கான போட்டியில் 28 பேர் கலந்துகொண்டனர். மாணவர்களுக்கான போட்டியில் 4 பேர் கலந்துகொண்டனர். ஏற்கனவே அறிவித்தபடி முதல் மூன்று இடங்களைப் பெற்றவர்களுக்கு பணப்பரிசில்கள் வழங்கப்படும்.

### வளர்ந்தோர்

1. திருமதி. சேவியர் சிறாணி ஜோசவாஸ் நகர். தோட்டவெளி முதலாமிடம்
2. திரு. மாசிலாமணி கிளமென்ட் ஜோசவாஸ் நகர். தோட்டவெளி இரண்டாமிடம்
3. எஸ். கருணானந்தன் ஜோசவாஸ் நகர். தோட்டவெளி மூன்றாமிடம்
4. செல்வி. ரி. ருபினா - மாதிரிகிராமம், வஞ்சியங்குளம்
5. திருமதி. அ. மேரி ராணி 7ம் வட்டாரம், விடத்தல்தீவு
6. திருமதி. பி. யக்கோவா இல. 66, பெரியகமம், எழுத்தார்
7. திருமதி. சூ. குணசீலி பள்ளங்கோட்டை, நானாட்டான்
8. திருமதி. இ. மெக்ரலின் ரோச் பள்ளிமுனை கிழக்கு, பள்ளிமுனை
9. திரு. பி. மரியதாஸ் பீரிஸ் வங்காலை
- ரி. நெஜ்ஜினோல்டா பொன்தீவுகண்டல், முருங்கன்.

### மாணவர்

1. செல்வி. எ. ஆன் விதுஷா ஜோசவாஸ் நகர், தோட்டவெளி - முதலாமிடம்
2. செல்வன். ச. திவின் சாகித்தியன் முருங்கன் கமம், முருங்கன் - இரண்டாமிடம்
3. செல்வி. அகனியா குருஸ் அக்னேஸ்புரம், வங்காலை - மூன்றாமிடம்
4. செல்வி. ச. சாமின் பூர்விகா முருங்கன் கமம், முருங்கன்

## பயிற்சி நிறைவு



அருட்சகோதரர் பிரான்சிஸ் மார்க் இக்னேசியஸ் (பிரான்சிஸ்கன் மறைபரப்புச் சகோதரர்கள் சபை) இந்தியாவில் உள்ள சென்னை பூந்தமல்லி தூய பவுல் விவிலிய நிலையத்தில் 6 மாத இறையியல் பயிற்சியை நிறைவுசெய்து நாடு திரும்பியுள்ளார். இவர் தற்போது செட்டிக்குளத்தில் உள்ள தனது சபை இல்லத்தில் பணியாற்றுகின்றார்.

## மன்னாரில் காலபோகச் செய்கை பாதிப்பு

மன்னார் மாவட்டத்தில் 5 பிரதேசச் செயலகப் பிரிவுகளிலும் மேற்கொள்ளப்பட்ட காலபோகச் செய்கைகள் பருவ மழை பொய்த்ததால் பாதிக்கப்பட்டுள்ளன.

இந்தமுறை மன்னார், நானாட்டான், முசலி, மாந்தை மேற்கு. மடு ஆகிய பிரதேச செயலாளர் பிரிவுக்கு உட்பட்ட 12 கமநல

சேவை நிலையங்களின் கீழும் 20,834 ஹெக்டேயர் நிலப்பரப்பில் நெற்செய்கையை மேற்கொள்வதற்கு தீர்மானிக்கப்பட்டபோதும் பருவமழை பெய்யாததால் 5, 616 ஹெக்டேயாரிலே மேற்கொள்ளப்பட்டது. இந்த நிலையில் தற்பொழுது 385 ஹெக்டேயர் விவசாயம் பாதிப்படைந்ததாகவும் 337 குடும்பங்கள் இதனால் பாதிப்பு அடைந்துள்ளதாகவும் இந்தத் தொகை மேலும் அதிகரிக்கலாம் எனவும் விவசாயிகள் தெரிவிப்பதாக மன்னார் மாவட்ட கமநல அபிவிருத்தித் திணைக்கள வட்டாரம் தெரிவித்துள்ளது.

## உண்மை உறைக்கும் கமிலஸ்



(நன்றி - தி மெசஞ்சர்)

# இருட்டுக்குள் இருந்து ஆட்சி புரியும் அரசு துயர் பகிர்கின்றோம்!

## வெளிச்சத்துக்கு வந்தால் மட்டுமே நாடு முன்னேறும்!

### மன்னார் சத்தியாக்கிரகத்தின்போது மன்னார் ஆயர்

இந்த நாடு முன்னேற்றத்தை நோக்கி நகரவேண்டாமாயின் இருட்டுக்குள் இருந்து ஆட்சி புரிகிறவர்கள் வெளிச்சத்துக்கு வரவேண்டும். ஆனால் ஆட்சியாளர்களுக்கு இருட்டில் இருந்து வெளிச்சத்திற்கு வருவதற்கு விருப்பமில்லை. இந்த நாடு முன்னேற்றவேண்டாமாக இருந்தால் சர்வதேச விசாரணை இன்றியமையாததாகும் என மன்னார் மறைமாவட்ட ஆயர் மேதகு இரா. யோசேப்பு ஆண்டகை கடந்த மார்ச் 21ஆம் திகதி மன்னாரில் இடம்பெற்ற சத்தியாக்கிரகப் போராட்டத்தில் கலந்துகொண்டு உரையாற்றுகையில் தெரிவித்தார்.

ஆயர் அங்கு மேலும் உரையாற்றுகையில் கூறியதாவது; தற்போது இலங்கையில் நடக்கும் விடயங்களே நடந்துகொண்டிருக்கின்றன. ஆட்சியாளர்களுக்கு இருட்டில் இருந்து வெளிச்சத்திற்கு வருவதற்கு விருப்பமில்லை. இருட்டிற்குள் செய்யும் காரியங்களையே செய்கின்றனர். மெய்யைச் சொல்வதற்கு அற்பமேனும் சக்தி அவர்களுக்கு வரவில்லை. இருட்டிற்குள் இருக்கும் மனிதர்கள் கைகளால் தடவிக்கொண்டே இருப்பார்கள். வெளிச்சம் இருக்குமாக இருந்தாலே முன்னேறலாம். (தொடர்ச்சி 14ஆம் பக்கம்)




- மன்னார் மறைமாவட்டக் குருமுதல்வர் அருட்திரு. ஏ. விக்ரம் சோசை அடிகளாரின் அன்புக்குரிய மூத்த சகோதரர் திரு. அந்தோனி தியடோஸ் சோசை அவர்கள் கடந்த மார்ச் மாதம் 30ஆம் திகதி கொழும்பில் காலமானார். இறுதி அடக்கச் சடங்குகள் கடந்த ஏப்ரல் 2ஆம் திகதி வங்ககால புனித ஆளின் ஆலயத்தில் இடம்பெற்றது.

- யாழ் மறைமாவட்டக் குருவும் கிளிநொச்சி கரித்தாஸ் கியூடெக் நிறுவன இயக்குனருமாகிய அருட்திரு. ஏ. ஜே. யாவின் அடிகளாரின் அன்புத் தாயார் திருமதி திரேசம்மா அருளானந்தம் அவர்கள் கடந்த 15.03.2014 அன்று மாரடைப்புக் காரணமாக யாழ்ப்பாணத்தில் காலமானார். இறுதி அடக்கச் சடங்குகள் யாழ் சுண்டிக்குளி புனித ஸ்நாபக அருளப்பர் ஆலயத்தில் இடம்பெற்றது.

- யாழ் மறைமாவட்டக் குருவும் முல்லைத்தீவுப் பங்குத்தந்தையுமான அருட்திரு அ. ப. அந்தோனிப்பிள்ளை அடிகளாரின் அன்புத் தாயார் திருமதி செல்னம்மா அந்தோனி பர்னாந்து அவர்கள் கடந்த 28.03.2014 அன்று காலமானார். அடக்கச் சடங்குகள் 31.03.2014 அன்று மண்டைதீவு புனித இராயப்பர் ஆலயத்தில் இடம்பெற்றது.

தமது அன்புக்குரியவர்களை இழந்து தவிக்கும் எமது அன்புக்குரிய குருக்களுக்கும் அவர்களுடைய பிள்ளைகளுக்கும் மன்னார் மறைமாவட்டம் சார்பான எமது ஆழ்ந்த அனுதாபங்களையும், செபங்களையும் மன்னா பத்திரிகை தெரிவித்துக்கொள்கிறது.

### ஜேர்மன் நாட்டிலிருந்து இரண்டாவது புதிய தமிழ்க் குரு



ஜேர்மன் நாட்டில் ஒன்னாபுராக் மறைமாவட்டம், பிறேமன் பணித்தளத்தைச் சேர்ந்த திரு. திருமதி. தேவராஜா தம்பதியினரின் புதல்வன் குருஸ் தேவராஜா, எதிர்வரும் 07.06.2014 அன்று காலை 9.30 மணித்திருப்பலியில், ஆயர் பிரான்ஸ் யோசவ் போடே அவர்களால் அருட்பணியாளராகத் திருநிலைப்-படுத்தப்படவுள்ளார்.


யேர்மன் மண்ணின் இருந்து வரும் இரண்டாவது தமிழ் அருட்பணியாளர் இவர் என்பது குறிப்பிடத்தக்கது. இவரின் பணிவாழ்வு சிறக்க மன்னா வாழ்த்திச் செபிக்கின்றது.

### ஜோசப் அடிகளாருடன் போராளிகள் இராணுவத்தினரிடம் சரணடைந்தனர் யோகியின் மனைவி சாட்சியம்

சகல உயிர்களையும் பாதுகாப்பதற்காக இராணுவத்தைப் பயன்படுத்தி யுத்தம் செய்வதாக அரசாங்கம் அறிவித்திருந்தது. அதனை நம்பியே கடவுளின் சாட்சியாக கத்தோலிக்க மதகுருவான பிரான்சிஸ் ஜோசப் அடிகளாருடன் எனது கணவரான யோகரெட்ணம் நரேந்திரன் (யோகி) என்பவரும் ஏனைய போராளிகளும் இராணுவத்தினரிடம் சரணடைந்திருந்தனர்.


ஆனால் இன்னமும் அவர்களைக் காணவில்லை. எனவே இராணுவத்தினரிடம் இருந்து எனது கணவரை மீட்டுத்தாருங்கள் என யோகியின் மனைவியான ஜெயவதி கடந்த 16.02.2014 அன்று யாழ்ப்பாணத்திற்கு வருகை தந்தருந்த காணாமல்போனவர்கள் தொடர்பாக விசாரணை செய்யும் ஆணைக்குழுவினரிடம் சாட்சியமளித்தார்.

### மனித உரிமை ஆர்வலர்கள் அருட்தந்தை பிரவீன் மற்றும் திரு. றுக்கி கைதாகி விடுதலை



யாழ்ப்பாணத்தின் அமைதி மற்றும் ஒப்பரவு மையத்தின் முன்னாள் இயக்குனரும் கிளிநொச்சியில் உள்ள அமதிபுரம் பங்குத்தந்தையுமாகிய அருட்தந்தை பிரவீன் மகேசன் மற்றும் மனித உரிமைகள் புள்ளிவிபர மையத்தின் சிறப்பு ஆலோசகர் திரு. ருக்கி பெர்ணாண்டோ ஆகியோர் பாதுகாப்புப் படைபினரால் கைதுசெய்யப்பட்டு பின்னர் விடுதலை செய்யப்பட்டுள்ளனர். (தொடர்ச்சி 14ஆம் பக்கம்)

### இலங்கைக்கான திருத்தந்தையின் புதிய பிரதிநிதி



திருத்தந்தை பிரான்சிஸ் கடந்த மார்ச் 22ஆம் திகதி அன்று இதுவரை கொஸ்தா ரிக்காவின் பாப்பிறைப் பிரதிநிதியாக இருந்த பேராயர் மேதகு பியே டி டுஜேன வன் டொட் (Pierre Nguyen Van Tot) ஆண்டகையை இலங்கை நாட்டுக் கான திருத்தந்தையின் பிரதிநிதியாக நியமித்துள்ளார். இவரைப்பற்றிய விபரங்களை 14ஆம் பக்கத்தில் காணலாம்.

### அருட்சகோதரி லவுறா இறைபதமடைந்தார்!

திருச்சிலுவைச் சகோதரிகள் சபையைச் சேர்ந்தவரும் வங்காளையைப் பிறப்பிடமாகக்கொண்டவருமான அருட்சகோதரி லவுறா சாமுவேல் அவர்கள் கடந்த மார்ச் மாதம் 10ஆம் திகதி யாழ்ப்பாணம் கடற்கரை வீதியில் உள்ள திருச்சிலுவைக் கன்னியர் இல்லத்தில் காலமானார்.

இவருடைய நல்லடக்க ஆராதனைகள் யாழ் மரியன்னை பேரலாயத்தில் மார்ச் 11ஆம் திகதி இடம்பெற்றது. நாவலப்பிட்டி, கரம்பன், கொழும்பு, கொழும்புத்துறை, குருநகர், ஜெயபுரம், வவுனியா, தாழ்வுபாடு போன்ற இடங்களில் அளப்பரிய அன்புப் பணியாற்றிய அருட்சகோதரி அவர்கள் தனது 67வது வயதில் இறையடி சேர்ந்தார்.

அருட்சகோதரியின் பிரிவால் துயரமும் சபைச் சகோதரிகளுக்கும் குடும்பத்தினருக்கும் மன்னார் மறைமாவட்டம் சார்பான ஆழ்ந்த அனுதாபங்களை மன்னா தெரிவிக்கின்றது. இவரது ஆன்மா இறைவனில் அமைதியடைவதாக!



### கோமரசன்குளம் கல்வாரி நோக்கிய தவக்கால பாதையாத்திரை



மன்னார் மறைமாவட்டத்தின் வவுனியா கோமரசன்குளத்தில் அமைந்துள்ள கல்வாரித் திருத்தலத்துக்கு பக்தர்கள் பாதயாத்திரையாகச் சென்று வழிபாட்டில் கலந்துகொண்டனர். கடந்த மார்ச் 26ஆம் திகதி புதன் கிழமை மன்னார் பேராலயத்திலிருந்து அதிகாலை வேளையில் 1,350 மக்களுடன் ஆரம்பிக்கப்பட்ட இப்பாதயாத்திரை வெள்ளிக்கிழமை கோமரசன்குளத்தில் அமைந்துள்ள கல்வாரித் திருத்தலத்தை அடைந்தபோது சுமார் 3000 மக்களாக அதிகரித்திருந்தது.

இப்பாதயாத்திரையில் மன்னார் மறைமாவட்டப் பக்தர்களுடன் யாழ் மறைமாவட்டத்திலுள்ள கிளிநொச்சி, முல்லைத்தீவு பக்தர்களும், மட்டக்களப்பு மறைமாவட்ட பக்தர்களும் வவுனியாவிலிருந்து இணைந்துகொண்டனர். வெள்ளிக்கிழமை காலை இப்பாதயாத்திரிகள் கோமரசன்குளம் கல்வாரித் திருத்தலத்தைச் சென்றடைந்ததும் அங்கு திருச்சிலுவைப்பாதை இடம்பெற்றது. (தொடர்ச்சி 14ஆம் பக்கம்)



# முள்ளிவாய்க்காலில் நடந்தது இன அழிப்பே!

## சர்வதேசம் இதனை ஏற்று விசாரணைகளை ஆரம்பிக்க வேண்டும்

### மன்னார் சாத்வீகப் போராட்டத்தில் கூட்டாகக் கோரிக்கை

முள்ளிவாய்க்காலில் நடந்தது தமிழ் இன அழிப்பே. இதனை சர்வதேசம் ஏற்றுக்கொண்டு உடன் விசாரணைகளை ஆரம்பிக்க வேண்டும். இவ்வாறு கடந்த மார்ச் 21ஆம் திகதி அன்று தமிழ்த் தேசியக் கூட்டமைப்பு, மன்னார் மாவட்டப் பிரஜைகள் குழு மற்றும் பொது அமைப்புகளின் ஏற்பாட்டில் நடைபெற்ற சாத்வீகப் போராட்டத்தில் ஒருமித்த குரலில் கோரிக்கை விடுக்கப்பட்டது.

தமிழ் மக்களுக்கு மனித மாண்போடுகூடிய தீர்வு ஒன்றைக் கோரி மன்னாரில் பேரெழுச்சியுடன் இந்தச் சாத்வீகப் போராட்டம் நடத்தப்பட்டது. அதில் நூற்றுக்கணக்கான மக்கள் பங்கெடுத்து தமது உணர்வுகளை வெளிப்படுத்தினர். இந்தப் போராட்டம் காலை 10.00 மணிக்கு மன்னார் பொது விளையாட்டரங்கு மைதானத்தில் ஆரம்பமாகியது.

மாந்தை திருக்கேதீஸ்வரம் மனிதப் புதைகுழி தொடர்பில் பக்கச்சார்பற்ற சர்வதேச விசாரணை நடத்த வேண்டும், இறுதிப் போரில் காணாமற்போனவர்கள் தொடர்பான விசாரணைகளை மேற்கொள்வதற்கு சர்வதேச விசாரணைக்குழு அமைக்க வேண்டும், முள்ளிவாய்க்காலில் நடத்தப்பட்டது ஓர் இன அழிப்புதான் என்பதை சர்வதேசம் ஏற்றுக்கொண்டு விசாரணைகளை ஆரம்பிக்க வேண்டும், இந்திய வீட்டுத்திட்டத்தில் மீள் குடியேற்றக் கிராமங்கள் அரசியல் ரீதியாக புறக்கணிக்கப்படுகிறமை நிறுத்தப்பட வேண்டும், கிளிநொச்சி தருமபுரத்தில் ஜெயக்குமாரி மற்றும் அவரது மகளான விபூசிகா ஆகியோர் விடுதலை செய்யப்பட வேண்டும், வன்னிப்பிரதேசம் எங்கும் திடீரென ஆரம்பித்துள்ள இராணுவச் சோதனைகளை நிறுத்தவேண்டும், திட்டமிட்ட நில அபகரிப்பு, சிங்களக் குடியேற்றங்கள் நிறுத்தப்பட வேண்டும் என்ற கோரிக்கைகளை முன்வைத்தே மக்கள் இந்தச் சாத்வீகப் போராட்டத்தில் பங்கெடுத்திருந்தனர்.



காணாமற்போனவர்களின் உறவினர்கள், அருட்தந்தையர்கள், அருட்சகோதரிகள் மற்றும் பொதுமக்கள் உட்பட 500க்கும் அதிகமானோர் எழுர்ச்சியுடன் இப்போராட்டத்தில் கலந்துகொண்டனர். "இராணுவத்தில் ஒப்படைக்கப்பட்ட எமது உறவுகள் எங்கே?", "தமிழ் மக்களுக்கு மனித மாண்போடுகூடிய நீதியான தீர்வு வேண்டும்", "மனிதப் புதைகுழிகள் தொடர்பான சுயாதீன விசாரணையை உறுதிப்படுத்து", "போர்க்குற்றம் மற்றும் மனித இனத்துக்கு எதிராக இழைக்கப்பட்ட குற்றத்திற்கான சர்வதேச விசாரணையை உறுதிப்படுத்து" என எழுதப்பட்ட பதாகைகளை ஏந்தியவாரும், கோஷங்களை எழுப்பியவாரும் தமது எதிர்ப்புணர்வுகளை மக்கள் சாத்வீகமாக வெளிப்படுத்தினர்.

(தொடர்ச்சி 13ஆம் பக்கம்)

# மன்னார்ச் செய்திகள்

## சில வாரிகளில் ....

பள்ளிமுனையில் குடிதண்ணீர் திட்டம் உலக நீர் தினத்தையொட்டி மன்னார் தேசிய நீர் வழங்கல் வடிவமைப்புச்சபை மன்னார் பள்ளிமுனை 41 வீட்டுத்திட்டம், 49 வீட்டுத்திட்டம், 50 வீட்டுத்திட்டம் மற்றும் கோந்தைப்பிட்டி ஆகிய கிராமங்களுக்கு உள்ளகக் குடிதண்ணீர் இணைப்புக்களை கடந்த மார்ச் 26 ஆம் திகதி வழங்கினர்.

**கரிசலில் இராணுவம் குடும்பப் பதிவு**  
மன்னார் - தலைமன்னார் பிரதான வீதி சின்னக் கரிசல் கிராமத்தில் கடந்த மார்ச் 26ஆம் திகதி அன்று இராணுவத்தினர் வீடுவாடகக் குடும்பப் பதிவுகளை மேற்கொண்டனர் என்று கூறப்படுகிறது.

**மீன் கழிவுகளால் சுகாதாரச் சீர்கேடு**  
மன்னார் மீன் சந்தையில் விற்பனைக்காக வெட்டப்படும் மீன்களின் கழிவுகள் சந்தைக்குப் பின்புறமாகக் கொட்டப்படுவதனால் சுகாதாரச் சீர்கேடுகள் ஏற்பட்டுள்ளதாகத் தெரிவிக்கப்பட்டுள்ளது.

**மடுவில் சுகாதாரப் பணிமனை திறப்பு**  
'யுனிசெப்' அமைப்பின் நிதி உதவியுடன் மடுவில் அமைக்கப்பட்டுள்ள மடுப் பிராந்திய சுகாதார வைத்திய அதிகாரி பணிமனை கடந்த மார்ச் 7ஆம் திகதி அன்று வைபவ ரீதியாகத் திறந்துவைக்கப்பட்டது. 'யுனிசெப்' அமைப்பின் நிதியுதவியுடன் சுமார் 27 மில்லியன் ரூபா செலவில் அமைக்கப்பட்ட குறித்த பணிமனையின் திறப்பு விழா மன்னார் மாவட்டப் பிராந்திய சுகாதார சேவைகள் பணிப்பாளர் என். பரீட் தலைமையில் இடம்பெற்றது.

**தனியார் பேருந்து நிலையம் புனரமைப்பு**  
மன்னார் தனியார் பேருந்து நிலையத்தைப் புனரமைப்பதில் மன்னார் நகர சபை தீவிரமாக ஈடுபட்டுவருகின்றது. பொதுமக்களால் விடுக்கப்பட்ட கோரிக்கையைத் தொடர்ந்தே இவ் அபிவிருத்தி வேலைத்திட்டங்கள் முன்னெடுக்கப்படுவதாக தெரிவிக்கப்படுகின்றது.

**வர்த்தக நிலையங்களில் திடீர் சோதனை**  
தேசிய உணவு வாரத்தையொட்டி மன்னார் பொதுச் சுகாதார பரிசோதகர் குழுவினர் சுகாதார வைத்திய அதிகாரி தலைமையில் கடந்த பெப்ரவரி 05ஆம் திகதி அன்று மன்னார் பலார் பகுதிகளில் உள்ள வர்த்தக நிலையங்களில் திடீர் சோதனைகள் மேற்கொண்டுள்ளனர். இதன்போது மனிதப் பாவனைக்கு உதவாத உணவுப்பொருட்கள் பல வர்த்தக நிலையங்களில் இருந்து கைப்பற்றப்பட்டுள்ளதாக மன்னார் சுகாதார வைத்திய அதிகாரி எஸ். என். கில்றோய் பீரிஸ் தெரிவித்தார்.

**மன்னாரில் உதைபந்தாட்டப் போட்டிக்கு நடுவராக பெரும்பான்மை இனத்தவர்**  
மாவட்ட லீக் கரும் கண்டனம்  
மன்னார் பிரதேச செயலக மட்ட உதைபந்தாட்டச் சுற்றுப்போட்டி அருராதபுரத்தில் இருந்து கொண்டுவரப்பட்ட சிங்கள நடுவர்களைக் கொண்டு நடாத்தப்பட்டமைக்கு மன்னார் மாவட்ட உதைபந்தாட்ட லீக் கரும் கண்டனம் தெரிவித்துள்ளது.

# யோசப் பாலாவின் 'உளம் மகிழ' நூல் அறிமுகம்

பாலவனத்தில் நீரோடை தேடி எமது சமுதாயம் அலைகிறது. சாரல் தேடும் சுகாராக்களாக மனித வாழ்வு பயணிக்கிறது. மனித மாண்புகளும் மனித விழுமியங்களும் குடும்பப் பிணைப்புகளும் சமூக உறவுகளும் உருக்குலைந்து, நிலைகுலைந்து மகிழ்ச்சியற்ற ஒரு வாழ்வாக மாண்டி குலம் மங்கிக்கொண்டுபோவதைப் பலரும் எடுத்துக்கூறுகின்றனர். ஆனால் அந்த நிலை மாற, அந்த நிலையை மாற்றச் செயற்படுபவர்கள் மிகச்சிலரே என்றுதான் கூறவேண்டும். அந்த மிகச்சிலருள் "உளம் மகிழ" என்ற நூலின் ஆசிரியர் செ. யோசப் பாலா அவர்களும் அவரது படைப்புக்களும் எமது மண்ணிலும் மனங்களிலும் இடம்பிடித்துள்ளமை மனம் கொள்ளத்தக்கது.

ஆசிரியர் திரு. யோசப் பாலா அவர்கள் காலத்தின் கைகளிலே ஒரு காத்திரமான படைப்பை அருளிச்செய்துள்ளார். "உளம் மகிழ" என்ற உளவியல் பாங்கான இந்நூல் மனித மனங்களை மகிழ்ச்சியடையச் செய்யும் பல விடயங்களைத் தன்னகத்தே கொண்டுள்ளது. மனித மனங்கள் விரக்தியுறுவதற்கான காரணங்களையும் அவற்றிலிருந்து எவ்வாறு மனித சமுதாயம் மீட்சிபெறலாம் என்பதையும் இந்நூல் மிகச்சிறந்த முறையில் வெளிப்படுத்தி நிற்கிறது. சமூகத்திலே மனித மாண்புகள் உயர்ந்து நிற்க இந்நூல் ஒரு வழிகாட்டியாக அமைந்துள்ளது. மனித மனமே அனைத்திற்கும் அடிப்படையானதால் அம்மனித மனங்களை ஆரோக்கியமான, திடகாத்திரமான, மகிழ்ச்சி பெருக்கெடுக்கும் மனங்களாக மாற்றிமைக்கும் வழிமுறைகளை இந் நூல் அளித்திருக்கின்றது. சோதனைகளிலும் வேதனைகளிலும் உழல்பவர்களுக்கு அருமருந்தாக இந்நூல் அமைந்துள்ளது.


காலத்தின் தேவையுணர்ந்து செயற்படுகின்ற மனிதர்களும் அவர்களது படைப்புகளும் காலத்தில் என்றும் நிலைத்து வாழும் மதிப்புள்ள பதிவுகளாகின்றன. அவ்வகையில் "உளம் மகிழ" என்ற இந்நூலும் எல்லோருக்கும் கைகொடுக்கும் என்பதில் ஐயமில்லை. நூலாசிரியர் யோசப் பாலா அவர்களைக் கைகொடுத்து வாழ்த்தி காலச்சக்கரத்தில் இந்நூலையும் சுழல வைப்போம்.

இந்நூல் வெளியீட்டு விழா அண்மையில் யாழ்ப்பாணம் நாவலர் கலாசார மண்டபத்தில் இடம்பெற்றபோது அருட்திரு. தமிழ் தேசன் அடிகளார் இந்நூலுக்கான வெளியீட்டுரையை நிகழ்த்தினார். "அணுக்குண்டுக்கில்லாத சக்தி ஒரு நூலாசிரியனின் பேனா மைத்துளிக்கு உண்டு"

# நாட்டு நடப்புகள்

## தருவது நாங்கள் ..... தீர்மானிப்பது நீங்கள்.....

**உயிருக்காகப் போராடிய தாயைக் காப்பாற்றிய 2 வயதுப் பாலகன்**



அம்புலன்ஸ் வண்டிக்கு அழைப்புவிடுத்து உயிருக்காகப் போராடிய தனது தாயாரைக் காப்பாற்றிய 2 வயதுப் பிரித்தானியப் பாலகன் ஒருவனுக்கு கடந்த மார்ச் 31ஆம் திகதி அன்று விருது வழங்கிக் கௌரவிக்கப்பட்டுள்ளது.

லெயிசெஸ்டர்வழியைச் சேர்ந்த றிலிவார்ட் என்ற பாலகனே தனது தாயாரான டனா ஹென்றி மயங்கி விழுந்ததையடுத்து, தொலைபேசியில் '999' இலக்கத்தை அழுத்தி அவசர சேவைப் பிரிவினரை தொடர்புகொண்டுள்ளான். எவ்வாறு அவசர சேவைப் பிரிவுக்கு அழைப்பு விடுப்பது எனத் தனது பெற்றோர் ஏற்கனவே தனக்குக் கற்பித்திருந்ததை ஞாபகத்தில் வைத்தே இப்பாலகன் மேற்படி தொலைபேசி அழைப்பை ஏற்படுத்தியுள்ளான்.

தொலைபேசியில் பாலகன் தனது தாய் உறங்குவதாகத் தெரிவிக்கவும் அவனது அழைப்பை அலட்சியம்செய்ய விரும்பாத அவசரசேவைப் பிரிவினர் அம்புலன்ஸ் வண்டிசகிதம் சம்பவ இடத்திற்குச் சென்றனர். இதனையடுத்து அங்கு மயக்கநிலையில் விழுந்துகிடந்த டனா உடனடியாக மருத்துவமனைக்குக் கொண்டுசெல்லப்பட்டு அவருக்குச் சிகிச்சையளிக்கப் பட்டதையடுத்து அவர் உயிர்பிழைத்தார்.

## கண்டிய நடனத்தில் தமிழ் மாணவி

முதன் முதலாகப் பாரம்பரியக் கண்டிய நடனத்தைப் பயின்று தேர்ச்சி பெற்ற தமிழ் மாணவியொருவரின் நடன அரங்கேற்றம் கடந்த ஏப்ரல் 4ஆம் திகதி கண்டி நுண் கலைப்பீடத்தில் நடைபெற்றது. இப்பீடத்தில் பயின்ற யாழ்ப்பாணம் மல்லாகத்தைச் சேர்ந்த வியானி என்ற மாணவியே கண்டிய நடனத்தைக் கற்று முதல் அரங்கேற்றம் செய்த தமிழ் மாணவி என்ற பெருமையைப் பெற்றவராவார்.



**10,000 சிறுவர்கள் சிரியப் போரில் சாவு அறிக்கையிடுகின்றது ஐ.நா.சபை**



கடந்த மூன்றாண்டுகளுக்கும் மேலாகச் சிரியாவில் இடம்பெற்றுவரும் உள்நாட்டுப் போரில் 10 ஆயிரத்துக்கும் அதிகமான சிறுவர்கள் உயிரிழந்துள்ளனர் என்று ஐ. நா. சபை அறிக்கையிட்டுள்ளது.

சிரியாவில் அந்நாட்டு ஜனாதிபதி பலார் அல் அசாத்துக்கு எதிராகக் கிளர்ச்சியாளர்கள் போராட்டத்தில் ஈடுபட்டு வருகின்றனர். இரு தரப்பினருக்குமிடையே இடம்பெற்றுவரும் மோதல்களால் சுமார் 2 இலட்சத்துக்கும் அதிகமான பொதுமக்கள் உயிரிழந்துள்ளனர் என்று கூறப்படுகின்றது.

## வேற்றுக்கிரக வாசிகளுடன் பேச தமிழ் மொழியும் தெரிவு

### தமிழ் மொழியும் தெரிவு

1976 வாள் அலைவரிசை பற்றி யாருக்காவது தெரியுமா? இந்த அலைவரிசை வேற்றுக் கிரகவாசிகளால் அனுப்பப்பட்டது என்று நாசா முடிவுசெய்தது. ஒருவேளை வேற்றுக்கிரகவாசிகள் பூமிக்கு வந்தால் என்ன மொழி பேசுவார்கள் என்று ஆராய்ச்சி செய்தார்கள். அப்போது கிடைத்த தகவல் என்னவென்றால் உலகத்தில் இருக்கும் பழமையான மொழிகளை முதலில் ஆராய்ந்து பார்த்தார்கள். பின்னர் ஒரு முடிவுக்கு வந்தனர். வேற்றுக்கிரக வாசிகள் பேசினால் அவர்களுடன் தொடர்புகொள்ள ஆசிய மொழிகளில் இரண்டு மொழிகள் உறுதிசெய்யப்பட்டன. அவை என்ன மொழிகள் தெரியுமா? தமிழும், சீன மொழியும். தமிழுக்குக் கிடைத்த பெருமை இது.



**தமிழ் மொழி எம் தாய் மொழி**

**மன்னார் மறைமாவட்டச் செய்திகள்**

**அருளாளர் யோசப்வாஸ் வந்திறங்கிய சவுத்பாரில் முத்தர் தடவையாகத் திருவிழாத் திருப்பலி**

அருளாளர் யோசப்வாஸ் அடிகளார் முதல் முறை வந்திறங்கிய இடமாகிய மன்னார் சவுத்பாரில் 2014 ஆம் ஆண்டிற்கான திருவிழாக் கூட்டுத்திருப்பலி மன்னார் மறைமாவட்ட ஆயர் மேதகு இரா. யோசேப்பு ஆண்டகை தலைமையில் ஒப்புக்கொடுக்கப்பட்டது.

இத்திருவிழாத் திருப்பலியானது பேராலயப் பங்குத் தந்தை பெப்பி சோசை அடிகளார் மற்றும் யோசப்வாஸ் தேசிய மன்ற மன்னார் மறைமாவட்ட இணைப்பாளர் அருட்தந்தை அருள்பிரகாசம் ஆகியோரின் வழிநடத்தலில் சவுத்பார் சாந்திபுர இறைமக்களின் பங்களிப்புடன் நடைபெற்றது. திருப்பலி முடிவில் ஆயர் அவர்களால் சிலுவை ஒன்று நாட்டப்பட்டது. அவ்விடத்தில் அருளாளருக்கான ஓர் ஆலயம் எழுப்பவேண்டுமென்று விசேடவிதமாக செபிக்கப்பட்டது.

ஒல்லாந்தர் காலத்தில் முப்பது வருடங்களுக்கு மேலாகக் கத்தோலிக்க குருக்கள் எவருமே இலங்கையில் பணிசெய்ய முடியாதிருந்த வேளையிலே தனித்த ஒரு குருவாக அருளாளர் யோசப்வாஸ் அடிகளார் இலங்கைக் கத்தோலிக்கரைத் தேடி 1687ஆம் ஆண்டு பங்குனி மாதம் மன்னார் மறைமாவட்ட சிகள மண்ணில் சவுத்பார் கடற்கரையை வந்தடைந்தார். இருபது நாட்களுக்குமேல் கல் வினிஸ்ட் மதத்தவர் களால் உடைக்கப்பட்டிருந்த புனித யுவானியார் கோவிலடியில் தங்கியிருந்து பிச்சையெடுத்து உடலைத் தேற்றிக்கொண்டு யாழ்ப்பாணம் பயணமானார். - அருட்திரு. அருட்பிரகாசம்



**ஒல்பன் அடிகளாருக்கு சேவை நலன் பாராட்டு விழா**



முத்தரிப்புதுறையில் ஐந்து வருடங்கள் கடமையாற்றி 23.02.2014 அன்று கிராமத்திலிருந்து பணி மாற்றலாகிச் சென்ற பங்குத் தந்தை ஒல்பன் இராஜசிங்கம் (அமதி) அடிகளாருக்கு பங்குமக்கள் சார்பில் சேவை நலன் பாராட்டும் பிரியாலிடே நிகழ்வும் இடம்பெற்றது. முத்தரிப்புத்துறைப் பங்கின் புதிய பங்குத்தந்தை டெனி கலிஸ்ரஸ் அவர்களுக்கான வரவேற்பும் இவ்வேளையில் இடம்பெற்றது. இந்நிகழ்வில் அருட்பணி. யூ. குருஸ் அடிகளாரும் கலந்துகொண்டார். - தகவல் அ. சாள்ஸ் மொறாய்ஸ்

**ஆலயக் காணியை கடற்படை அபகரிக்க முயற்சி**

பேசாலை புனித வெற்றி நாயகி ஆலயத்திற்குச் சொந்தமான - சிறுத்தோப்பு பகுதியில் உள்ள - காணியை அண்மையில் கடற்படையினர் முகாம் அமைப்பதற்காக ஆக்கிரமிக்கும் நோக்கமாக நிள அளவை செய்ய வந்தபோது பங்குத்தந்தையரின் உதவியோடு அப்பகுதி மக்கள் தடுத்து நிறுத்தினர்.

**வங்காலை முதியோர் சங்கத்தின் சுற்றுலாவுடன் இணைந்த கிழக்கிலங்கைத் திருத்தல யாத்திரை**



வங்காலை புனித குசையப்பர் முதியோர் சங்கம் அதன் தலைவர் திரு. எஸ். எஸ். லெம்பேட் (பாக்கியம் மாஸ்டர்) தலைமையில் கிழக்கிலங்கையிலுள்ள சுற்றுலா இடங்களையும் புனித திருத்தலங்களையும் பார்வையிட மாசி 28, பங்குனி 1,2 ஆகிய தினங்களில் சுற்றுலாவை (3 நாள்) நடாத்தியது. இந்தச் சுற்றுலாவில் கத்தோலிக்கர்களின் புனிதத் தலமாகக் கருதப்படும் தேத்தாதீவு புனித யூதாததேயு திருத்தலம், சொறிக்கல்முனை திருச்சிலுவை ஆண்டவர் திருத்தலம், பாலையூற்று புனித லூர்து அன்னைத்திருத்தலம், இந்துக்களின் புனிதத்தலமான கோணேசர் திருத்தலம் போன்றவை மிக முக்கிய ஸ்தலங்களாக அமைந்திருந்தன. இச்சுற்றுலா யாத்திரையில் 50 முதியோர்கள் கலந்து பயணம் மனமகிழ்வுமடைந்தனர்.

**இஸ்லாமிய மதரஸா திறப்பு விழாவில் மன்னார் ஆயர்**

மன்னார் ஆண்டாங்குளம் பிட்டியா தாருல் ஹிக்கம் குர் ஆன் மதரஸா திறப்பு விழாவும் மூத்த உலமாக்கள் கௌரவிப்பு நிகழ்வு கடந்த 02.02.2014 அன்று நடைபெற்றது. இந்நிகழ்வில் மன்னார் மறைமாவட்ட ஆயர் இரா. யோசேப்பு ஆண்டகையும் குருமுதல்வர் அருட்திரு. வீக்ரர் சோசை அடிகளாரும் கலந்துகொண்டனர். வன்னி பாராளுமன்ற உறுப்பினரும் அமைச்சருமான ரிஷாத் பதியுதீன் மற்றும் மதரஸாவின் அதிபர் முபாறக் (றசாதி) ஆகியோர் ஆயர் அவர்களுக்கு நினைவுச் சின்னம் வழங்கிக் கௌரவித்தனர். இந்நிகழ்வில் உரையாற்றிய ஆயர் கிறிஸ்தவ - இஸ்லாமிய உறவு குறித்தும் இஸ்லாமிய மக்களுடனான தனது சொந்த அனுபவங்கள் குறித்தும் கருத்துரை வழங்கினார்.

**மன்னார் மறைமாவட்ட சமூகத் தொடர்பு அருட்பணி மையமான கலையருவி நடாத்தும் "மனித மாண்பும் குடும்ப வாழ்வும்" புத்தாக்கப் போட்டிகள்**

கட்டுரை/ சிறுகதை/ கவிதை/ நாடகம் போன்ற ஆக்கங்கள் கோரப்படுகின்றன!  
 "மனித மாண்பும் குடும்ப வாழ்வும்" என்ற இவ்வாண்டிற்கான மன்னார் மறைமாவட்ட மேய்ப்புப்பணி மையப்பொருளை முன்னிலைப்படுத்தி மன்னார் மறைமாவட்ட சமூகத் தொடர்பு அருட்பணி மையமான கலையருவியின் ஏற்பாட்டில் புத்தாக்கப் போட்டிகள் நடைபெறவுள்ளன.  
 1. கட்டுரை - 1000 சொற்கள் 2. சிறுகதை - 1000 சொற்கள்  
 3. கவிதை - தாளின் (A 4) ஒரு பக்கத்தில் மட்டும். (மரபுக் கவிதையாகவோ அல்லது புதுக் கவிதையாகவோ அமையலாம்)  
 4. நாடகப் பிரதி ஆக்கம் - 20 நிமிடங்களுக்கு உட்பட்டதாக அமைதல் வேண்டும்.  
 - ஒவ்வொரு போட்டியிலும் மூன்று இடங்கள் தெரிவுசெய்யப்பட்டு முறையே 3,000/=, 2,000/=, 1,000/= பரிசாக வழங்கப்படும்.  
 குறிப்புக்கள் :- இப்போட்டிகள் மன்னார் மறைமாவட்டத்திற்குள் மட்டுப்படுத்தப்பட்டது.  
 - திறந்த போட்டி - ஒருவர் எல்லாப் போட்டிகளிலும் பங்குபற்ற முடியும். பிரதிகள் தாளில் ஒரு பக்கம் மாத்திரம் அமைதல் வேண்டும்.  
 - முடிவுத்திகதி - 30.06.2014  
 - போட்டியாளர்கள் தங்கள் பெயர், விலாசம், தொலைபேசி இலக்கம் போன்றவற்றை பிறிதொரு தாளில் தெளிவாகக் குறிப்பிட்டு ஆக்கங்களுடன் இணைத்து அனுப்பவும். அனுப்பவேண்டிய முகசரி : புத்தாக்கப் போட்டிகள். கலையருவி 116.2. சென். ஜோசப் வீதி, பெற்றா, மன்னார்.  
 - தரவுகள், மற்றும் பிரசுரிக்கப்பட்ட ஆக்கங்கள் போட்டியில் சேர்த்துக்கொள்ளப்படமாட்டாது.

**மன்னார் ஆயரின் மனிதநேயப் பணிகள்**

**முள்ளிக்குள மக்களுக்கு**

**படகுகள், வலைகள், இயந்திரங்கள் கையளிப்பு**

மன்னார் ஆயர் இரா. யோசேப்பு ஆண்டகை அவர்கள் 28 படகுகள், வலைகள், இயந்திரங்கள் போன்றவற்றை அண்மையில் முள்ளிக்குள மீனவர்களுக்குக் கையளித்தார். ஸ்பானிய தேசத்திலுள்ள 'உதவும் கரங்கள்' என்ற கத்தோலிக்க நிறுவனத்தின் நிதி அனுசரனையோடு ஆயர் அவர்கள் இவ் உதவியை வழங்கியுள்ளார்.

தம்முடைய வாழ்வாதாரங்களை இழந்து நிரக்கியாகியுள்ள மீனவ மக்களுக்கு இது பெரும் உதவியாக அமைந்துள்ளது என பலரும் கருத்துத் தெரிவித்தனர். இவ்வதவியினால் இம்மக்கள் பெரும் மகிழ்ச்சியடைந்துள்ளனர். இம்மக்களுக்கு உதவும்படி ஆயர் அவர்கள் அரசாங்கத்திடம் பலமுறை கோரிக்கை விடுத்தும் அரசாங்கம் எந்த உதவியையும் செய்ய முன்வராத நிலையில்தான் ஆயர் தாமே முன்வந்து இந்த உதவியைப் பெற்றுக்கொடுத்துள்ளார் என்பது குறிப்பிடத்தக்கது.



**அந்தோனியார் புரத்தில்**

**முத்தர்கட்ட வீடுகள் கையளிப்பு**

அந்தோனியார் புரப் பங்கில் கொடுர யுத்தத்தினால் தமது வீடு வாசல்களை இழந்த 25 பயனாளிகளில் 13 பயனாளிகளுக்கு முத்தர்கட்ட வீட்டுத் தொகுதியானது பங்குனி மாதம் 19ம் திகதி மன்னார் ஆயர் அவர்களினால் கையளிக்கப்பட்டுள்ளது.

தென்கொரியாவிலுள்ள குவாங்யு உயர்மறைமாவட்டத்தின் சமாதான மனித உரிமைகளுக்கான பிரிவினரால் வழங்கப்பட்ட நிதியைக்கொண்டு இவ்வீடுகள் கட்டப்பட்டுள்ளன. இதன் இரண்டாம் கட்ட 12 வீடுகள் தற்போது நிர்மானிக்கப்பட்டு வருகின்றன. இவ்வீடுகளைக் கட்டிமுடிப்பதில் அந்தோனியார் புர பங்குத்தந்தை அருட்பணி. அ. றஜனிகாந் அடிகளார் பெரும் பங்காற்றினார் என்பது குறிப்பிடத்தக்கது.

**யுத்தத்தால் பாதிப்பற்ற பெண்களுக்கான சுய தொழில் வாய்ப்பு உதவிகள்**

யுத்தத்தினால் கணவனை இழந்த மற்றும் பல்வேறு காரணங்களினால் அங்கவீனாக்கப்பட்ட பெண்கள் 522 பேருக்கு தலா நாற்பதாயிரம் வீதம் தமது வருமானத்தைப் பெருக்கக்கூடிய விதத்தில் சுயதொழில் திட்டம் மன்னார் ஆயர் அவர்களினால் வழங்கப்பட்டுள்ளது.

கால்நடை வளர்ப்பு, தையல், வீட்டுத்தோட்டம், மீன்பிடி, சைக்கிள் திருத்தும் தொழில், சிறிய கடைகள் என்பவற்றுக்காகவே மேற்குறிப்பிட்ட நிதியானது வழங்கப்பட்டுள்ளது.



## இவ்வாண்டு மேய்ப்புப்பணி மையப்பொருள் : மனித மாண்பும் குடும்ப வாழ்வும்

### குடும்பம் என்பது - கோடு இன்யம் என்பதே!

கி. அருளப்பு,

தன்னார்வ இறைவார்த்தைப்பணியாளர், விடத்தல்தீவு.


மனிதம் மலர்ந்திட வேண்டும். மனித மாண்புகள் உயர்ந்திட வேண்டும். இறைவனின் சாயலே மனிதம்! படைப்பின் தொடக்கத்தில் இருந்தே வாழ்விற்கும் சாவிக்கும், அருளுக்கும் பாவத்திற்கும் இடையிலான முரண்பட்ட தன்மை இருந்து வந்திருப்பது யாம் உறிந்த ஓர் விடயமே. நமது வாழ்நாளில் பல பயணங்களை நாம் மேற்கொள்கிறோம். இவற்றில் சில குறுகிய ஊலக்கையும், ஏனையவை நீண்ட இலக்கையும் நோக்கிய பயணங்களாக இருக்கின்றன. நாம் இவ்வாறு மேற்கொள்ளும் பயணங்கள் பலதரப்பட்ட இலக்குகளை அடிப்படையாகக் கொண்டவை. இப்பயணங்கள் யாவும் அதன் இலக்குகளை அடைவதற்கான தேடல்களே என்று சொன்னால் அது மிகையாகாது.

ஒருவன் தனக்கென வாழ்ந்தால் அவன் மனிதனே அல்ல. அவனும் வாழ்ந்து அயலவனையும் வாழவைத்தால் அவன் மனிதன். அயலானுக்கென்று வாழ்ந்தால் அவன் தெய்வம். இங்குதான் மனித மாண்பு மனித நேயம் மிகுந்து காணப்படும். இவைதான் எம் குடும்பவாழ்க்கையில் தெளிவு கண்ட வரிகள்! நான் என்ற வட்டத்துக்குள்ளே வலம் வருபவன் உறவுகளை அறியாதவன், உலகோடு தொடர்புள்ளவன். தன்னை மறந்தநிலை - மனிதத்தை உணர்ந்தநிலை. தன்னைக்கடந்த நிலை - மனிதத்தை அடைந்தநிலை. தன்னைக் கடந்து அயலான் என் நண்பன் என்ற உறவுக்கு பாலம் கட்டும்போதுதான் மனிதம் மலர்ச்சியும் எழுச்சியும் அடைகின்றது. தன் வாழ்க்கையைப் பிறர் மாற்றத்திற்கும் ஏற்றத்திற்கும் அர்ப்பணம் செய்யும்போது மலர்ச்சி அடைந்த மனிதம் மெருகூட்டப்படுகின்றது.



கிறிஸ்தவ வாழ்வின் முதிர்ச்சியை நோக்கிய பயணப்பாதையில் அன்னையாம் திருச்சபை எம் ஒவ்வொரு குடும்பங்களுக்கும் இட்டுவைத்த மையக்கருத்து இதுவே! "தாயே, உன் சிருட்டியில் பிரவசமே பிரபஞ்சத்தின் படைப்பு. உன் தாய்மையின் தத்தெடுப்பே தரணியின் உயிர்த்துடிப்பு. உன் நாமத்தின் உச்சரிப்பே தியாகத்தின் சுடர்விளக்கு. படைப்பின் தலைப்பேறு அனைத்தையும் எனக்கு அர்ப்பணம் செய்." விடுதலைப்பயணம் 13:2 இப்படி அழைக்கின்றது. இறைவனின் கட்டளையை நிறைவேற்றும்வண்ணம் அன்னை மரியாவும் அவரது கணவர் யோசேப்புவும் குழந்தை யேசுவை யெருசலேம் ஆலயத்தில் காணிக்கையாக அர்ப்பணிக்கிறார்கள். இது கட்டளையை நிறைவேற்றும் வெற்றுச்சடங்கல்ல! இது யேசு நம் அனைவரின் மீட்டிக்காகத் தன்னுயிரைத் தியாகம் செய்யும் மூன்று அடையாளம்.

இவ்வுலகில் இரண்டு குடும்பங்கள் உண்டு. ஒன்று இறை குடும்பம். இன்னொன்று மனுக்குடும்பம். இறை குடும்பம் தந்தை மகன் தாய் ஆவி. தந்தை மகன்மீது அளவுகடந்த அன்பு கொண்டுள்ளார். மகனும் தந்தைமீது அளவுகடந்த அன்பு கொண்டுள்ளார். இவ் இருவருக்கும் இடையில் உள்ள அன்பின் வெளிப்பாடே பரிசுத்த ஆவி. இம்மூவரின் ஒன்றிப்பினால்தான் அன்பே கடவுள் என அனைத்து மதங்களும் வலியுறுத்துகின்றன! "அன்பே கடவுளென்றால் அன்பிற்கு ஈடேது சொல்". பதமே இவ்வுலகம் மீட்டையை வழிவகுத்த குடும்பமே திருக்குடும்பம்.



அதுவே! மனுக்குடும்பம். இக்குடும்பத்தில் இருந்துதான் மீட்டி இவ்வுலகிற்கு வந்தது. கிறிஸ்துவுக்கும் திருச்சபைக்கும் என்ன உறவோ அதுவே எம் ஒவ்வொருவர் குடும்பத்திலும் இருக்கவேண்டிய உறவு. இறை ஆட்சி என்றால் கடவுள்தான் அரசர். அங்குதான் அன்பு, நீதி, உண்மை, நேர்மை, சமத்துவம், சகோதரத்துவம், மன்னிப்பு என்னும் விழுமியங்கள் இருக்கும். இறை ஆட்சியை நிலைநாட்டவே யேசு எம் மத்தியில் தோன்றினார். தெய்வீக வாழ்வே இறைவனின் சாம்ராட்சியம். அவரது இராட்சியம் வந்தால்தான் நம் இராட்சியம் போகும்.

ஒருமுறை கிராமப் பள்ளி ஒன்றின் வெளிப்புறக் கருப்பலகையில் "வாழ்வு என்பது என்ன?" என்ற ஓர் வாசகம் எழுதப்பட்டிருந்தது. இதை ஒரு பெரியவர் பார்த்தார். அவர் வாழ்விலே பல துன்பங்களை அனுபவித்தவர். அக்கருப்பலகையில் அவர் இப்படி அக்கேள்விக்குப் பதில் எழுதினார், "துன்பங்களோடும் துயரங்களோடும் போராடும் போர்க்களம்". இதைப் பார்த்த இன்னுமொரு நடுத்தர சராசரி மனிதர் இப்படிக் குறிப்பிட்டார், "தாங்கமுடியாத கமைகளைச் சுமத்தி இறைவன் ரசிக்கும் விளையாட்டு". இதைக் கண்ட ஓர் குடும்பத்தலைவி, "அழுகையும் சிரிப்பும் மாறிமாறி வரும் ஒரு மெகாதொடர்" என்று குறிப்பிட்டார். வேலை தேடி அலைந்த ஓர் இளைஞர் - நின்று நிதானித்து செயல்பட முடியாதவர் இப்படி எழுதினார், "புரப்பாய் இயங்கும் ஓர் மின்சார ரயில்". ஓர் பள்ளி மாணவன், "வாழ்வு என்பது என் அறிவைச் சோதிக்க இறைவன் நாள்தோறும் வைக்கும் தேர்வு" என்று எழுதினான். மேற்கொண்ட பல்வேறு பதில்கள் பெருமூலான மனிதர்கள் வாழ்க்கையை அனுபவிக்கும் விதத்தைச் சுட்டிக்காட்டுகின்றன.

திருக்குடும்பப் படத்தில் அன்னை மரியாளுக்கும் அவர் கணவர் சூசையப்பருக்கும் நடுவிலே பாலகன் யேசு நிற்பதைக் காண்கின்றோம். இதன் உள்ளார்ந்த அர்த்தத்தை நாம் புரிந்துகொள்ளவேண்டும். நம் ஒவ்வொருவருடைய குடும்ப வாழ்விலும் ஆண்டவர் யேசுவை நடு மையமாக வைத்து நம் வாழ்வை நடத்திச்செல்லவே அப்படம் நம்மை எச்சரிக்கின்றது.



யேசுவுக்கு பன்னிரண்டு வயது ஆனபோது திருவிழாவுக்குச் சென்ற சிறுவன் இயேசுவைக் காணாது தவிர்ந்த பெற்றோரை நாம் நினைவில்கொள்வோம். (லூக்கா2:42-46) மூன்று நாள் தேடி அலைந்தார்கள். அந்த வேளையில் அவர்கள் உள்ளத்திலே ஏற்பட்ட துன்பம், தவிப்பு, ஆதங்கம் எப்படிப்பட்டது என்பதை எம்மனதில் நிறுத்துவோம். இது அன்று நடந்தாலும் இன்று நம் வாழ்வை நாம் நினைவில் கொள்வோம். எம் குடும்ப வாழ்விலும் யேசுவை நாம் தொலைத்தோம் என்றால் எம் வாழ்வும் இருள் சூழ்ந்த வாழ்வாகும் என்பதை நாம் மறந்துவிடக்கூடாது.

அத்தனை பேரையும் நேசி - இதில் ஆண்டவரைக் கொஞ்சம் யோசி முத்துக்கிரணத்தை வீசி - தந்தார் அத்தனை பேருக்கும் ஆசீர்.

அன்பு செய்தார்க்கு அன்பு என்றால் ஆனந்தம் அதிலென்ன உண்டு என்றார்.

அன்பற்ற பேருக்கு அன்பு செய்தால் அதுவன்றே மானிடப் பண்பு என்றார்.

இதுவே மனித மாண்பும்

இதுவே குடும்ப வாழ்வும் என்றார்

## மனம் மாறத் தயாரா?

'இராமாயணம்' என்கின்ற காப்பியத்தை எழுதியவர் வால்மீகி முனிவர். இவர் ஒரு காலத்தில் திருடனாக இருந்தவர். மனம் மாற்றம் பெற்று முனிவராகி, மாபெரும் காப்பியத்தை எழுதியிருக்கின்றார். பாவ நிலையில் உழன்று, ஒழுக்கமின்றிப் பாவ அழுக்குடன் வாழ்ந்தவர் அகுஸ்தினார். இவர் மனம் மாற்றம் பெற்று, துறவை வாழ்வை மேற்கொண்டு இன்று பாபெங்கும் புனிதராகப் போற்றப்படுகின்றார். மனம் மாற்றம் என்பது மனிதன் நினைத்தால் நிறைவேற்றக்கூடிய ஒரு பண்பாகும். மனமாற்றம் பெற்று புதுமனிதர்களாய் புதிய பாதையில் நடைபயின்றவர்களை நாம் விவிலியத்திலும் காண்கின்றோம். அத்தகையோர் மூன்று வகைப்படுவர்:

**தாங்களாகவே மனம் மாறுகின்றவர்கள்**

மனிதன் என்பவன் பலவீனன், அவன் வானத்தில் இருந்து குதித்து வந்த வானதூதனல்ல. பாவம் செய்யும் நாட்டம் மனிதனிடமுண்டு. எனினும் பாவத்தை ஏற்றுக்கொண்டு மனம்மாறி புதிய மனிதனாய், ஏன் புனிதராய் வாழக்கூடிய வலிமையும் அவனிடமுண்டு. தாங்கள் செய்த குற்றத்தைத் தாங்களாகவே ஏற்றுக்கொண்டு, மனம்வருந்தி மனம்மாற்றம் காண்கின்ற மனிதர்களை மனிதர்களில் புனிதர்கள் எனலாம். புனித பேதுரு இயேசுவை மூன்று முறை மறுதலித்தார். இது தவறு என்று அவரே உணருகின்றார். அதற்காக மனம் நொந்து அழுதார் (காண். லூக் 22:62). "நீ எனக்கு எதிராகத் துரோகம் செய்துவிட்டாய்" என்று இயேசு பேதுருவிடம் சுட்டிக்காட்டிப் பேசவில்லை. மூன்று முறை மறுதலித்த பின்னும் பேதுருவை இயேசு கூர்ந்து நோக்கினார் என்றுதான் நற்செய்தியில் சொல்லப்பட்டுள்ளது (காண். லூக் 22:61). இயேசுவின் அந்த ஒரு பார்வை பேதுருவைச் சுட்டிவிட்டது. தனது தவறைத் தானே ஏற்றுக்கொண்டு மனம் நொந்து அழுது மாமனிதராக மாற்றம் காண்கின்றார் புனித பேதுரு.

**பிறர் சுட்டிக்காட்டியதால் மனம்மாறியவர்கள்**

மனிதன் பாவம் புரிந்து, பாவச் சூழலிலேயே வாழ்கின்றான். பாவநிலையிலிருப்பதை உணராது வாழ்வது பெரும் ஆபத்தான நிலை. ஊழல் செய்வோர், கையூட்டுப் பெறுவோர், அநீதம் செய்வோர் ஆகியோர் தங்களையே நியாயப்படுத்திக் கொள்கின்றார்கள். இதனால் மானிடச் சமூகம் சீரழிகின்றது. இவ்வேளையில் "மனிதா! நீ செய்வது பெருங்குற்றம்" என்று ஒருவர் சுட்டிக்காட்டியவுடன் அதனை ஏற்றுக்கொண்டு மனம் மாறுகின்றவர்கள் மனிதர்களுள் மாணிக்கங்களாவர். இதற்கு எடுத்துக்காட்டாக மன்னன் தாவிதைச் சொல்லலாம். உரியா என்ற போர்வீரனைத் தந்திரமாகக் கொன்று, அவனது மனைவி பத்தேசாவைத் அவர் தனதாக்கிக் கொண்டார். "இச்செயல் ஆண்டவர் பார்வையில் தீயதாக இருந்தது" (காண். 2 சாமு 11:27). இதனை ஒரு உவமைக்கதை வழியாக சுட்டிக்காட்டினார் இறைவாக்கினர் நாத்தான் (காண். 2சாமு 12:1-12). "நான் ஆண்டவருக்கு எதிராகப் பாவம் செய்துவிட்டேன்" என்று சொல்லி தனது குற்றத்தை ஏற்றுக்கொள்கின்றார் தாவீது (காண். 2சாமு 12:13). தாவீதின் குற்றத்தை ஆண்டவர் மன்னிக்கிறார். தாவீதும் மனம்மாறி திருந்தி வாழ ஆரம்பிக்கின்றார்.



**பிறர் சுட்டிக்காட்டியும் மனம் மாறாதவர்கள்**

பிறர் தவறு என்று சுட்டிக்காட்டியும் மனம்மாறாது தொடர்ந்து பாவநிலையில் வாழுகின்ற மனிதர்களை விவிலியத்திலும் காண்கின்றோம். இவர்கள்தான் பரிசேயர்கள், மறைநூல் வல்லுநர்கள். ஆண்டவர் இயேசு இவர்களது தவறை எத்தனையோ முறைசுட்டிக்காட்டியும் வெள்ளை அடிக்கப்பட்ட கல்லறைகளைப்போல் சில்களைகளாக வாழ்ந்தவர்கள் இவர்கள். இறைவாக்கினர் மோசே எவ்வளவோ அறிவுரைகள் கூறியபோதும் அதனை ஏற்காது மனதைக் கடினப்படுத்திக்கொண்டான் எகிப்திய மன்னன் பார்வோன். இவர்கள் தங்களது பாவங்களை ஏற்றுக்கொள்ளாதது மட்டுமன்று, சுட்டிக்காட்டியவர்களையே பழிவாங்கியவர்கள். இதனால் பாவத்தின் கொடுமை நிலை. இதுதான் தூய ஆவியாருக்கு எதிரான நிலை. ஏனெனில் இவர்கள் மனதைக் கடினப்படுத்திக் கொண்டவர்கள். இவர்கள் மனம் மாறுவது ஊசியின் காதில் ஓட்டகம் நுழைவதைவிடக் கடினமானது. எனவேதான் புனித பவுல் "உங்கள் கடின உள்ளம் உங்களை மனம் மாற விடவில்லை. ஆகையால் கடவுளின் சினமும் நீதித்தீர்ப்பும் வெளிப்பட வேண்டிய நாளில் உங்களுக்கு வரப்போகும். தண்டனையைச் சேமித்து வைக்கிறீர்கள்" (காண். உரோ 2:5) என்று மனம் மாற விரும்பாதவர்களுக்கு வரவிருக்கும் அழிவைச் சுட்டிக்காண்பிக்கின்றார்.

அன்பர்களே! தவக்காலத்தில் மனம் மாற்றம் பெற்ற புதிய வாழ்வைக் கைக்கொள்ள அன்னையாம் திருச்சபை அறைகூவல் விடுகின்றது. நாம் மனம் மாற்றம் பெற்றிடத்தயாராக இருக்கின்றோமா? ஒருவேளை பிறர் சுட்டிக்காட்டியவுடன் அதனை ஏற்றுக்கொண்டு திருந்திவாழும் திறந்த உள்ளத்தவராய் இருக்கின்றோமா? அல்லது மாற்றம் கண்டி விருப்பமின்றி கல்நெஞ்சராகத் தொடர்ந்து வாழ்ந்திடும் நிலையில் உள்ளோமா? சிந்திப்போம்! செயல்படுவோம்! அருட்பணி. என். ஜான் டெமசீன், திண்டிவனம்

# இலங்கைத் திருச்சபைச் சேய்திகள்

சுற்றிவளைப்புக்கள், பொதுமக்கள் - குருக்கள் - மனித உரிமை ஆர்வலர்கள் கைதைக் கண்டித்து

## யாழ் நீதி சமாதான ஆணைக்குழு கண்டன அறிக்கை

வடபகுதியில் இடம்பெறும் சுற்றிவளைப்புக்கள், பொதுமக்கள் குருக்கள், மனித உரிமை ஆர்வலர்கள் கைதுக்கெதிராக யாழ் மறைமாவட்ட நீதி சமாதான ஆணைக்குழுவின் அறிக்கை ஒன்றை வெளியிட்டுள்ளனர். ஆணைக்குழுவின் தலைவர் அருட்பணி. எஸ். வி. பி. மங்களராஜா அடிகள் ஒப்பமிட்டு எழுதப்பட்ட அறிக்கையில் தெரிவிக்கப்பட்டுள்ளதாவது;

அண்மைக் காலமாக வடபகுதியில் குறிப்பாக வன்னிப்பகுதியில் அரங்கேறியும் சுற்றிவளைப்புக்கள், தேடுதல்கள், கைதுகள் ஆகியவை மக்கள் மத்தியில் அச்ச உணர்வையும் பாதுகாப்பின்மையையும் ஏற்படுத்தியுள்ளன. பயங்கரவாதம் திரும்பவும் தோன்றியுள்ளது என்று அரசு மக்களின் குரல்வளையை இறுக்கமுயல்கின்றது. சில நாட்களுக்குமுன் தர்மபுரத்தில் கைதுசெய்யப்பட்ட ஜெயக்குமாரி என்ற தாயும் விபூசிக்கா எனும் அவரது மகளும் இதற்கு உதாரணங்கள். தமது குடும்பங்களில் இருந்து

காணாமல்போனவர்களின் துயரமும் உறவுகளின் குறியீடுகளாக இவர்கள் உள்ளனர். இவர்களது குரலை மௌனிக்கச்செய்யவே இந்தக் கைது நடவடிக்கை என்பது எல்லோருக்கும் தெரியும். மற்றும் காணாமல்போனவர்கள் பற்றிய விபரம் சேர்க்கும் பணியில் ஈடுபட்ட அருட்பணி. பிரவீன் மகேசன் அடிகளாரையும் திரு. ருக்கி பெர்னாண்டோ என்பவரையும் 16.03.2014இல் கைதுசெய்தமையும் மக்களை அச்சுறுத்தும் செயற்பாடுகளாகவே நாம் பார்க்கின்றோம். காணாமல்போனோர் பற்றி இனி யாரும் மூச்சுவிடக்கூடாது என்ற செய்தி இதுபோன்ற சுற்றிவளைப்புக்கள், கைதுகளால் தரப்பட்டுள்ளது. (தொடர்ச்சி 14ஆம் பக்கம்)

## இறுதி இராப்போசனைக் கிண்ணம் ஸ்பெயின் நாட்டில் கண்டுபிடிப்பு

இயேசுக் கிறிஸ்துவின் இறுதி இராப்போசனத்தின்போது அவர் அருந்துவதற்குப் பயன்படுத்தப்பட்ட அலங்காரக் கிண்ணம் ஸ்பெயினிலுள்ள சிறிய அருங்காட்சியகமொன்றில் கண்டுபிடிக்கப்பட்டுள்ளதாக அந்நாட்டு வரலாற்று அறிஞர்கள் இருவர் தெரிவிக்கின்றனர். வட ஸ்பெயினில் லியோன் நகரிலுள்ள சான் இஸிடோரோ தேவாலயத்தில் தூசு படிந்த நிலையில் மேற்படி கிண்ணம் 1000 ஆண்டுகளாக வைக்கப்பட்டிருந்தது. இந்நிலையில் 1950களில் மேற்படி தேவாலயத்தில் அருங்காட்சியகம் திறந்து வைக்கப்பட்டபோது அந்தக் கிண்ணம் காட்சிக்கு வைக்கப்பட்டது. அந்தக் கிண்ணம் இயேசுக் கிறிஸ்துவால்

பயன்படுத்தப்பட்டமைக்குச் சான்றுள்ளதாக வரலாற்று அறிஞர்களான மார்சுகிரா ரொரஸ்மும் ஜோஸ் ஒர்ரிஸா டெல் றியோவும் தெரிவித்தனர். இந்தக் கிண்ணம் கிறிஸ்துவுக்கு முன் சுமார் 200ஆம் ஆண்டளவில் உருவாக்கப்பட்டுள்ளதாக அவர் கூறினார். இயேசுக்கிறிஸ்துவால் இறுதி இராப்போசனத்துக்கு பயன்படுத்தப்பட்ட கிண்ணம் ஜெருசலேமில் இருந்து களவாடப்பட்டு எகிப்திய கிறிஸ்தவ சமூகத்திடம் ஒப்படைக்கப்பட்டதாகத் தெரிவித்த ஆய்வாளர்கள், பல நூற்றாண்டுகள் கழித்து சுமார் 1050ஆம் நூற்றாண்டளவில் அந்தக் கிண்ணம் முதலாம் பெர்னாண்டோ மன்னருக்கு அன்பளிப்பாக வழங்கப்பட்டுள்ளதாக



சுறுகின்றனர். அதன்பின் அந்தக் கிண்ணம் 1037ஆம் ஆண்டிலிருந்து 1063 ஆம் ஆண்டு காலத்தில் முதலாம் பெர்னாண்டோ மன்னரின் மகளான யுக்ரேகா மகாராணியாரின் உடைமையாக இருந்துள்ளது. மகாராணியார் அதனைச் சான் கிலி டோத்ரோ தேவாலயத்துக்கு வழங்கியுள்ளதாக தமது ஆவண ஆய்வுகள் மூலம் கண்டறியப்பட்டுள்ளதாக ஆய்வாளர்கள் தெரிவிக்கின்றனர்.

## குருசடித்தீவு ஆலயம் திறப்பு

நாவாந்துறைக்கும் அல்லைப்பிட்டிக்கும் இடையில் கடலில் அமைந்துள்ள குருசடித்தீவு புனித அந்தோனியார் ஆலயம் கடந்த முப்பது வருடங்களின் பின்னர் அண்மையில் யாழ். ஆயர் தோமஸ் சவுந்தரநாயகம் ஆண்டகையால் திறந்து வைக்கப்பட்டுள்ளது. இது நாவாந்துறைப் பங்கிற்கு உட்பட்ட ஆலயமாகும்.

## 150 வருட நிறைவில்

திருகோணமலை புனித மரியாள் கல்லூரி கல்விப்பணி ஆற்றி உயர்ந்து நிற்கும் புனித மரியாள் கல்லூரி தனது 150 வருட முப்பொன் விழாவை கடந்த பெப்ரவரி மாதம் வெகுவிமரிசையாகக் கொண்டாடியது. 1864ல் யாழ்ப்பாண ஆயராகவிருந்த செமேரியா ஆண்டகையின் வேண்டுகோளுக்கிணங்க ஐரிஸ் குடும்பத்தைச் சேர்ந்த திரு. திருமதி பிள்ளைக்கென் ஐரிஸ் திருகோணமலையில் தமிழ் ஆங்கிலப் பாடசாலையை ஆரம்பித்து, "புனித மரியாள் கல்லூரி" எனப் பெயரும் சூட்டினார். இப்பாடசாலை நிர்வாகம் முதன்முதல் திருக்குடும்பக் கன்னியர்களினால் பொறுப்பேற்கப்பட்டது. பின்பு புனித யோசப் குளுனி கன்னியர்களினால் நிர்வாகிக்கப்பட்டது. அச்சமயம் திருகோணமலை ஆயராக இருந்த கஸ்ரன் றொபிச் சஸ் என்பவரின் வேண்டுகோளுக்கிணங்க புனித மரியாள் பாடசாலை 1922ல் அப்போஸ்தலிக்க கார்மேல்சபைக் கன்னியர்களிடம் ஒப்படைக்கப்பட்டது. அன்று விதைக்கப்பட்ட கல்வி என்னும் வித்து இன்று பாரிய ஆலமரமாக வளர்ந்து பல்வேறு பணிகளில் விழுதுவிட்டு ஒழுக்கம், சமயம், சமூகப்பணிகளில் ஆளுமையுடன் வீறுநடைபோட்டுக்கொண்டிருக்கின்றது.

## மட்டகளப்பில் மேலும் நான்கு நற்கருணைப் பணியாளர்கள்

மட்டக்களப்பு மறைமாவட்டத்தில் நற்கருணைப் பணியாளர்கள் மேலும் நான்கு பேர் புதிதாக நியமனம் பெற்றுள்ளனர். மட்டக்களப்பு மறைக்கல்வி நடுநிலையத்தினால் ஆறுமாத காலம் பயிற்சியளிக்கப்பட்ட பின்பு திரு. டேவிட் இருதயநாதன் (அமர்தகழி), திரு. இருதயரூபன் (கல்முனை), திரு. K. சுதாசன் (ஆயித்தியமலை), திரு. மரியதாஸ் (இருதய புரம்) ஆகியோர் சிறப்பு நற்கருணைப் பணியாளர்களாக நியமனம் பெற்றவர்களாவர்.

## நான்கு புதிய குருக்கள்

மட்டக்களப்பு மறைமாவட்டத்தைச் சேர்ந்த பத்திநாதன் சுகந்தன், இராஜசிங்கம் பயஸ் பிரசன்னா, மெருஷன் ஹென்றிக், நோட்டன் ஜோன்சன் ஆகியோர் கடந்த டிசம்பர் மாதம் 14ஆம் திகதி மட்டக்களப்பு மறைமாவட்டத்திற்கென குருக்களாகத் திருநிலைப்படுத்தப்பட்டனர்.

## திருத்தந்தையின் புதிய பிரதிநிதி பற்றிய விபரங்கள்

நாடு:- வியட்நாம்  
பிறந்த திகதி:- 15.04.1949  
குருப்பட்டம் :- 24.03.1974  
உயர்கல்வி:-  
இறையியல் கலாநிதி  
தெரிந்த மொழிகள் :-  
தாய்மொழி, இத்தாலி, பிரஞ்சு, ஆங்கிலம், ஜேர்மன் மொழிகள்  
பணிபுரிந்த இடங்கள்:- பெனின், மத்திய ஆபிரிக்க குடியரசு, ஷாட் பனாமா, பிரேசில், சைரே, ருவாண்டா, டோகோ, பிரான்ஸ், கொஸ்தா ரிக்கா.  
பாப்பிரைப் பிரதிநிதியாக:-  
பெனின் ராகே - 2002 - 2005  
மத்திய ஆபிரிக்க குடியரசு - 2005 - 2008  
கொஸ்தா ரிக்கா - 2008 - 2013  
இலங்கை - 2014

## இறுதி ஊர்வலத்தில் வெடி, அகீத ஒலி தவிர்த்து சேயம், ஒப்பாரி, வியாகுலப் பிரசங்கம் செய்க பருத்தித்துறை மறைக்கோட்டம் தீர்மானம்

பருத்தித்துறை மறைக்கோட்டத்தில் உள்ள கத்தோலிக்க மக்களின் சாவு நிகழ்வு இறுதி ஊர்வலங்களில் ஆடம்பரச் செயற்பாடுகளைத் தவிர்த்து

பண்பாட்டு மரபுவழி சமயம்சார் வழிபாடுகளைப் பின்பற்றுவது என்று மறைக்கோட்ட மேய்ப்பு பணிச்சபைகளால் தீர்மானம் மேற்கொள்ளப்பட்டுள்ளது.

கத்தோலிக்கத்தின் சாவு ஊர்வலங்களில் தத்தமது வசதிகேற்ப மேற்கொள்ளும் வெடி கொளுத்துதல் மற்றும் அகீத ஒலியெழுப்பும் கருவிகளின் பயன்பாட்டைக் குறைத்து செப, பக்திப்பாடல்கள், பாரம்பரியக் கலை வடிவங்களான ஒப்பாரி, வியாகுல பிரசங்கம் என்பவற்றை இசைக்குமாறு வேண்டுகோள் விடுக்கப்பட்டுள்ளதாக மறைக்கோட்ட குருமுதல்வர் ஏ. ஜே. மவுலிஸ் அடிகளார் தெரிவித்துள்ளார்.

## கொழும்பு மறைமாவட்டத்தைச் சேர்ந்த அருட்திரு. ஜோ டி மெல் இறைபதம்



கொழும்பு உயர் மறைமாவட்டத்தைச் சேர்ந்த அருட்தந்தை ஜோ டி மெல் அடிகளார் கடந்த 24.03.2014 அன்று இறைபதம் அடைந்தார். இவர் அம்பிடிடி தேசிய குருமடத்தின் அதிபராகவும், கொழும்பு உயர் மறைமாவட்ட குருமுதல்வராகவும், பல்வேறு பணிகள் புரிந்து இறுதியில் "செமட்ட சரண" நிறுவனத்தின் அதிபராகப் பணியாற்றிய காலத்தில் முகத்துவாரம், மட்டக்குளி, ஏழைகள் தம் சொந்தக் கால்களில் நிற்கக்கூடியவாறு பல்வேறு நிகழ்ச்சித் திட்டங்களை முன்னெடுத்துச் சென்றார். மேலும் இவர் இலங்கையின் சமாதான மற்றும் ஐக்கியத்திற்காக உழைத்தவராவார். 'நற்பண்பாளர்' (Gentleman) என்ற சொல்லுக்கு இலக்கணமாகத் திகழ்ந்தவர். அடிகளாரின் ஆன்ம இளைப்பாற்றிக்காக வேண்டுகோள்.

## குருநாகல் மறைமாவட்டத்தைச் சேர்ந்த அருட்திரு. சுகத் இறைபதம்

குருநாகல் மறைமாவட்டத்தைச் சேர்ந்த அருட்தந்தை சுகத் ஜெயமஹா அடிகளார் கடந்த 23.03.2014 அன்று காலமானார். குருநாகல் மறைமாவட்டத்தின் "சனசெத்த (செடக்) நிறுவனத்தின் இயக்குனராகப் பணிபுரிந்த இவர் 2005 ஆம் ஆண்டு குருவாக திருநிலைப்படுத்தப்பட்டார். இவரின் ஆன்மா இறைவனில் இளைப்பாற "மன்னா" பிரார்த்திக்கின்றது.

## கிளிநொச்சியில் காணாமல்போனோரின் பெற்றோர் ஒன்றிய அலுவலகம்

யுத்தத்தின்போது இறந்த மற்றும் காணாமல்போனவர்களின் பெற்றோர் ஒன்றியத்தின் அலுவலகம் கிளிநொச்சியில் கடந்த ஜனவரி மாதம் 28ஆம் திகதி திறந்துவைக்கப்பட்டுள்ளது. இந்த அலுவலகம் கிளிநொச்சி ஏ-9 வீதியில், மாவட்டச் செயலகத்திற்கு அருகில், இல. 37இல் கிளிநொச்சி புனித திரேசா ஆலயப் பங்குத்தந்தை அருட்திரு. ஜோர்ஜ் அவர்களால் நாடாவிட்ட திறந்துவைக்கப்பட்டது.

## பாஸ்காவிழாச் சிறப்புப் பொழிவு

வழிபாடுகளில் விளக்கத்தோடு பங்கேற்போம்

# புனித வார விளக்கவுரைகள்

பொழிவு (17.04.2014)

முன்னுரை

இறைமகன் இயேசுவின் அன்புக்கு உரியவர்களே! பெரிய வியாழக் கிழமை அன்றுதான் கிறிஸ்து அன்பின் அடையாளமாகவும் தமது தொடர் உடனிருப்பை உணர்த்தும் அருள்சாதனமாகவும் நற்கருணையை ஏற்படுத்தினார். சீடின் காலடிக்களைக் கழுவி அன்புக் கட்டளையை வழங்கியதும் இந்த நாளில்தான்! 'இதை என் நினைவாகச் செய்யுங்கள்' என்று குருத்துவத்தை ஏற்படுத்திய நாளும் இதுவே!

குருவானவர் இன்று ஆடம்பரமான திருவுடை அணிந்து திருப்பலியை நிறைவேற்றுகின்றார். பீடம் நன்றாக அலங்கரிக்கப்பட்டுள்ளது. மகிழ்வுடன் ஆரம்பிக்கும் இன்றைய திருவழிபாடு அமைதியாக, சோகச் சூழ்நிலையில் நிறைவடையும்.

இன்றைய வழிபாடு (1) இறைவார்த்தை வழிபாடு, (2) காலடிக்களைக் கழுவும் சடங்கு, (3) நற்கருணை வழிபாடு, (4) நற்கருணைப் பவனி என நான்கு பகுதிகளைக் கொண்டுள்ளது. இன்றைய வழிபாட்டில் பக்தியுடனும் ஆழ்ந்த நம்பிக்கையுடனும் பங்கேற்போம். தம்மையே நம்மோடு பகிர்ந்துகொண்ட நற்கருணை நாதனை அன்புசெய்து, பகிர்ந்துவாழும் மனம்பெற்று வாழ அருள்வேண்டுவோம். அருள்பணியாளர்களுக்கு மதிப்பையும் மரியாதையையும் வழங்கும் மனநிலையுடன் இறைமக்கள் வாழவும், அருள்பணியாளர்கள் தங்களை அர்ப்பணத்திற்கேற்றவாறு வாழவும் உருக்கமுடன் மன்றாடுவோம்.

உன்னதங்களில் பாடுவதற்கு முன்:

இப்போது உன்னதங்களிலே பாடப்படும். கோவில் மணிகள் ஆடம்பரமாக ஒலிக்கும். பெரிய சனிக்கிழமை நள்ளிரவிலே இப்பாடல் மீண்டும் பாடப்படும்வரை நமது கோவில்களிலே மணியோசை கேட்பதில்லை. இது கிறிஸ்துவின் மரணத்தை நாம் அதிகமாக நினைவுகூருவதன் வெளியடையாளமாகும்.

முதல் வாசகத்திற்கு முன்: (விப 12:1-8,11-14)

எகிப்தில் துன்புற்ற இஸ்ராயேல் மக்கள் பார்வோனின் அடிமைத்தனங்களின் விடுபடுமுன் முதல்முறையாகக் கொண்டாடிய பாஸ்கா விழாவை இன்றைய முதல் வாசகம் எடுத்துரைக்கின்றது. நற்கருணையின் முன்னடையாளமான பாஸ்கா உணவை எவ்வாறு உண்ண வேண்டும் என இறைவனே கூறுவதைக் கவனமுடன் கேட்போம்.

பதிலுரைப் பாடல்: திபா 116: 12-13, 15-16, 17-19 (பல்லவி: 1கொரி 10:16)

2ஆம் வாசகத்திற்கு முன்: (1கொரி 11:23-26)

தொடக்ககாலக் கிறிஸ்தவர்களின் வாழ்வில் நற்கருணை வழிபாடும், நற்கருணைப் பக்தியும் இருந்ததை புனித பவுல் எடுத்துரைக்கிறார். ஒத்தமை நற்செய்தியாளர்களைப்போன்றே புனித பவுலும் எடுத்துரைப்பதிலிருந்து நற்கருணையைக் கிறிஸ்துவே ஏற்படுத்தினார், நற்கருணை கிறிஸ்துவின் உடல் என்பது தெளிவாகிறது. இவ்வாசகத்தைக் கவனமுடன் கேட்போம்.

நற்செய்திக்கு முன்: (யோவா 13: 1-15)


இயேசு வெறும் போதகர் மட்டுமல்ல; செயல்வீரர். தொண்டு ஏற்பதற்கு அல்ல; தொண்டு ஆற்றவே வந்தேன் என்பதைச் செயல்படுத்திக் காட்டுகிறார். கிறிஸ்தவன் என்பதற்குச் சரியான வெளியடையாளம் அன்பு செய்வதும் பணிவிடை புரிவதுமே. இந்த மனநிலையோடு நமது ஆண்டவரின் வார்த்தைக்குச் செவிகொடுப்போம்.

காலடி கழுவும் சடங்கு:

தலைவனுக்குப் பணிசெய்வது உலக இயல்பு. குருவுக்கு பணிவிடை செய்வது நடைமுறை. கடவுளுக்குப் பணிவிடை செய்வது பக்திமுறை. ஆனால் ஆண்டவரும் போதகருமான இயேசு தமது சீடர்களின் காலடிக்களைக் கழுவி, புதிய கட்டளையை, அன்புக் கட்டளையை வழங்கினார். அதே செயலைக் கிறிஸ்துவின் பதிலாளியான குரு, இதோ இப்போது செய்யப்போகிறார். 12 சீடர்களைக் குறிக்க நம்மிடையே 12 பேர் இங்கு அழைத்துவரப்படுகின்றனர். இயேசு தமது இரத்தத்தால் நம் ஒவ்வொருவரையும் தூய்மைப்படுத்த வேண்டுமென்றும், அவர் தந்த அன்புக் கட்டளையை நாம் எல்லோரும் கடைப்பிடித்து நடக்க ஆற்றல் தரவேண்டுமென்றும் மன்றாடிப் பங்கேற்போம்.

நற்கருணை இடமாற்றும் பவனி:

இப்போது நற்கருணைப் பவனி தொடங்குகிறது. பவனி நடைபெற வசதியாக வழிவிட்டு பக்தியுடன் நற்கருணைப் பவனியிலும், ஆராதனையிலும் அனைவரும் பங்கேற்போம். "ஒரு மணி நேரம்சூட, என்னோடு விழித்திருக்க உங்களுக்கு வலுவில்லையா?" என்று கேட்ட நம் ஆண்டவரை நாம் தனியாகவும், குடும்பமாகவும், குழுவாகவும் ஒன்றுகூடி ஆராதிப்போம். அவரது பேரன்பை உணர்ந்து, நம் பாவங்களை நினைத்து மனம் வருந்துவோம். இறைவனின் இரக்கத்தைக் கேட்போம்.



பொழிவு (18.04.2014)

முன்னுரை:

திருச்சிலுவை நாதரில் மிகவும் அன்பிற்குரியவர்களே! இன்று நமது அன்பு ஆண்டவர் இயேசு மரித்த நாள். உலகமே இருண்ட நாள்! உன்னத இறைமகனைத் திட்டமிட்டுக் கொன்ற நாள்! அக்கிரமம் ஆணவத்தோடு தலைநிமிர்ந்த நாள்! 'ஓசா' என்று வாழ்த்திய அதே மக்கள் 'ஓழிக்' என்று கோசமிட்டு அநீதியாகத் தீர்ப்பிட்ட நாள்! பாவிகள் பரிசுத்தரை ஏனெனம் செய்து சிலுவையில் அறைந்த நாள்! ஆனால், பாவங்களையும், சாபங்களையும், அனைத்து அநீதிகளையும் ஆண்டவர் இயேசு தமது சிலுவைப்பாடுகளாலும் மரணத்தாலும் அழித்த நாளும் இதுவே! நன்மையே செய்த நல்லவர், நீதிக்கும் உண்மைக்கும் சான்று பகரவும், தந்தையின் விருப்பத்தை நிறைவேற்றவும், சிலுவை மரணத்தை மனப்பூர்வமாய் ஏற்றுக்கொண்ட நாளும் இதுவே!

இன்றைய வழிபாடானது, (1) இறைவாக்கு வழிபாடு, (2) திருச்சிலுவை ஆராதனை, (3) திருவிருந்து என மூன்று பகுதிகளைக் கொண்டுள்ளது.

கிறிஸ்து நமக்காகத் தம்மையே வெறுமையாக்கியதன் அடையாளமாக இன்று பீடம் வெறுமையாய்க் காட்சியளிக்கிறது. கிறிஸ்துவின் தியாகத்தையும் இரக்கத்தையும் குறித்துக்காட்ட குரு சிவப்பு நிறத்திருவுடைகளை அணிந்துவருவார். இன்றைய வழிபாடு ஆழ்ந்த அமைதியில் ஆரம்பமாகிறது. கிறிஸ்து சிலுவை மரணம் மட்டும் தம்மையே தாழ்த்தி வெறுமையாக்கியதன் அடையாளமாகக் குரு பீடத்தின்முன் நெடுஞ்சாண் கிடையாக விழுந்து செப்பியார். நாமும் முழந்தாளிட்டு நமது பாவங்களுக்காக மனம் வருந்தி மன்னிப்பு வேண்டுவோம்.

முதல் வாசகத்திற்கு முன் (எசாயா 52:13-53:12)

துன்புறும் ஊழியன் மெசியா என்பதை இறைவாக்கினர் எசாயா முன்னறிவிக்கிறார். கிறிஸ்து நமக்காக எந்தளவிற்கு இகழப்பட்டார், அடித்து நொறுக்கப்பட்டார், அவமானப்படுத்தப்பட்டார் என்பதை விளக்கும் முதல் வாசகத்தைக் கேட்போம்.

பதிலுரைப்பாடல்

திபா 31:1,5, 11-12, 14-15, 16, 24 (பல்லவி, லூக்கா 4:23,46)

இரண்டாம் வாசகத்திற்கு முன்: (எபி 4:14-16,5:7-9)

கிறிஸ்து தம் இரத்தத்தைச் சிந்தி இறைத்தந்தைக்கு முற்றிலும் கீழ்ப்படிந்தார். தமது முடிவில்லா மீட்பின் காரணமானார். தலைமைக் குருக்கள் அனைவரிலும் மேலான தலைமைக்குரு இயேசுவே என்று எடுத்துரைக்கிறது இவ்வாசகம். கவனமுடன் கேட்போமா?

நற்செய்திக்கு முன்: (யோவா 18:1-19: 42)

இறைமக்களின் மன்றாட்டிற்கு முன்:

ஜெஸ்தமனித் தோட்டத்திலும், சிலுவையில் தொங்கிய வேளையிலும், இயேசு தம் வாழ்வின் பெரும் பகுதியைச் செபத்தில் செலவழித்தார். திருச்சபை இன்று கல்வாரிநாதரோடு இணைந்து பல்வேறு தேவைகளுக்காக உருக்கமுடன் மன்றாட்டுக்களை எழுப்புகிறது. நாமும் பக்தியுடன் மன்றாடுவோம்.

திருச்சிலுவை ஆராதனை:

இப்போது இன்றைய வழிபாட்டின் இரண்டாம் பகுதியான "திருச்சிலுவை ஆராதனை" ஆரம்பமாகிறது. குரு "திருச்சிலுவை மரமிதோ இதிலேதான் தொங்கியது உலகத்தின் இரட்சணியம்" என்று மும்முறை பாடுவார். பதிலுரையாக, "வருளி ஆராதிப்போம்" என்பாடுவோம். மூன்றாம்முறை பாடியபின் ஒவ்வொருவரும் வரிசையாக வந்து திருச்சிலுவையை முத்தமிட்டு ஆராதிப்போம். நம்மை அளவின்றி அன்புசெய்த ஒருவரின் இறுதிச்சடங்கில் கடைசியாக முத்தமிடுவதுபோல, நமக்காக மரித்த ஆண்டவர் இயேசுவை அன்போடு முத்தமிடுவோம். அவரது இந்தக் கொடுமையான மரணத்திற்குக் காரணமான நமது பாவங்களுக்காக வருந்தி, புனித வாழ்வு வாழ உறுதிஎடுப்போம். தவக்கால ஓறுத்தல் காணிக்கைகளுடன் நம்மையும் நமது குடும்பத்தையும் வாழ்வையும் ஆண்டவருக்கு அர்ப்பணமாக்குவோம்.

திருவிருந்து:

இப்போது அனைவரும் எழுந்து நிற்போம். இன்றைய வழிபாட்டில் மூன்றாம் பகுதியான திருவிருந்துப்பகுதி ஆரம்பமாகிறது. இன்று நாம் திருப்பலிக் கொண்டாட்டத்தில் பங்கெடுப்பதில்லை. ஆனால் ஆண்டவர் இயேசுவின் திருவிருந்தில் பங்கெடுக்கிறோம். இன்று வழக்கமான ஆசீர் வழங்கப்படுவதில்லை. இறுதிச் செபத்துடன் இன்றைய வழிபாடு நிறைவுபெறும். ஆண்டவரின் திருப்பாடுகளைத் தியானிப்பது இல்லம் செல்வோம்.

Digitized by Noolaham Foundation.

noolaham.org | aavanaham.org

பொழிவு (19.04.2014)

முன்னுரை:

அன்பானவர்களே! நம் ஆண்டவர் இயேசு வெற்றி வீரராய் உயிர்த்தெழுந்த மாபெரும் விழாவை, மகிழ்வுடன் கொண்டாட இந்த நள்ளிரவிலே இங்கே குழுமியுள்ளோம். இன்று அக்கிரமம் அழிந்த நாள்! அநீதி ஒழிந்த நாள்! அலகை வீழ்ந்த நாள்! பாவமும் சாபமும் சாவும் மறைந்த நாள்! ஒளி வென்ற நாள்! தர்மம் தலைதாக்கிய நாள்! நம்பிக்கை பிறந்த நாள்! இறைபற்று மலர்ந்த நாள்! ஆம் தாம் முன்னுரைத்தபடி ஆண்டவர் இயேசு உயிர்த்தெழுந்த நாள்!

இஸ்ரேயல் மக்கள் இருளிலிருந்து ஒளிக் கும், அடிமைத்தனையிலிருந்து உரிமை வாழ்வுக்கும், துன்பத்திலிருந்து இன்பத்திற்கும் கடந்துசென்றனர். இறைமகன் இயேசுவும் சாவையும் இருளையும் மேற்கொண்டார். இதைக்குறிக்க இன்றைய வழிபாடு இருளில் ஆரம்பமாகிறது. விளக்குகள் அணைக்கப்படும். இன்னும் சில நிமிடத்தில் கோவில் முற்றத்தில் குரு புதிய நெருப்பை மந்திரிப்பார். "நானே உலகின்ஒளி" என்றுரைத்த நம் ஆண்டவரைக் குறிக்கும் பாஸ்காத் திரியில் சிலுவை வரைந்து 2014ஆம் ஆண்டைக் கிறிஸ்துவுக்கு அர்ப்பணிப்பார். "கிறிஸ்துவின் ஒளி இதோ" என்று குரு முடிமுறை பாடுவார். "இறைவா உமக்கே நன்றி" என ஆர்ப்பரித்து நாம் அனைவரும் பாடுவோம். இரண்டாம்முறை பாடியபின் பாஸ்காத் திரியிலிருந்து அனைவரும் அவரவர் மெழுகுதிரிகளை அமைதியாகப் பற்றவைத்துக்கொள்ள வேண்டும். மூன்றாம் முறை பாடியபின் கோவில் விளக்குகள் அனைத்தும் ஒளிதரும். கிறிஸ்துவின் மகிமையும் அவரது அரசும் சிறிது சிறிதாக இன்று உலகம் முழுவதும் பரவியுள்ளதை இது குறிக்கிறது.

இன்றைய வழிபாடு (1) ஒளி வழிபாடு, (2) இறைவாக்கு வழிபாடு, (3) திருமுழுக்கு வழிபாடு, (4) நற்கருணை வழிபாடு என நான்கு பகுதிகளைக் கொண்டுள்ளது.

பக்தியுடனும் ஆழ்ந்த நம்பிக்கையுடனும் பொருளுணர்ந்து இவ்வழிபாட்டில் பங்கேற்போம்.

பாஸ்கா புகழரைக்கு முன்:

இப்போது உயிர்த்த கிறிஸ்துவைக் குறிக்கும் பாஸ்காத் திரியின் மகிமையையும், பெருமையையும், இப்புனித இரவின் மாண்பையும், இறைவனின் விபத்தகு செயல்களையும், புகழ்ந்து பாடுவதை எரியும் திரிகளுடன் கவனமாகக் கேட்போம்.

பாஸ்காப் புகழரை முடிந்த பின்:

இன்றைய வழிபாட்டின் இரண்டாம் பகுதியான இறைவாக்கு வழிபாடு ஆரம்பமாகிறது. இறைவனின் வல்ல செயல்களை - மிகச்சிறப்பாக இஸ்ரேயல் மக்கள் செங்கடலைக் கடந்ததை - இப்பொழுது கேட்க இருக்கிறோம். ஒவ்வொரு வாசகத்திற்குப் பின்னும் பதிலுரைப்பாடல் இடம்பெறும். அதன்பின் 'மன்றாடுவோமாக' என்று குரு அழைத்தவுடன் அனைவரும் எழுந்து அமைதியாகச் செப்பியோம். சபை மன்றாட்டு முடிந்தவுடன் 'ஆமென்' என்று பதில் கூறி மீண்டும் அமர்ந்து இறைவாக்கைக் கவனமுடன் கேட்போம்.

(தேர்த்தெடுக்கப்படும் வாசகங்களுக்கேற்ற சுருக்கமான வாசக முன்னுரைகளை சொந்தமாகத் தயாரித்துக் கொள்க. பழைய ஏற்பாட்டின் இறுதி வாசகமும் அதற்குரிய பதிலுரைப் பாடலும் செபமும் முடிந்தபின், பீடத்தில் திரிகள் பற்றவைக்கப்படும்.)

பழைய ஏற்பாட்டின் அனைத்து வாசகங்களும் செபமும் முடிந்தவுடன் அனைவரும் எழுந்து நிற்போம்.

மூன்று நாள்களாக ஒலிக்காமல் மௌனம் காத்த கோவில் மணிகள் ஆண்டவர் உயிர்த்துவிட்டார் என ஆர்ப்பரித்து முழங்கப்போகின்றன. நாமும் கிறிஸ்து உயிர்த்ததை மனக்கண்முன்கொண்டு மகிழ்வுடன் குருவைத் தொடர்ந்து உற்சாகமாக உன்னதங்களிலே பாடலைப் பாடுவோம்.

திருமுடி வாசகம்: உரோ 6: 3-11

பதிலுரைப்பாடல்: திருப்பாடல் 118:1-2, 22-23

அல்லேலூயா

நாற்பது நாள்களாக முழங்கப்படாத அல்லேலூயா ஆடம்பரமாக முழங்கப்படும். நாமும் குருவைத் தொடர்ந்து பாடுவோம். நற்செய்தி: மத்தேயு 28: 1-10

மறையுரைக்குப் பின்:

அன்புக்குரியோரே இன்றைய வழிபாட்டின் மூன்றாம் பகுதியான திருமுழுக்கு வழிபாடு ஆரம்பமாகிறது. இப்போது திருமுழுக்குத் தண்ணீர் மந்திரிக்கப்படும். அப்போது உயிர்த்த ஆண்டவரின் ஆற்றல் தண்ணீருக்குள் இறங்குவதைக் குறித்துக்காட்ட பாஸ்காத் திரியை குரு தண்ணீருக்குள் அழுத்திச் செப்பியார். தண்ணீரைவிட்டுத் திரியை அகற்றுப்போது அனைவரும் "நீருற்றுக்களே ஆண்டவரைப் போற்றுவோம்: என்றென்றும் அவரை புகழ்ந்தேத்துங்கள்" என்று ஆர்ப்பரிக்க வேண்டும்.

பின்னர் தீர்த்தம் மந்திரிக்கப்படும். அப்போது நமது திருமுழுக்கு வாக்குறுதிகளைப் புதுப்பிக்கப்போகிறோம். அனைவரும் அமைதியாக எழுந்து மெழுகுதிரிகளைப் பற்றவைத்துக் கொள்ளுங்கள். "விட்டுவிடுகிறீர்களா?" என்று குரு கேட்கும்போது "விட்டுவிடுகிறேன்" என்றும், "விசுவசிக்கிறீர்களா?" என்று குரு கேட்கும்போது "விசுவசிக்கிறேன்" என்றும் ஒருமையில் உணர்ந்து பதில் சொல்லுங்கள். பிறகு புதிய தீர்த்தம் தெளிக்கப்படும்.

தீர்த்தம் மந்திரித்த பின்

இன்றைய வழிபாட்டின் நான்காம் பகுதியான நற்கருணை வழிபாடு ஆரம்பமாகிறது. உயிர்த்த கிறிஸ்துவுக்கு நம்மையே அப்ப இரச வடிவில் அர்ப்பணமாக்குவோம்.

நன்றி மன்றாட்டிற்கு முன்:

"சென்று வாருங்கள் திருப்பலி முடிந்தது அல்லேலூயா அல்லேலூயா" என்று குரு பாடியபிறகு "இறைவனுக்கு நன்றி அல்லேலூயா அல்லேலூயா" என்று நாமும் பாடுவோம். ■

**உலகத் திருச்சபைச் செய்திகள்**

**புறணி பேசுவதானது மனிதரைக் கொல்லும் வலிமையுடையது**

**- திருத்தந்தை பிரான்சிஸ் -**

மற்றவரைக் குறித்துப் புறணி பேசுவதையும், தவறான கருத்துக்களைப் பரப்புவதையும் ஒவ்வொருவரும் நிறுத்தவேண்டும். ஏனெனில், இத்தகைய நஞ்சு கலந்த வார்த்தைகள், மனிதரைக் கொல்லும் சக்தி படைத்தவை என்று திருத்தந்தை பிரான்சிஸ் அவர்கள் (23.02.2014) அன்று மூவேளைச் செப உரையின்போது சுட்டிக் காட்டினார்.

சட்டங்களைக் கடைப்பிடிக்கிறோமா என்பதைமட்டும் கடவுள் பார்ப்பதில்லை. மாறாக, விசுவாசிகளின் இதயத்தையும் அவர் உற்றுநோக்குகிறார். "தம் சகோதரர் சகோதரிகளிடம் சினம் கொள்கிறவர் தண்டனைத் தீர்ப்புக்கு ஆளாவார்" என்று இயேசு கூறியதைச் சுட்டிக்காட்டி, வார்த்தைகளும் மனிதரைக் கொல்லும் வலிமையுடையன என்று கூறினார். தன் சகோதர, சகோதரிகளோடு சமாதானமாகப் போகமுடியாதவர் இறைவனோடு கொண்டிருக்கும் உறவிலும் உண்மையுள்ளவராக இருக்க முடியாது என்பதையும் திருத்தந்தை தன் மூவேளைச் செப உரையில் வலியுறுத்தினார்.



**திருத்தந்தையின் உரைகளிலிருந்து....**

- நம்பிக்கைக்குரிய நல்ல நண்பர்களைக் கொண்டிருப்பது அவசியம். ஆனால் நம்மை எப்போதும் கைவிடாத இறைவனில் நம்பிக்கை கொள்வது இன்றியமையாத ஒன்று.
- கடவுளை அன்புசூரும் மனிதர் அவரது மக்களையும் அன்பு கூர்கிறார்.
- வானகத் தந்தையாம் இறைவனின் எல்லையில்லா நன்மைத்தனத்திற்கும் கருணைக்கும் சாட்சிகளாய் வாழ்வுகள்.
- எவரும் தன்னையே மீட்பதில்லை, கிறிஸ்தவ வாழ்வில் சமூகக்கூறு இன்றியமையாதது.
- பாவம் பற்றிய உணர்வை மனிதர் இழந்திருப்பதே இக்காலத்தில் பெரிய பாவமாக இருக்கிறது.
- இயேசுமீட்டும் தொடர்புகொண்டு திரு அவையிலிருந்து விலகி இருப்பது ஒரு கற்பனை உலகில் வாழ்வதற்குச் சமம்.
- புன்முறுவல் பூக்கத் தெரியாத கிறிஸ்தவர் இருக்க முடியும் என்பதை என்னால் கற்பனை செய்து பார்க்க இயலவில்லை. நமது நம்பிக்கைக்கு மகிழ்வுடன் சான்று பகர்வோம்.
- நம்பிக்கை என்பதை அறிவுக்கண்கள் கொண்டு மட்டும் பார்ப்பது பொருத்தமல்ல. அதனை மனக்கண்களாலும் காணவேண்டும்.
- உண்மை என்பது ஒவ்வொருவரின் தனிப்பட்ட கருத்து என்று நாம் வாழும் காலத்தில் உருவாகிவரும் குறுகிய நிலையைத் தவிர்த்து முழுமையான உண்மையைப் பின்பற்ற நாம் முயற்சிகள் மேற்கொள்ள வேண்டும்.
- செயல் என்பது உற்சாகமற்ற ஒரு படிவத்திற்குள் அடக்கப்பட்டதாக இல்லாமல், இயல்பாக நம்மிடமிருந்து எழும் புகழ்மாலையாக இருக்க வேண்டும்.
- இளையோரே, தரம் குறைந்த வாழ்வில் நிறைவு காணாதீர்கள். உண்மையானதும், அழகு நிரம்பியதும் கடவுளுக்குரியதுமான வாழ்வை விரும்பித் தேடுங்கள்.
- புதிய படைப்புக்களாக இயேசுவை அணிந்துகொண்டு ஒவ்வொரு நாளும் நமது திருமுழுக்கை வாழ நாம் அழைக்கப்பட்டுள்ளோம்.
- நாம் பிறரோடு மனக்கசப்புச் சுவர்களை அல்ல, உரையாடற் பாலங்களை எப்போதும் கட்டுவோம்.
- நம் மத்தியில் உள்ள ஒற்றுமையைக் குலைத்து நம்மை அழிவுக்கு இட்டுச்செல்வது நம் மனதில் தோன்றும் பொறாமை.
- நம் அன்றாட வாழ்வில் நம் கிறிஸ்தவ நம்பிக்கையை வாழ்ந்தால் நாம் கிறிஸ்தவராய் இருப்பதன் மகிழ்வைப் பரப்புவதற்கு நம் வேலையும் ஒரு வாய்ப்பாக மாறும்.
- கிறிஸ்தவ வாழ்வுக்கு தாழ்ச்சியும், கருணையும் அவசியம், ஏனெனில் இவை நமது குழந்தை உள்ளத்தை பாதுகாத்து கடவுளைப் பிரியப்படுத்துகின்றது.
- கடவுள் விரும்புவதையல்ல நாம் விரும்புவதையே ஆற்றுவது என்பது சிலைவழிபாட்டையொத்த பாவம்.
- தவறான வழியில் செல்லும் அருட்பணியாளர்கள், வாழ்வளிக்கும் வானக உணவை மக்களுக்குத் தருவதற்கு பதிலாக நஞ்சு கலந்த உணவைத் தருகின்றார்கள்.
- அமைதிக்காக செபிப்பதோடு அந்த அமைதியை நமது குடும்பங்களில் உருவாக்குவதிலிருந்து ஆரம்பிப்போம்.
- இக்காலத்தில் பலர் கிறிஸ்தவ ஒன்றியில் நம்பிக்கையல்லாதது இருந்தாலும் கிறிஸ்தவ ஒன்றியு நடவடிக்கைகளில் நாம் தொடர்ந்து ஈடுபட வேண்டும்.
- நம் வாழ்வு இறையன்பால் நிரப்பப்படுவதற்கு நாம் அனுமதித்தால் அந்த வாழ்வில் நாம் அளப்பரிய சுவையைப் பெறுவோம்.
- இயேசுவின் உண்மையுள்ள சீடர், தான் கிறிஸ்தவராக இருப்பதை ஒரு சலுகையாக உணராமல் இயேசுவைப் பின்சென்று அவரை அறிவிப்பார்.
- நமது வாழ்வை நம்பிக்கையுடன் இறைவன் கரங்களில் ஒப்படைப்பது மிக உயர்ந்ததொரு கொடை.
- மலிவான விலைகளுக்கு இவ்வுலகம் விற்பனை செய்யும் மகிழ்வைவிட இயேசு வழங்கும் மகிழ்வு சிறந்தது.

**வத்திக்கான் நிர்வாகச் சீர்திருத்தம் தொடர்பாக கர்தினால் பேரவை ஆலோசனை**

வத்திக்கான் நகரின் நிர்வாக சீர்திருத்தம் தொடர்பாக அமைக்கப்பட்ட கர்தினால் பேரவை கடந்த திங்கட்கிழமை (17.02.2014) முதல் ஆலோசனை மேற்கொண்டுவருகிறது. முறைகேடுகளால் பாதிக்கப்பட்ட வத்திக்கான் நிர்வாக அமைப்பையும் நிதிநிர்வாகத்தையும் மாற்றி அமைப்பது தொடர்பாகத் தனக்கு ஆலோசனை வழங்க கர்தினால் பேரவையைத் திருத்தந்தை பிரான்சிஸ் நியமித்துள்ளார்.



கிழமை விவாதித்தது. இந்நிலையில் 19.02.2014 புதன்கிழமை வத்திக்கான் நிர்வாக மற்றும் பொருளாதாரத் திட்டங்கள் குறித்து இந்தப் பேரவை விவாதித்ததாக வத்திக்கான் செய்தித் தொடர்பாளர் தெரிவித்தார்.

அவுஸ்திரேலியா, சிலி, காங்கோ ஜனநாயகக் குடியரசு, ஜேர்மன், ஹோண்டூராஸ், இந்தியா, இத்தாலி, அமெரிக்கா ஆகிய 08 நாடுகளைச் சேர்ந்த கர்தினால்கள் இந்தப் பேரவையில் இடம்பெற்றுள்ளார்கள். இந்தக் கர்தினால் பேரவையின் முதல் கூட்டம் கடந்த ஓக்டோபர் மாதம் நடந்தது. இந்நிலையில் இந்தப் பேரவையின் சமீபத்திய கூட்டம் 17.02.2014 அன்று தொடங்கியது. வழக்கமாகப் பாப்பரசர் மாளிகையில் நடைபெறும் இக்கூட்டம் இம்முறை வத்திக்கான் நகரின் புனித மார்க்கு இல்லத்தில் நடைபெற்றது. இக்கூட்டத்தில் கர்தினால்கள் தவிர வேறு யாரும் அனுமதிக்கப்படவில்லை. வத்திக்கான் வங்கியை சீரமைப்பது தொடர்பாக நிபுணர் குழுவை பாப்பரசர் பிரான்சிஸ் நியமித்திருந்தார். இந்த நிபுணர் குழுவின் அறிக்கையை கர்தினால் பேரவை 18.02.2014 செவ்வாய்

**பதவி விலகுமாறு எவரும் என்னைக் கட்டாயப்படுத்தவில்லை**


**முன்னாள் திருத்தந்தை பெனடிக்ட்**

திருத்தந்தை பதவியிலிருந்து விலகுமாறு என்னை எவரும் கட்டாயப்படுத்தவில்லை என்று தெரிவித்துள்ளார் முன்னாள் திருத்தந்தை பெனடிக்ட். கட்டாயத்தின் பேரிலேயே திருத்தந்தை பெனடிக்ட் பதவியில் இருந்து விலகினார் என்று அண்மையில் தகவல்கள் வெளியாகி வத்திக்கானில் பெரும் சர்ச்சைகளை எழுப்பியிருந்தது. அது குறித்து கருத்துத் தெரிவிக்கும்போதே அவர் இவ்வாறு தெரிவித்துள்ளார். "என்னை யாரும் கட்டாயப்படுத்தவில்லை. இது நானாக சுதந்திரமாக எடுத்த முடிவு" என்று அவர் இது தொடர்பில் வத்திக்கானுக்கு அனுப்பியுள்ள கடிதத்தில் தெரிவித்துள்ளார். 2013 ஆம் ஆண்டு பெப்ரவரி மாதம் உடல் நலக்குறைவு காரணமாக திருத்தந்தை பதவியிலிருந்து விலகுவதாக முன்னாள் திருத்தந்தை பெனடிக்ட் அறிவித்தமை தெரிந்ததே.



**புனித மார்க்**

(நற்செய்தியாளர் - (கி.பி. 68)  
திருவிழா - ஏப்ரல் 25



**மாதமொரு புனிதரை அறிந்துகொள்வோம்**

**புனிதர்களின் பாதையில்**

திருத்தாதர் பணியில் நாம் சந்திக்கும் ஜோன் மார்க்கும் புனித பேதுரு தமது முதல் திருமுகத்தில் (5-3) குறிப்பிடும் மார்க்கும் ஒருவரே என்று பொதுவாக இன்று ஏற்றுக்கொள்ளப்படுகிறது. கொலோசியர் 4: 10, 2 திமோத்தேயு 4: 11 பிலமோன் 2: 4 இவற்றில் குறிப்பிடப்படும் மார்க்கும் ஒருவரே. யெருசலேம் திருச்சபையில் புனித பேதுருவுக்கு மிக உதவியாகவும், புதுக்கிறிஸ்தவர்கள் தமது வீட்டில் வந்து தங்கிப்போக உதவியாவும் இருந்த மரியா என்பவர் மார்க்கின் தாய் என்பது குறிப்பிடத்தக்கது. முதன் முறையாக நாம் மார்க்கைச்

சந்திப்பது பவுலும் பர்ணபாவும் 46ஆம் ஆண்டில் அந்தியோக்கியாவிற்கு இவரை அழைத்துச் செல்லும்போதுதான். பின்னர் முதன் முறையாக பவுல் சைப்ரஸ் நாட்டிற்கு போகும்போதும் இவரை அழைத்துச் சென்றார் (தி.ப.13:5). அவர்கள் பம்பிலியா நாட்டில் பெர்கா என்ற இடத்தில் தங்கியிருந்தபோது மார்க் அவர்களை விட்டுப்பிரிந்து ஜெருசலேமுக்குத் திரும்பினார் (தி.ப. 13:13). மார்க் கோழைத்தனத்தினால் பிரிந்துவிட்டாரோ என்று பவுல் ஐயம் கொண்டார். இதனால் சிலிசியா, சிறிய ஆசியாவிலிருந்து திருச்சபைகளைச் சந்திக்கச்

சென்றபோது பரிந்துரைத்தாலும், பவுல் மார்க்கை அழைத்துச் செல்லவில்லை. விளைவு பர்ணபாவும் பவுலை விட்டுப்பிரிந்தார். உரோமை நகரில் பவுல் சிறைப்பட்டிருந்தபோது மார்க் பவுலுக்கு உதவியாக வருகிறார் (கொலோ 4:10). மேலும் பவுல் தமது மறைசாட்சி இறப்புக்குச் சற்றுமுன் இரண்டாம் முறை உரோமையில் சிறையிலிருந்தபோது எபேசு நகரிலிருந்து திருமுகத்தில் தமக்கு உதவியாக மார்க் இருப்பாரென்று சொல்லி அவரைத் திமோத்தேயு தன்னுடன் அழைத்துவரப் பணிக்கிறார்.

இருப்பினும் மார்க்கின் நெருங்கிய தோழமை புனித பேதுருவுடன் என்பது தெளிவு. வரலாற்று ஆசிரியர் யூசீபியஸ் குறிப்பிடுவதுபோல் அலெக்சாண்டிரியா நகர் கிளமென்ட், இரேனேயுஸ் பாப்பியாஸ் ஆகியோர் மார்க்கை "பேதுருவின் விளக்கவுரையாளர்" என்று காட்டுகிறார்கள். மார்க் இயேசு ஆண்டவரைச் சந்திக்காதவர் என்று பாப்பியஸ் கூறினாலும் இன்று விரிவுரையாளர் பலர் மார்க் நற்செய்தியில் நாம் சந்திக்கும் இளைஞன் (14,51) ஆண்டவர் கைதியாக்கப்பட்ட நிலையில் அவரைப் பின்தொடர்ந்த இதே மார்க்க்தான் என்று ஏற்றுக்கொள்கின்றனர். (தொடர்ச்சி 15ஆம் பக்கம்)



# அதிர்வுகள் .....

அருட்பணியாளர் செ. அன்புராசா, அ.ம.தி எழுதும்

சமகால சமூக அரசியல் ஆன்மீகம் சார்ந்த தொடர் 30.

## அகமாற்றம் அவசியம் வேண்டும்

“நான் சரி நீ பிழை”

துறவிகள் நால்வர் ஓர் ஆச்சிரமத்தில் வாழ்ந்து வந்தார்கள். அவர்கள் ஒவ்வொரு ஆண்டும் ஒவ்வொரு விசேச விதத்தை மேற்கொண்டு வந்தார்கள். குறிப்பிட்ட ஓர் ஆண்டில் தங்கள் ‘மௌன விரதம்’ ஒன்றை மேற்கொள்ளலாம் என முடிவு செய்தார்கள். எனவே, மௌனவிரதத்தை ஆச்சிரமத்தில் இருந்து மேற்கொள்கிறபோது ஆச்சிரமத்திற்கு வருகின்ற அடியவர்கள் தங்கள் மௌனவிரதத்தைக் குழப்பிவிடுவார்கள் என நினைத்த நான்கு துறவிகளும் தங்கள் ஆச்சிரமத்தைவிட்டு குக்கிராமம் ஒன்றுக்குச் சென்று அவ்விரதத்தை மேற்கொள்ளலாம் என்ற தீர்மானத்திற்கு வந்தார்கள். அதன்படியே கிராமம் ஒன்றுக்குச் சென்றார்கள். மௌனவிரதத்தின் போது தங்களுக்குப் பணிபுரிவதற்காக ஒரு பணியாளனையும் அழைத்துச் சென்றார்கள். ஏழு நாள் மௌனவிரதம் ஆரம்பமானது. முதல் நாள் வெற்றிகரமாக நிறைவுக்கு வந்தது. இரண்டாம் நாள் மாலை நான்கு துறவிகளுக்கும் தேவையான உணவுப் பொருட்களை பெற்று வருவதற்காக நமக்குச் சென்ற பணியாளன் மாலைப் பொழுதாகியும் வந்துசேராததினால் நான்கு துறவிகளும் அங்கலாழ்த்திப்போயினர். இவ்வாறான நிலையில் அப்பணியாளன் அவசர அவசரமாக வந்துகொண்டிருந்தான். அப்போது முதல் துறவி அப்பணியாளனைப் பார்த்து, “போன உனக்கு நேரத்திற்கு வரத்தெரியுமா?” எனக்கேட்டார். முதலாவது துறவி பேசியதைக் கேட்ட இரண்டாவது துறவி, “மௌனவிரதத்தில் இருப்பவர்கள் கதைக்கக்கூடாது என்று உனக்குத் தெரியுமா?” எனக் கேள்வி எழுப்பினார். இதனைக் கண்ணுற்ற மூன்றாவது துறவி இரண்டாவது துறவியைப் பார்த்து, “அவன் கதைச்சான் என்று நீ ஏன்ரா மடையா கதைச்சாய்?” எனக்கேட்டார். இவையெல்லாவற்றையும் அமைதியாக இருந்து அவதானித்துக் கொண்டிருந்த நான்காவது தலைமைத்துறவி மற்றைய மூன்று துறவிகளையும் பார்த்து, “இங்கு, நான் மட்டும் தான் கதைக்க இல்ல!” என்றாராம் நிறைவாக.

‘நான் மறையைக் கற்றவனா, நான் மறையக்கற்றவனா ஞானி?’

“நான்மறையைக் கற்றவனல்ல ஞானி, ‘நான்’ மறையைக் கற்றவனே ஞானி” என்ற கவிப்பேரரசு வைரமுத்துவின் வார்த்தைகள் எம் ஆழ்ந்த சிந்தனைக்குரியது. மேற்குறிப்பிட்ட நான்கு துறவியர்களின் ஏழு நாள் மௌனவிரதம் எப்படி நடந்து முடிந்திருக்கும்?, எத்தகைய மனநிலையுடன் இவ்மௌனவிரதத்தைச் செய்திருப்பார்கள்? போன்ற வினாக்கள் எம் சொந்த வாழ்க்கைத் தியானத்திற்கும் உரியன. சின்னப் பாணை சீக்கிரம் வழியும் என்ற பழமொழியைக் கேட்டிருக்கிறோம். நிறைகுடம் தழுப்பாது என்பார்கள் நம் முன்னோர்கள். ‘காய்க்கிற மரம் எப்போதும் தாழ்ந்து நிற்கும்’ என்பார் அருள்தந்தை பற்றிக் ஞானப்பிரகாசம். இவையெல்லாம் நம் நாளாந்த அனுபவங்களில் இருந்து நாம் கற்றுக்கொள்கிற பாடங்களும் பெற்றுக்கொள்கிற படிப்பினைகளும் ஆகும். சின்னப்பாணை குறித்துக்காட்டும் குறுகிய மனப்பான்மை இருக்குமானால் நம்முடைய கண்ணோட்டமும் குறுகியதாகவே இருக்கும். குறைகுடமாக நம் ஆளுமை இருக்குமானால் நிறைவாய் ந(ர)ம் வாழ்வை வாழ முடியாது. காய்களை - கனிகளைத் தாங்கியிருக்கும் மரத்தின் கொப்புக்கள் நிமிர்ந்து நிற்க முடியாது அவை தாழ்ந்தே இருக்கமுடியும் என்பது தவிர்க்க முடியாததாய் இருப்பதை அவதானித்திருக்கிறீர்களா? இவ்வாறே, பண்புள்ள - பண்பட்ட மனிதர்கள் - பண்பானவர்கள் தங்களைத் தாங்களாக ஏற்றுக்கொண்டு மற்றவர்களை எப்போதும் உயர்வாக நோக்குவார்கள் - மதிப்பார்கள். இதனைத்தான் பொய்யா மொழிப்புலவன் வள்ளுவனும், “பணியுமாம் என்றும் பெருமை சிறுமை அணியுமாம் தன்னை வியந்து” - பெருமையுடையவர் எப்போதும் பணிவாகவே நடந்துகொள்வர். சிறுமை உடையவரோ தம்மைத்தாமே எப்போதும் வியந்து பாராட்டிக்கொள்வர் எனக் கூறுகிறார்.

தவிர்க்க முடியாத மாற்றம்

இன்றைய உலகில் நாளும் பொழுதும் மாற்றங்கள் நிகழ்ந்த வண்ணமே இருக்கின்றன. ஒருவகையில் இம்மாற்றங்கள் தவிர்க்க முடியாதவைகளாகவும், இன்னொரு வகையில் அவசியமானவைகளாகவும் மாறியிருக்கின்றன. உடையலங்காரத்தில் மாற்றம், உணவுப்பழக்கத்தில் மாற்றம், வாகனங்களில் மாற்றம், வாழ்க்கை முறைகளில் மாற்றம், கல்வித் திட்டத்தில் மாற்றம், கலாசாரக் கூறுகளில் மாற்றம், குறிக்கோள்களில், மாற்றம் குடும்ப வாழ்வதில் மாற்றம்! இவ்வாறு, சீப்புத் தொடக்கம் செருப்புவுரை அனைத்தும் மாற்றங்களுக்கு உள்ளாகி வருகின்றன. மாற்றம் ஒன்றைத் தவிர மற்றையவை எல்லாம் மாறிக்கொண்டே இருக்கின்றன என்கிறார்கள். ஆயினும் மனிதன், புற மாற்றங்களை ஏற்றுக்கொள்ளத் தன்னை அனுமதிக்கின்ற அளவிற்கு உள்ளார்ந்த - மனதார்ந்த - நல்வாழ்விற்கான - நற்செயல்களுக்குக் கான மாற்றங்களை ஏற்றுக்கொள்ள முன்வருவதும் அதனை நடைமுறைப்படுத்துவதும் அரிதாகவே இருக்கிறது.

மாற்றத்தின் உச்சம்

தொழில்நுட்ப வளர்ச்சியானது இன்றைய உலகை மாற்றத்தின்

உச்சிக்கே அழைத்துக்கொண்டு போய்விட்டது. நவீன தொடர்புசாதன தொழில் நுட்பங்களான முகநூல் (Face book), ‘ஸ்கைப்’ (Skype), ‘ரூவிற்றர்’(Twitter) போன்றவை எங்கோ ஒரு மூலையில் நடைபெறும் ஒரு நிகழ்வை அடுத்தகணமே உலகின் எம்மூலையில் இருந்தாலும் அறியக்கூடியதாக - பார்க்கக்கூடியதாக வைத்துவிடுவது மட்டுமல்லாமல் அந்நிகழ்வின் எதிரொலிப்புக்களை உடனடியாகவே வெளிப்படுத்தவும் வழிசமைத்திருக்கிறது. அந்தளவிற்கு தகவல் தொழில் நுட்ப வளர்ச்சியானது சிகரத்தைத் தொட்டுக்கொண்டிருக்கிறது. உலகமே சுருங்கி ஒரு கிராமமாகிவிட்டது போன்ற ஒரு நிலையைப் பார்க்கலாம். புதிய கண்டுபிடிப்புக்களை மேற்கொள்ள - வாழ்க்கையை ‘லேசாக்க’ - வசதி வாய்ப்புக்களை ஏற்படுத்த என இன்றைய நவீன தொழில் நுட்பங்கள் அனைத்துத் துறைகளிலும் மிக உச்சப் பயன்பாட்டை வழங்கியவண்ணமே இருக்கின்றன.

நவீன தகவல் தொடர்புசாதனத் தொழில்நுட்பத்தால் மலிகின்ற தீமைகள்

இந்நவீன தொழில்நுட்பப் பயன்பாட்டினால் நன்மைகள் நிறையவே விளைந்திருப்பினும் பல்வேறுபட்ட தீமைகளும் இன்று மலிந்துவருவதைக் கவலையோடு கவனத்தில் எடுத்துக்கொள்ள வேண்டி இருக்கிறது. நவீன தொழில்நுட்பங்களின் தவறான பயன்பாட்டினால் வன் செயல்களும், வன்முறைகளும், துஸ்பிரயோகங்களும் நாளுக்கு நாள் அதிகரித்துக்கொண்டும் செல்கின்றன. எனவே, நவீன தொழில்நுட்பத்தின் பயன்பாடுகளுக்கு அப்பால் அதிகரித்துவரும் தீமைகளைப்பற்றியும் விழிப்பாயிருக்க வேண்டி இருக்கிறது. அண்மையில் வெளிநாடு ஒன்றில் வசிக்கும் கணவனும் ஈழத்தில் வாழும் மனைவியும் ‘Skype’ இல் உரையாடிக்கொண்டு இருந்திருக்கிறார்கள். இருவருக்கும் இடையில் ஏற்பட்ட தகராற்றால் கணவன் ‘Skype’இல் பார்த்துக்கொண்டு இருக்கக்கூடியதாகவே மனைவி தூக்கிட்டு தற்கொலை செய்துள்ளாள். இச்சம்பவம் தைத்திங்கள் 2014இல் நடந்ததை பத்திரிகைகளும் சுட்டிக்காட்டி இருந்தன. இவ்வாண்டு மாசித்திங்கள் முதல்வாரத்தில் குருநாகலில் மேற்சொன்னதைப் போன்ற சம்பவம் ஒன்று நடந்திருக்கிறது. பாடசாலை ஒன்றில் கல்விகற்கும் மாணவி ஒருத்தியின் ‘Facebook’இல் அவளது படம் அவளின் காதலன் எனச் சந்தேகிக்கப்படும் இளைஞனுடன் போடப்பட்டு இருந்ததாக இம்மாணவியின் பாடசாலை அதிபர் அவளைப் பகிரங்கமாக எச்சரித்துவிட்டு அவளின் பெற்றோரை மறுநாள் பாடசாலைக்கு அழைத்துவரச் சொல்லியிருக்கிறார். வீடுசென்ற அம்மாணவி பெற்றோருக்கு நடந்ததைத் தெரிவிக்காமல் அறைக்குள் சென்று கடிதம் ஒன்றை எழுதிவைத்துவிட்டு சுருக்கிட்டுத் தற்கொலை செய்துகொண்டாள். மாசித்திங்கள் ‘Facebook’இன் விபரீதத்தால் காலியில் 19 வயது யுவதி தற்கொலை செய்துகொண்டுள்ளாள். நவீன தொழில்நுட்பப் பயன்பாட்டால் நாளும் பொழுதும் நடைபெறும் மிகச்சோகமான - மிகத்துக்கமான - மிக வேதனையான சம்பவங்களுக்கு இவை ஒருசில மாதிரிகளே!

ஆக, எத்தகைய மாற்றம் சமுதாயத்தில் நிகழ்ந்திருக்கிறது என்பதை இறையியலாளர் செபஸ்தியான் காப்பன் பின்வருமாறு அவதானிக்கிறார்: “காசே நமது தெய்வம் ஆகிவிட்டது. கலைகளும் சந்தைகளுமே நம் கோவில் ஆகிவிட்டன. புதுப்புது சொகுசுகளையும் சுகங்களையும் வாங்கி அனுபவிப்பதே நமது வழிபாடு ஆகிவிட்டது. விளம்பரங்களைப் பார்ப்பதே நம் காட்சித் தியானம். அடுத்து என்ன பொருளை வாங்கலாம் என்பதே செயல். போட்டி பொறாமையும் விருப்பு வெறுப்பும் சண்டை சச்சரவுமே நமது வாழ்க்கைமுறையாகி வருகின்றன” என்கிறார்.

நாம் நமக்கிடையில் அன்னியர் ஆகிவிட்டோமா?

இன்றைய நவீன தொழில்நுட்பப் பயன்பாட்டினால் தொடர்புகள் வளர்த்திருக்கின்றன. ஆனால், உண்மையான உறவுகள் வளர்ந்திருக்கின்றனவா? என்றால் அது ஆய்வுக்கு உரியதே! எமக்கு அயலில் உள்ளவர்களை அன்னியப்பட்டுப்போய்க் கிடக்கின்ற அவலநிலையை உருவாகி வருகிறது. அடுத்த தெருவில் இருப்பவரோடு கைத்தொலைபேசியிலும் அடுத்த அறையில் இருப்பாரோடு SMS இலும் செய்திகளைப் பரிமாறிவிட்டு “செய்திப் பரிமாற்றம் செய்கின்ற நவீன ‘றோபோ’கள்” ஆக நாம் மாறிவருவதை மனவேதனையோடு எண்ணிப்பார்க்க வேண்டி இருக்கிறது. எம்மோடுசூட வாழ்பவர்களும் எம் அருகில் இருப்பவர்களும் அன்னியப்பட்டுக் கிடப்பதை ஏன் நாம் இன்னும் உரைவில்லை? அயல் வீட்டில் யார் இருக்கிறார்கள் என்றுகூடத் தெரியாமல் எப்படி அடுத்தவரை நாம் அன்புசெய்ய முடியும்? ஆகவே, இத்தகைய ‘அன்னிய வாழ்க்கை முறையிலிருந்து விடுபட்டு மனிதர்களை நேசிக்கவும் உண்மை மனிதர்களாக வேண்டும். ‘பிறர் நமக்குச் செய்யவேண்டும் என விருப்புகிறவற்றை எல்லாம் நாமும் அவர்களுக்குச் செய்யும்’ மனப்பாங்கு, வாழ்க்கை முறையாக மாற ஒவ்வொரு மனிதனிலும் அடிப்படையான மன (அக) மாற்றம் தேவைப்படுகிறது. ‘எல்லாரும் உலகத்தை மாற்ற நினைக்கிறார்களே தவிர தங்களை மாற்ற யாரும் தாயாரில்லை’ என்பது எவ்வளவு உண்மையானது என்பதை எம் வாழ்வில் நாம் கட்டாயமாகப் புரிந்துகொள்ளவேண்டி இருக்கிறது. ஏனெனில், “தனிமனித மாற்றம் என்பது சமூக மாற்றத்திற்கு சமந்தரமாக நடைபெறவேண்டிய தவிர்க்க முடியாத அவசியமானதொரு செயற்பாடு ஆகும்” என எழுத்தாளர் மீரா பாரதி கூறுவார்.

யாருக்குத்தேவை மனமாற்றம்?

பொதுவாக, அடுத்திருப்பவன்/ அயலான் திருந்தவேண்டும் - மனம் மாறவேண்டும் என நினைக்கிறோமே தவிர; ‘நான் மாறவேண்டும்’, ‘எனக்குள் (என்னில்) மாற்றம் தேவை’ என எண்ணுபவர்கள் மிகக்குறைவு என்பதை ஏற்றுக்கொண்டே ஆகவேண்டியிருக்கின்றது. ஆகவேதான், “காலம் கணிந்துவிட்டது. கடவுள் ஆட்சி நெருங்கி வந்துவிட்டது, மனம்மாறி நற்செய்தியை நம்புங்கள்...” என்ற மாற்கு 1/15இல் குறிப்பிடப்படும் இயேசுவின் முதல் வார்த்தைகளானது மனமாற்றத்திற்கான அழைப்பாக இருப்பதைப் பார்க்கலாம். ஆக, இயேசு மனிதர்களை ஒப்புரவாக்கும், மனங்களைத் துப்பரவாக்கும் பணிக்காகவே வந்தார் என்பதை அவரின் போதனைகளில் இருந்து புரிந்துகொள்ளக்கூடியதாக இருக்கிறது.

அக மாற்றம் அவசியமானது

மனமாற்றம் என்ற சொல்லுக்குக் கிரேக்க மொழியில் பயன்படுத்தப்படும் ‘மெற்றெமொய்யா’(Metanoia) என்ற சொல்லானது ‘தீமையிலிருந்து விலகி கடவுளை முழுமையாக ஏற்றுக்கொண்டு வாழும் மனநிலை’ எனக் கருதப்படுகிறது. அதாவது ஒருவரின் எண்ணத்தில், சொல்லில், செயலில், நடத்தையில் ஏன் முழு மனிதத்திலும் ஏற்படும் நேர்மறை மாற்றமே உண்மையான மனமாற்றம் என்ற சொல் குறித்துக்காட்டும் பொருள் எனப் புரிந்துகொள்ளலாம். எனவேதான், “நீங்கள் உங்கள் உடைகளை அல்ல, உங்கள் உள்ளங்களைக் கிழித்துக் கொள்ளுங்கள்...” என்ற யோவேலின் (2.13) வார்த்தைகள் புற (வெளி) மாற்றங்களைத் தவிர்த்து அக (உள்) மாற்றங்களை நம் வாழ்வின் ஏற்படுத்த அழைக்கிறது. இந்து சமயமும் மனமாற்றத்தின் தேவையை வலியுறுத்துகிறது. செய்த வினையிருக்க தெய்வத்தை நொந்து என்ன பயன்? என்ற பொருளை உள்வைத்து, “நீற்றைப் புனைந்தென்ன நீராடப் போயென்ன - நீ மனமே மாற்றிப் பிறக்க வகையறிந்தாய் இல்லையே!” எனசித்தர் பட்டனத்தார் பாடுவார். இதே விடயத்தை சித்தர் சிவலாக்கியர் கூறுகின்றபோது, “காசி காசி என்று கால்கடுக்க ஓடினீர், காசியோடு ஆடினும் கறுப்பு வெள்ளை ஆகுமா? ஆசை பாசம் விட்டு நீர் ஐவரும் ஓடிக்கிணால் காசிநீரும் உமக்குள்ளே காதலாகும் உண்மையே” எனக் கூறுவார். அதாவது இந்தியாவில் காசி என்ற இடத்திற்குப் பலலாயிரக்கணக்கான மக்கள் இறையனுபவம் பெறச் செல்கிறார்கள். ஐம்பொறிகளை அடக்கி வாழ்தலின் வழியாகவே காசி (இறை) அனுபவத்தை நாம் பெறமுடியும் தவிர. காசிக்கு கால்கடுக்க நடந்துசென்று நேர்த்திக்கடன் முடித்து தீர்த்தம் ஆடினாலும் நம் கறுமங்கள் நம்மைவிட்டு அகலாது எனப் பொருள்படுகிறது மேற்சொன்ன வரிகள்.

‘மூவொரு இறைவன் - ‘மும் மணிகள்’ - ‘முப்பொருள்கள்’

கிறிஸ்தவம், ஒரே இறைவன் மூன்று ஆட்களாக (தந்தை, மகன், தூய ஆவியான்) இருக்கிறார்கள் என்கிறது. பெளத்தம், மும்மணிகள் பற்றிப் பேசுகிறது: ‘புத்தம்’ (பௌத்த நெறியை), ‘சங்கம்’ (பௌத்த துறவியர்களின் கூட்டம்), ‘தர்மம்’ (ஒவ்வொருவரும் கடைப்பிடிக்க வேண்டிய தர்மம்) எனப் போதிக்கிறது. இதுவே, ‘புத்தம் சங்கம் தர்மம் கச்சாமி’ என மந்திரமாக வளர்ந்துள்ளது. சைவசித்தாந்தம், ‘பதி’ (Pati), ‘பசு’ (Pasu), ‘பாசம்’ (Pasam) ஆகிய முப்பொருள்கள் பற்றிப் பேசுகிறது. இவை சமயங்களுக்கு இடையேயான ஒருவகை ஒருமைப்பாடு - கோட்பாடு - உடன்பாடு எனலாம்.

மும்மலங்கள்!

சமஸ்கிருதத்தில் உருவான முப்பொருள் எண்ணக்கருவானது ‘பதி’ கடவுளையும், ‘பசு’ ஆன்மாவையும், ‘பாசம்’ பந்தங்களையும் தமிழில் குறித்துக் காட்டுகின்றன. ‘பசு’ என்ற ஆன்மா, ‘பாசம்’ என்ற பந்தங்களில் இருந்து விடுபட்டு - விடுதலை அடைந்து ‘பதி’ என்ற கடவுளை அடைவதே வீடுபேறு (முத்தி) அடைவதற்கான வழியாகும். ‘பாசம்’ என்று சொல்லப்படுகின்ற பந்தங்களை அடிப்படையில் மூன்றாக வகுக்கிறார்கள். அவை: ‘ஆணவம்’, ‘கன்மம்’, ‘மாயை’ ஆகும். இவற்றை மும்மலங்கள் (அழகுக்குகள்) என்றும் அழைக்கிறார்கள். காரணம், மனிதனை வாட்டி வைக்கும் மூன்று பெரும் தீமைகளாக இவை இனங்காணப்படுகின்றன. ஆகவேதான் இவற்றை மும்மலங்கள் என சைவசித்தாந்தம் அழைக்கிறது. சுருங்கக்கூறின், ‘கன்மம்’ என்பது, ஒருவர் செய்கின்ற செயல்கள் ஒவ்வொன்றுக்கும் கைமாறு எதிர் பார்ப்பதாகும். ‘மாயை’ என்பது, நிலையில்லாதவற்றை நிலையானவை எனக் கருதுவதாகும். ஆன்மா (‘பசு’), ‘கன்மம்’ ‘மாயை’ ஆகிய பந்தங்களை அழித்தாலும் ஆணவத்தை (அகங்காரம் - மமகாரங்களை) எளிதில் அழிக்க முடியாததாகிறது. பெருங்காயம் இருந்த பாத்ரத்திலே அதன் மணம் இருப்பதுபோல ‘ஆணவம்’ அவ்வளவு எளிதில் மறைந்துபோகாது எனக் கருதப்படுகிறது. கிறிஸ்தவத்தில் ஏழு தலையான பாவங்களுள் ஆணவம் முதலாவதாகக் குறிப்பிடப்பட்டிருப்பது இச்சிந்தனைக்கு மேலும் வலுச்சேர்க்கிறது.

ஆணவத்திமிரின் உச்சம்

எறும்புகளின் மாநாடு ஒன்று நடைபெற்றதால் எல்லா இடங்களில் இருந்தும் எறும்புகள் வரிசை வரிசையாக சென்றுகொண்டிருந்தன. அன்புமீயே யானைத் தம்பிகள் இருவர் வந்தனர். பெண் யானை இரக்கப்பட்டு, “பாவங்கள் எறும்புகள், பல வரிசைகளிலே வருகின்றன. மிதித்துவிடுவோம்! எனவே, நாம் வேறு பாதையால் செல்வோம்” என ஆண் யானையிடம் கூறுகிறது. அவ்வான் யானையும் பெண் யானையின் ஆலோசனையின்படி திரும்பி வேறு வழியால் தங்கள் பயணத்தை மேற்கொள்கின்றன. இதனைக் அவதானித்த எறும்புத் தலைவர்களின் ஒருவர், “எம் படை நிரைகளைப் பார்த்து யானைகள் இரண்டும் பயந்து தாம் வந்த வழியே திரும்பி விட்டன!” என்கிறது. இதனைக் கேட்ட இன்னுமொரு எறும்புக் கூட்டத் தலைவன், “பாவம், அவர்களை நாம் ஒன்றும் செய்யாது விட்டுவிடுவோம். உயிரைக் காக்கத் தப்பி ஓடுகின்ற யானைகளை நாம் தாக்கக்கூடாது!” என்றதாம். (தொடர்ச்சி 15ஆம் பக்கம்)

# கொலையாளிகளும் அவர்கள்தான் நீதி சொல்பவர்களும் அவர்கள்தான் என்றால் உண்மை எப்படி வெளியே வரும்?

கேள்வி எழுப்புகிறார் மன்னார் ஆயர்


கொலை செய்தவர்களும் அவர்கள்தான், நீதிபதியும் அவர்கள்தான், நீதி சொல்பவர்களும் அவர்கள்தான் என்றால் எப்படி உண்மை வெளியே வரப்போகிறது? என்று கேள்வியெழுப்பிய மன்னார் ஆயர் இரா. யோசேப்பு ஆண்டகை காணாமற்போனவர்கள் தொடர்பில் நாங்கள் நிவாரணத்தைத் தேடவில்லை. பாதிக்கப்பட்ட மக்களுக்கு என்ன நடந்தது என்பதைத்தான் தேடுகின்றோம் என்றும் தெரிவித்தார். உண்மையைக் கண்டுபிடித்தால் மாத்திரமே இந்நாட்டில் நிரந்தர சமாதானம் ஏற்படும் என்பதை இந்த நாட்டின் தலைவர்கள் புரிந்துகொள்ள வேண்டும் எனவும் அவர் குறிப்பிட்டார்.

மன்னாரில் திருக்கேதீஸ்வரம் பகுதியில் மனிதப் புதைகுழி தோண்டப்பட்டுக்கொண்டிருந்த வீதிக்கு அருகிலுள்ள மாந்தை லூர்து மாதா கோயில் திருவிழா கடந்த 15.02.2014 சனிக்கிழமை இடம்பெற்றது. அங்கு 12.02.2014 புதன்கிழமை மாலை விசேட திருப்பலி இடம்பெற்றது. போரில் இறந்த மற்றும் காணாமல்போன உறவுகளுக்காக வழிபாடுகள் நடாத்தப்பட்டன. இந்த வழிபாடுகளில் மன்னார் ஆயர் இரா. யோசேப்பு ஆண்டகை பங்கெடுத்திருந்தார். இதன்போது கருத்துத் தெரிவிக்கையிலேயே அவர் மேற்கண்டவாறு தெரிவித்தார். அவர் அங்கு மேலும் தெரிவித்தாவது; இந்த மாதாவின் கண்களுக்கு முன்பாகவே இந்தப் பகுதியில் கொலை செய்யப் பட்டு புதைக்கப்பட்டவர்களுக்காகவும், இந்த ஊரிலே உயிர்த்த அனைவருக்காகவும் இறைவனிடம் ஒப்புக்கொடுத்து மன்றாடுகின்றோம்.

அதுமட்டுமல்ல எங்களுக்கு முன்பாகப் பிடித்துக்கொண்டு போனவர்கள் எங்கே இருக்கிறார்கள் என்று தெரியாது. அங்காறு பிடித்துக்கொண்டு போனவர்களை எமக்குத் தெரியும். 2007ம் ஆண்டு செப்டம்பர் தொடக்கம் 2009ம் ஆண்டு வரை மட்டும் மன்னார் மாவட்டத்தில் 166 பேர் காணாமற்போயிருக்கிறார்கள்.

## நம்பகமான விசாரணை

நம்பகத்தன்மை கொண்டதாக ஒரு விசாரணை செய்யப்பட வேண்டும். காணாமற்போனவர்களுக்கு என்ன நடந்தது என்று சொல்லப்பட வேண்டும். இதற்காகச் சலுகைகள், மரணச்சான்றிதழ்களைக் கட்டாயப்படுத்திக் கொடுப்பதல்ல. நாம் எங்களுக்கு நிவாரணத்தைத் தேடவில்லை.



காணாமற்போனவர்களுக்கு என்ன நடந்தது என்பதைத்தான் நாங்கள் தேடிக்கொண்டிருக்கிறோம். அதற்கு எமக்கு உரிமை இருக்கிறது.

## கடைசிவரை குரல் கொடுங்கள்

இதனை நாம் மனதில்கொண்டு உண்மையைக் கண்டறியும்வரை காணாமல்போனவர்களுக்காகக் கடைசிவரை குரல் கொடுக்க வேண்டும். அதற்காக நாம் எப்போதுமே வலியுறுத்திக்கொண்டே இருப்போம். இதற்கான உறுதிப்பாட்டை நாம் எடுத்துக்கொள்ள வேண்டும்.

இந்த இடத்திலே அநேக எலும்புக்கூடுகள் கண்டுபிடிக்கப்பட்டு வருகின்றன. இப்படிப்பட்ட நிகழ்வுகள் இந்த இடத்தில் நடந்ததைப்போன்ற புதைகுழிகள் இன்னும் எத்தனையோ இடங்களில் இருக்கும். பிடித்தவர்களைச் சித்திரவதைசெய்து கொன்று புதைத்திருக்கும் அனைத்துப் புதைகுழிகளும் கண்டுபிடிக்கப்பட வேண்டும். அப்பொழுதுதான் உண்மையான நல்லிணக்கம் மற்றும் சமாதானம் இந்த நாட்டில் பிறக்கும்.

(தொடர்ச்சி 13ஆம் பக்கம்)

# ஐக்கிய நாடுகள் சபையை மீளாய்வு செய்ய வேண்டும்

அருட்திரு. எஸ். ஜே. இம்மானுவேல் அடிகளார் கருத்து

இரண்டாம் உலகப் போரின் பின்னர் ஐ.நா சபை அமைக்கப்பட்டமை, மனித உரிமைச்சபை நிறுவப்பட்டமை என்பவ்வேறு சிறப்பான செயற்பாடுகள் முன்னெடுக்கப்பட்டபோதிலும் உறுப்பு நாடுகளின் எண்ணிக்கை அதிகரிக்கப்பட்டுள்ள நிலையில் அது மீளாய்வுக்கு உட்படுத்தப்பட வேண்டும். இன்று எங்களிடம் வலுவான சாட்சியங்கள் உள்ளபோதிலும் ஐ. நா அமைப்பினால் பெரிதாக எதுவும் செய்துவிட முடியாத நிலையைக் காண்கின்றோம். அந்த அமைப்பு மேலும் கால அவகாசத்தை வழங்க இருக்கின்றது. அதற்கிடையில் நிலமை மேலும் மோசமாகிவிடும். தற்போது உள்ள வேகத்தில் அனைத்தும் நடக்குமானால் அங்கே தமிழர்கள் எவரும் இருக்க மாட்டார்கள். ஏனெனில் தமிழர்களின் வேர்கள் அங்கே திட்டமிட்டு அழிக்கப்பட்டு வருகின்றன. முழு அமைப்பையும் மீளாய்வுக்கு உட்படுத்த வேண்டும் என அனைவரும் ஒன்றிணைந்து குரல் எழுப்ப வேண்டும் - இவ்வாறு கருத்துத் தெரிவித்துள்ளார். உலகத் தமிழர் பேரவையின் தலைவர் அருட்தந்தை எஸ். ஜே இம்மானுவேல் அடிகளார்.

நடைபெற்றுமுடிந்த ஐ.நா மனித உரிமைகள் சபையின் 25 வது கூட்டத் தொடரில் 'சுவிற்சர்லாந்தின் அச்சுறுத்தப்பட்ட இனங்களுக்கான அமைப்பினால்' ஏற்பாடு செய்யப்பட்ட "தோல்வியடைந்த உள்நாட்டுச் செயல்முறைகளின் பின்னணியில் சித்திரவதைகளும் பாலியல் வன்முறைகளும்" என்ற தலைப்பிலான கலந்துரையாடலில் கலந்துகொண்டு கருத்துத் தெரிவிக்கும்போதே அவர் இவ்வாறு தெரிவித்துள்ளார்.

இது குறித்து அவர் அங்கு மேலும் கருத்துத் தெரிவிக்கையில், மனித உரிமைகளைப் பேணும் நோக்கில் தொண்டு நிறுவனங்கள் உழைத்து வருகின்றன. களத்தில் பணியாற்றுவவர்கள் அவர்களே. இங்கே மனித உரிமைச் சபை உள்ளது. 20 வருடங்களாக இந்தச் சபையின் கூட்டங்களுக்குத் தொடர்ச்சியாக நான் வருகை தரும் நிலையில் எனது அனுபவத்தின் ஊடாக ஒரு பொதுவான கருத்தை முன்வைக்க விரும்புகிறேன்.

தொண்டு நிறுவனங்கள் சிரமமான, காத்திரமான பெரும் பணிகளில் ஈடுபட்டு வருகின்றபோதிலும் அவற்றுக்கான 'வெளி' மட்டுப்படுத்தப்பட்டதாகவே உள்ளது. சர்வதேச மனித உரிமைகள் பட்டியலும், மனித உரிமைச் சபையின் செயற்பாடுகளும் அரசுக்கு அதிக இடங்களை வழங்கும் அதேவேளை, சாட்சியங்களுக்குக் குறைந்த இடங்களையே வழங்குகின்றன. களத்தில் உள்ள உண்மையான சாட்சியங்கள் தொண்டுநிறுவனங்களே. எனவே இங்கும் நியூயோர்க்கிலும் உள்ள நடைமுறைகள் மீளாய்வுக்கு உட்படுத்தப்பட வேண்டும். நாடுகள் சர்வதேச அமைப்பொன்றின் உறுப்பு நாடுகளாக இருந்துகொண்டு இறைமை, பிராந்திய ஒருமைப்பாடு



ஆகிய சொற்களைப் பாவித்துக்கொண்டு நலன்களை அனுபவித்து வருகின்றன. உறுப்பு நாடுகள் என்ற அந்தஸ்தைப் பாவித்து, பொருளாதார, ஆயுத உதவிகள் உட்பட ஏனைய உதவிகளையும் பெற்று வருகின்றன. உதாரணமாக இலங்கையின் முன்னிவாய்க்காலில் நடைபெற்ற விடயத்தை நோக்கினால் அங்கே முழு உலகின் ஒத்துழைப்புடனேயே அனைத்தும் நடைபெற்றன. தமிழீழ விடுதலைப்புலிகளை அழிப்பதற்காக, அதனைப் பயங்கரவாதம், தமிழ்ப் பயங்கரவாதம் என அவர்கள் அழைத்தார்கள். இந்த உலகம் பயங்கரவாதம் என்ற பதத்தை எப்போதும் விளங்கிக்கொண்டதில்லை. புஷ், உலகம் முழுவதும் பயங்கரவாதத்திற்கெதிரான போர் எனப் பிரகடனம் செய்தமையால் இதுவும் பயங்கரவாதமாக மாறியதா? இல்லை. ஆனால் உலகம் முழுவதும் இந்தப் பாதையிலே சென்றுகொண்டிருக்கிறது.

இந்தப் பின்னணியில் உறுப்பு நாடுகளுக்கும் பொதுச்சபைக்குமிடையில் நிலவும் உறவு தொடர்பில் மீளாய்வு செய்யப்பட வேண்டும். நாங்கள் பணிந்து போகமாட்டோம் என அவர்கள் கூறமுடியாது. இன்று இலங்கை அரசு சர்வதேச அழுத்தத்திற்கு இடம்தரப்போவதில்லை எனக் கூறிவருகின்றது. இதே இடத்திலேயே, இதே மண்டபங்களிலேயே அரசு பிரதிநிதிகள் தமிழ்ப் பயங்கரவாதம் என அவர்கள் கூறிய விடயத்தைக் கட்டுப்படுத்த முன்மையை காலங்களில் ஆதரவை வேண்டி நின்றார்கள். ஆகவே நன்மையடைவது என்ப பார்க்கும்போது அரசுகள்தான் இந்த அமைப்பினால் நன்மையை அடைகின்றன. ஆனால் பொறுப்பை ஏற்றல், வகை கூறுதல் என்று வரும்போது அவை மறுக்கின்றன. எனவே முழு அமைப்பையும் மீளாய்வுக்கு உட்படுத்த வேண்டும் என அனைவரும் ஒன்றிணைந்து குரல் எழுப்ப வேண்டும்" என்று தெரிவித்துள்ளார்.

# 'அதிர்வுகள்' தொடர் பற்றிய எதிர்வினைகள்

அப்பட்டமான உண்மைகள்

அருட்பணியார் அன்புராசா அடிகளாருக்கு, "கல்விக் கலாச்சாரத்தைக் காப்பாற்றுவோம்" என்ற தலைப்பில் மன்னா ஜனவரி 2014 இல் வெளிவந்த கட்டுரையைப் படித்தேன். தொடர்ந்து மன்னா பத்திரிகையில் வரும் உங்கள் தொடர் கட்டுரைகளைப் படித்துவரும் வாசகி என்ற முறையில் இதனை எழுதுகிறேன். இக்கட்டுரையைப் படித்துக்கொண்டிருந்த வேளையிலேயே இதைப்பற்றி இரு விமர்சனம் எழுத வேண்டும்போல் இருந்தது. இறுதியில் 'எழுதி அனுப்புங்கள்' என்ற தலைப்பில் உள்ளவற்றைப் பார்த்தபோது இன்னும் மகிழ்ச்சி அடைந்தேன்.

"கல்வி கண் போன்றது" என்ற தலைப்பில் கல்வியின் அவசியம் பற்றியும், இழப்புகளின் மத்தியிலும், இடப்பெயர்வு வறுமை போன்றவற்றை வன்னி மற்றும் யாழ் மக்கள் சந்தித்த வேளையிலும் கல்வியைக் கண்போல் போற்றினர் என்பதைத் தத்துவமாக எடுத்துக் காட்டியிருந்தீர்கள்.

தற்காலத்தில் கல்வியை மாணவர்கள் சமையாக நினைப்பதும், ஆசிரியர்கள் கற்பிக்கும் நேரத்தைவிட கல்விசார் அதிகாரிகளின் நோக்கங்களை நிறைவேற்ற ஆவணங்களைத் தயார் செய்வதிலும், விழாக்களிலும் தம்மை ஈடுபடுத்த வேண்டிய ஓர் இக்கட்டான சூழ்நிலைக்கு ஆசிரியர்கள் தள்ளப்பட்டதை படம்பிடித்துக் காட்டி உள்ளீர்கள். ஆசிரியத் தொழில் என்பதைவிட அதனை ஆசிரியப் பணி என்று கூறுவதே பொருத்தமுடையது.

இன்று வேலை இல்லாதவர்களின் தொழிலாக ஆசிரியத் தொழில் மலிவப்படுத்தப்பட்ட நிலையையும் எடுத்துக்காட்டி உள்ளீர்கள். இவ்வாறு ஆசிரியத் தொழிலுக்கு தெரிவாகியுள்ளவர்கள் எவ்வாறு தமது மாணவர்களுக்கு முறையாகக் கற்பிப்பார்கள் என்பது கேள்விக்குறிதான். பாடக்குறிப்பு, பாடத்திட்டம் வேலைத்திட்டம் இவ்வாறு எழுத்து வேலைகள் யாவும் பூரணமாக இருந்தால் அவர் நல்ல பெயர் வாங்கும் ஆசிரியர் ஆவார்.

ஆனால் இவை எதுவும் கைவசம் இல்லாத ஆசிரியர் நன்றாகக் கற்பிக்கக்கூடியவராக இருந்தபோதும் அவர் நல்லாசிரியர் வரிசையில் இடம்பெற மாட்டார். உண்மையில் ஓர் ஆசிரியர் சிறந்த ஆசிரியராக இருக்கவேண்டுமாயின் அவர் மாணவர்களின் நல் அபிப்பிராயத்தைப் பெறவேண்டும் என்பதே எனது கருத்து. 'கல்வி புள்ளிக்கான போட்டியா?' என்ற தலைப்பில் தரம் 5 புலமைப்பரிசில் பரீட்சைபற்றி எழுதியிருந்தீர்கள். அப்பரீட்சை அமைப்பு முறையில்தான் மாற்றம் இடம்பெறப்போகிறதே தவிர முற்றாக நீக்கப்படவில்லை.

கல்வியின் பொருள் என்பதற்கும் உரிய விளக்கம் கொடுத்து தெளிவுபடுத்தியிருந்தீர்கள்.

கல்விக்கு 1. குறுகிய நோக்கு, 2. தூர நோக்கு என இரண்டு முக்கிய நோக்கங்கள் உண்டு. அதனையே கல்வி வாழ்க்கையை வடிவமைக்க வேண்டுமென்றும் சமூகத்தை எதிர்கொள்வதற்கு, பிரச்சினைகளுக்கு முகம்கொடுத்து வாழும்புழுவதே தூர நோக்காகும். ஆனால் நடைமுறையில் பரீட்சையை மையப்படுத்தும் கல்வியே உள்ளது என்றும் அது ஆரோக்கியமானது அல்ல. அதுவே குறுகிய நோக்கம் என்ற அப்பட்டமான உண்மையைத் துலாம்பரமாக எடுத்துக்காட்டி உள்ளீர்கள்.

கல்வி நிலையிலும் ஆசிரியத்தொழிலும் வெவ்வேறு மாற்றங்களினால் நடைமுறையில் வேலைப் பளு அதிகரித்தபோதும் அவற்றுக்கும் முகம்கொடுத்து மாணவர்களின் நலன்கருதி அர்ப்பணிப்புடன் பணியாற்றும் நல்லாசிரியர்களும் இன்றைய கல்விச் சமூகத்தில் உள்ளனர் என்பதை ஆணித்தரமாகக் கூறி நிற்கிறேன்.

தங்களின் "அதிர்வுகள்" தொடர் நூலாக வெளிவருவதையிட்டு பெருமகிழ்ச்சி அடைகிறேன். கூடியவிரைவில் இந்நூல் எம் கரங்களில் (அதிர்வுகள்) சேர வாழ்த்துக்கள்.

திருமதி - கலிஸ்தா இரவீந்திரன் (ஆசிரியை), வ/இறம்பைக்குளம் மகளிர் மகாவித்தியாலயம்.

## நிஜங்களின் நிழல்கள்

இது கற்பனைக் கருவுலங்களின் காவியமல்ல... மாறாக நிஜங்களின் நிழல்களை நிதமும் படம்பிடித்துக்கொண்ட ஓர் ஆன்மாவின் ஆத்மார்த்தமான உரையாடல். சமுதாயத்தின் சங்கதிகளைப் பக்குவமாப் பதிவுசெய்து, எம்மைச் சிந்திக்கவும் செயற்படவும் தூண்டத் தனது எழுதுகோலை ஆயுதமாக்கி சமூக, அரசியல், ஆன்மீகம் சார்ந்த மும்முனைத் தொடர் தாக்குதல்களால் எம் செவிப்பறைகளை ஒரு கணம் அதிரவைத்திருக்கிறார் இந்த எழுத்தாளர் அருட்பணி. செ. அன்புராசா அ.ம.தி அவர்கள்.

அருட்சகோ. எஸ் ஜேசுதாஸ் CMF, கிளாரட் நிவாஸ், கண்டி.

## மண் வாசனை கலந்த பேச்சுத் தமிழ்

ஈன்ற பொழுதின்மீல் - நீ முருங்கனின் முத்து. பணித்தளத்தில் அ.ம.தியின் சொத்து அதிர்வுகளைத் தந்ததால் - நீ மன்னாவின் வித்து. மன்னா கை சேர்ந்ததும் பக்கம் பத்தினைப் புரட்டி விரல்கள் துடிக்கும். மனமோ உந்தனது சமகால சிந்தனையைப் படித்திட நினைக்கும். மண் வாசனை கலந்த உந்தனது பேச்சுத் தமிழ் நிகழ்வுகளை அதிர்வுகளாய்த் தந்ததால் அதிர்வின் பக்கங்களைப் படித்திட பலரைத் தூண்டும். அ. வேதநாயகம், பிச்சுளம், முருங்கன்

உயிர்ப்புவிழாச் சிறப்புப் பொழிவு

# உன்னதரின் உயிர்ப்பு உணர்த்தும் உண்மைகள்

இவ்வுலகில் ஒளிக்கும் இருளுக்கும், உண்மைக்கும் பொய்மைக்கும், நீதிக்கும் அநீதிக்கும், அன்புக்கும் அராஜகத்திற்கும் இடையே போராட்டம் நடைபெற்றுக் கொண்டிருக்கின்றது. இப்போராட்டத்தில் ஒளியின் சக்திகளும், உண்மையின் சக்திகளும், நீதியின் சக்திகளும், அன்பின் சக்திகளும் வெற்றிபெறும் என்பதை உணர்த்தும் விழாதான் உயிர்ப்புவிழா. தீமைக்கும், பொய்மைக்கும், இருளுக்கும், வன்முறைக்கும் சாவுமணி அடிக்கும் விழாதான் உயிர்ப்புவிழா! துன்பத்தின் வழியாக மகிமை, அவமானத்தின் வழியாகப் பெருமை, புறக்கணிப்பின் வழியாகப் புகழாரம் என்பவைகளையும் சுட்டிக் காட்டும் விழாதான் உயிர்ப்பு விழா!! உண்மை உறங்கும் ஆனால் ஓயாது! நீதி நசுக்கப்படும், ஆனால் நலியாது! அன்பு அமுக்கப்படும், ஆனால் அழியாது என்பதையும் சுட்டிக்காட்டும் விழாதான் உயிர்ப்புவிழா!! எனவே உயிர்ப்புவிழா உண்மைக்குக் கிடைத்த வெற்றி விழா! நீதிக்குக் கிடைத்த பாராட்டு விழா! அன்புக்குக் கிடைத்த ஆனந்த விழா!

## அன்புக்கு இல்லை எல்லை


விவிலியம் காட்டும் கடவுள் ஈடுபாடுள்ள கடவுள். மக்களின் அவலநிலையைக் கண்டு மனமிரங்காது, எங்கோ மறைந்து ஒளிந்து வாழும் கடவுளல்ல. அல்லது இரக்கமின்றி ஆணவத்தோடு வானமேகங்களிலும், மலைமுகடுகளிலும், விண்ணிலும்கூட, அரியணையில் வீற்றிருக்கும் அதிகாரக் கடவுளல்ல. மக்களோடு மக்களாக ஈடுபட்டு வாழும் அன்புக் கடவுள் நம் கடவுள். எனவேதான் புனித யோவான், “அன்பே கடவுள்” என்றார் (1 யோவான் 4:8). அன்பு, இரக்கம், கருணை, மன்னிப்பு இவைகளுக்குச் சொந்தக்காரர் நம் கடவுள். எனவேதான் தாம் படைத்த மக்களை நல்வழிப்படுத்த அவரே மனிதராகத் தோன்றினார். இயேசு என்னும் மனிதராகத் தோன்றிய அந்த அன்புக் கடவுள் பாலஸ்தீன எல்லைக்குள், ஒரு குறிப்பிட்ட மானிடச் சமூகத்திற்குள், ஒரு குறிப்பிட்ட சமயக் கலாசாரத்திற்குள் கட்டுப்பட்டு வாழ்ந்தார். உயிர்ப்பின் வழியாக இயேசு என்கின்ற அன்புமயமான ஆண்டவர் ஒளிச்சுடரைப்போல், தென்றல் காற்றைப்போல், நாடு, இனம், மொழி, பண்பாடு என்கின்ற எல்லைகளையெல்லாம் தாண்டி உடனிருக்கிறார். அன்புக்கு ஏது எல்லை? அன்புக்கு ஏது தொல்லை? அன்பின் சக்தியை அழிக்கமுடியாது, அழிக்க முயன்றால் அது பன்மடங்காகப் பலதீசைகளை நோக்கிப் பாய்ந்து செல்லும் என்பதுதான் இயேசுவின் உயிர்ப்பு உணர்த்தும் உண்மையாகும்.

## உண்மைக்கு இல்லை மரணம்

“உண்மையை எடுத்துரைப்பதே என் பணி. இதற்காகவே நான் பிறந்தேன். இதற்காகவே உலகிற்கு வந்தேன்” (யோவா 18:37) என்று உரைத்தவர் இயேசு. சிந்தனையிலும், சொல்லிலும், செயலிலும் உண்மையாய்த் திகழ்ந்தவர் இயேசு. உண்மைக்குத் தெரியாது பாசாங்கு வார்த்தைகள். உண்மைக்குத் தெரியாது மதிமயக்கும் கவர்ச்சி உரைகள். உண்மைக்குத் தெரியாது அரசியல் பாணியிலான மொழி நடைகள். ஏனெனில் உண்மை அப்பட்டமானது, கபடமற்றது. அதனால் துணிச்சல் பெற்றது. எனவே உண்மையானது பொய்யாக்களையும், கபடங்களையும், போலிமனிதர்களையும், சுயநலவாதிகளையும் இரு பக்கமும் கூரிய வாள்போல் கீறிச்செல்லும் பண்பை இயல்பிலேயே கொண்டது. இயேசுவின் உண்மை வார்த்தையால் குத்துண்டவர்கள் பரிசேயர்கள், சதுசேயர்கள், உரோமை ஆட்சியாளர்கள் மற்றும் யூதமதக் குருக்கள். இப்பொய்யாக்களெல்லாம் ஒன்றிணைந்து, கூட்டுச்சதி செய்து உண்மை பேசிய இயேசுவின் வாயையும், நாவையும் சமாதியாக்கிவிட்டு நிம்மதியாக வாழலாம் என்று எண்ணினார்கள். ஆனால் இயேசுவோ மீண்டும் உயிர்பெற்று வந்துவிட்டார்! வீரத்திருமகனாக! வெற்றிப் பெருமகனாக! மீண்டும் எழுந்து வந்துவிட்டார். உண்மைக்கு இல்லை மரணம்! பொய்க்கு இல்லை வெற்றி! உண்மைக்கும் - பொய்மைக்கும் இடையே நடக்கும் போராட்டத்தில் உண்மையின் சக்திதான் வெற்றி பெறும் என்பது இயேசுவின் உயிர்ப்பு உணர்த்தும் செய்தியாகும்.

## நீதிக்கு இல்லை அழிவு

இயேசுவைப் பலர் இறைவாக்கினர் என்றே அழைத்தனர் (மத் 21:11, மாற் 6:15, 8:28, லூக் 7:16, யோவா 7:40, 9:17). இயேசுவும் தம்மை ஒரு இறைவாக்கினர் என்றே எண்ணியிருந்தார் (மாற் 6:4, லூக் 13:33). இறைவாக்கினர் என்பவர் இறைவனின் எண்ணத்தை மக்களிடம் அறிவிப்பவர். அதேநேரத்தில் மக்களின் எண்ணங்களையும் இறைவனிடம் தெரிவிப்பவர். இறைவாக்கினர்கள் அந்தங்களை எதிர்த்த நீதிமன்கள். நசுக்கப்பட்ட பாமர மக்களுக்காக உரிமைக்குரல் கொடுத்த உத்தமர்கள் (Voice Of The Voiceless). இந்த வகையிலே இயேசு நோயாளிகள், பெண்கள், பாலிகள், ஏழைகள் சார்பாகக் குரல்கொடுத்து வாழ்ந்தவர். ஏழைகளைத் தமது நெஞ்சத்தின் மஞ்சத்திலிருந்து வாழ்த்தியவர் (லூக் 6:20-21, மாற் 12:41-44). அந்தச் செல்வந்தர்களை எச்சரித்தவர் (மாற் 10:24-25, லூக் 12: 16-21, 16: 19-31). பரிசேயர்களை வெள்ளையடிக்கப்பட்ட கல்லறைகள் என்றும் (மத் 23:27), விரியன் பாம்புக் குட்டிகள் என்றும் கடிந்தவர் (மத் 12:34). மன்னன் ஏரோதுவை குள்ளநரி என்று சாடியவர் (லூக் 13:32). தப்பை தப்பென்று சொன்னது தப்பாகிவிட்டது இயேசுவுக்கு. அந்த சக்திகளும், அராஜகத்தின் வாரிசுகளும் சதிவலை பின்னி இயேசுவைக் கொன்றன. நன்மை செய்த கரங்களான, நீதியின் பாதையில் நடைபயின்று கால்களை ஆணிகளால் சிலுவையில் அறைந்துவிட்டு வாழ்வாங்கு வாழலாம் என எண்ணினர்



அந்தர்கள். ஆனால் இயேசுவோ உயிர்த்தெழுந்துவிட்டார்! நீதியின் குரல்வளையை நசுக்க முடியாது. அப்படி முயன்றால் வெட்ட வெட்ட முளைத்துவரும் வாழை மரம்போல, உதைக்க உதைக்க மேலெழுந்துவரும் உதைபந்துபோல, அழுத்த அழுத்த பொங்கியெழும் அலை கடல்போல நீதியின் சக்திகள் புத்தயிர்பெற்றெழும் என்பதுதான் இயேசுவின் உயிர்ப்பு உணர்த்தும் பாடமாகும்.

## தீமைக்கு இல்லை வெற்றி

இலட்சியவாதிகள், நல்மனம் படைத்தவர்கள், அன்புள்ளம் கொண்டவர்கள் தோல்வியைச் சந்திக்கலாம். இந்தத் தோல்வி தற்காலிகமானது; நிரந்தரமானதல்ல. அதன் சக்திகளுக்கு வெற்றி கிடைக்கலாம். இது நிலையானதல்ல. ஒளி வரும்வரைதான் இருளின் ஆட்சி. ஒளி ஒளிர்ந்துவிட்டால் இருளுக்கு வீழ்ச்சி! நிலைத்து நிற்கப்போவது ஒளியின் சக்திகள்தான். தர்மத்தின் சக்திகளும், நன்மையின் சக்திகளும் இறுதியில் வெற்றியடைவது திண்ணம். இறைமையும், மனிதநேயமும் வெற்றிவாகை சூடுவது உறுதி. இதுதான் கிறிஸ்துவின் உயிர்ப்புத் தருகின்ற செய்தி.

## மறுவாழ்வின் அச்சாரம் உயிர்ப்பு

“நான் போய் உங்களுக்கு இடம் ஏற்பாடு செய்தபின் திரும்பி வந்து உங்களை என்னிடம் அழைத்துக் கொள்வேன்” (யோவா 14:3). “இயேசு இறந்து உயிர்த்தெழுந்தார் என நாம் நம்புகிறோம். அப்படியானால், இயேசுவோடு இணைந்த நிலையில் இறந்தோரைக் கடவுள் அவருடன் அழைத்து வருவார்” (1தெச 4: 14) என்று மறைநூலில் நாம் வாசிக்கின்றோம். எனவே உயிர்ப்பு என்பது உடலின் அழிவை அல்ல, மாறாக நம் உடலின் மகிமையை, உருமாற்றத்தை, நாம் பெற இருக்கும் உயர்நிலையைக் குறிப்பதாகவும் உள்ளது. இயேசுவின் உயிர்ப்பு நமது இவ்வுயர்நிலைக்குக் காரணம். நாமும் இயேசுவோடு இறப்போம், அவரோடு உயிர்த்தெழுவேம். இறப்பிற்குப்பின் மறுவாழ்வு ஒன்று உண்டு என்ற நம்பிக்கை இல்லையெல், நாம் மனம்போல வாழலாம். இத்தகைய எண்ணம் இருப்பதால்தான் பல இழிவான செயல்பாடுகளைச் செய்கின்றனர். இறுமாந்து இரங்கத் தகுநிலையில் வாழ்கின்றனர். ஆனால் ஆண்டவர் இயேசுவின் உயிர்ப்பு நம் அனைவருக்கும் மறுவாழ்வின் அச்சாரமாகவும் மகிமையின் உறுதிப்பாடாகவும் நமக்கு அமைந்துள்ளது.

## புது வாழ்வின் சிகரம் உயிர்ப்பு

“புதியதொரு விண்ணகத்தையும் புதியதொரு மண்ணகத்தையும் கண்டேன். முன்பு இருந்த விண்ணகமும் மண்ணகமும் மறைந்து போயின... இனிமேல் சாவு இராது, துயரம் இராது, அழுகை இராது, துன்பம் இராது, முன்பு இருந்தவை எல்லாம் மறைந்து விட்டன” (திவே 21:1,4) என்ற இறைவாக்கின்படி, உயிர்ப்பு புதுவாழ்வின் சிகரமாக நம்பிக்கை கொண்டோருக்கு விளங்குகிறது. உயிர்ப்பை நம்புவோர் நிச்சயமாக புதிய இயையும், புதிய ஆவியும், புதிய மனநிலையும் கொண்டிருக்க வேண்டும். புதிய பார்வையும், புதிய பாதையும், புதிய வாழ்வும், புதிய அணுகுமுறைகளும் அவர்களில் வெளிப்பட வேண்டும். எங்கும் புதுமை; எதிலும் புதுமை என்று இயம்பிடும் அளவுக்கு “கிறிஸ்துவின் மனநிலை” (பிலி 2:5) கொண்டு இருப்பின், உயிர்ப்பு இவ்வாழ்விலேயே புதுவாழ்வின் சிகரத்தில் நம் வாழ்வினால் கொடி கட்டிப்பறக்கும் என்பதில் ஐயமில்லை.

## அர்ப்பணத்தின் நிறைவு உயிர்ப்பு

லூக்கா நற்செய்தியை ஆராய்ந்து பார்த்தால் இயேசு இவ்வுலகில் வாழ்ந்தபோது அவர் உதிர்ந்த முதல் வார்த்தையும் (லூக் 2:49) இறுதிவார்த்தையும் (லூக் 23:46) தந்தையாம் இறைவனைப் பற்றியதாகவே இருக்கின்றது. தந்தையாம் இறைவனின் உணர்வில் இரண்டறக்கலந்து, அவரது விருப்பத்தை நிறைவேற்றுவதையே தமது எண்ணமாக, எழுச்சியாகக் கொண்டுவாழ்ந்தவர் இயேசு. என்னை அனுப்பியவர் தந்தை. அவரது விருப்பத்தை நிறைவேற்றவே இவ்வுலகிற்கு வந்தேன் என்று சொன்னவர் இயேசு. தந்தையின் திருவுளத்தை நிறைவேற்றுவதில் சிலுவை மரணம்வரை உறுதியாக இருந்தவர் இயேசு. (தொடர்ச்சி 14ஆம் பக்கம்)

# வைகறையின் ஒளியாக உயிர்த்தெழுந்தார் இயேசு! அல்லேலூயா!

அருட்சகோதரர் செ. தொபியால் CMSF,  
பிரான்சிஸ்கன் சகோதரர், மாத்தளை.

இருளே உலகின் இலக்காகவிடுமோ என்ற அச்சத்தை உடைத்தெறிந்து வைகறையின் ஆதவனாக உயிர்த்த இயேசுவின் உயிர்ப்பு தீய சக்திகளின் தோல்வி ..... இருளின்மேல் ஒளிகொண்ட வெற்றி ..... ஆணவத்தை அன்பால் வென்ற வெற்றி ..... பகமையை அழித்து பாசத்தை உருவாக்கிய வெற்றி .....

நம் ஆண்டவர் இயேசுக் கிறிஸ்துவால், அவரது பாடுகள் மரணம் உயிர்ப்பு எனும் பாஸ்கா மறையுண்மையினால் கிறிஸ்தவம் அர்த்தம்பெற்று உயிர்ப்படைக்கின்றது; உலகம் வாழ்வு பெறுகின்றது; புதுவாழ்வு காண்கின்றது.

மரணம் மனித வாழ்விற்கு முடிவும், இறுதியும் என்ற நிலையில் வாழ்ந்த மனுக்குலத்துக்கு பயம் என்னும் ஆதிக்கத்தை வெற்றிகொண்டு நம் ஆண்டவர் இயேசுக்கிறிஸ்துவின் வழியாக வெற்றிபெற்ற மக்களாவோம் (1கொரி 15: 55-57). முழு மனிதகுல வாழ்வின் மகிழ்வில் நிறைவுகாணவும், இறையாட்சியை இம்மண்ணில்கில் நிலைக்கச் செய்வடிமே நல்ல ஆயன் இயேசு தன் உயிரையே கொடுத்துள்ளார் (யோவான் 10:10). ஏனெனில் நாம் அவரோடு இறந்துவிட்டோம். எங்கள் வாழ்வு அவரோடு இணைந்து கடவுளிடம் மறைந்திருக்கிறது. கிறிஸ்துவே எமக்கு வாழ்வு அளிப்பவர் (கொலோசியர் 3:1-4).

ஒளிமயமான வாழ்வு உண்டு என்ற நம்பிக்கையில் வாழும் எமக்கு, இயேசுவின் உயிர்ப்பு ஆழமான நம்பிக்கையைக் கொடுக்கின்றது. அவரில், அவரின் உயிர்ப்பில், நம்பிக்கை வைக்கும்போது துன்ப துயரம், கவலை கண்ணீர் ஏன் வாழ்வே மாயம் என்னும் எண்ணம்சூட மறைந்து, உன்னதமான வாழ்விற்கான விடியல் உதயமாகும் என உணரமுடிகிறது. இயேசுக்கிறிஸ்துவின் உயிர்ப்பு நமது வாழ்வில் மாபெரும் சக்தியாக வெளிப்பட்டால் அதுவே உண்மை நிறைவாழ்வு. அத்தகைய உயிர்ப்பின் வாழ்வைப் பெற்று அதன் அனுபவத்தைப் பிறருக்கு வழங்குவதில் ஒருவர் ஒருவருடனான உறவுநிலைகளைப் புதுப்பித்துக்கொள்வோம்.

மனித வரலாற்றில் எத்தனையோ அரசர்களும் பேரரசர்களும் ஆட்சிபுரிந்துள்ளனர். பற்பல சகாப்தங்களும், பொற்காலங்களும் படைத்திருக்கின்றனர். பலருடைய தலைமையும் உணர்வுகளும் மனித வரலாற்றை வெகுவாகப் பாதித்திருக்கின்றன. பல சுரண்டல்களும், யுத்தங்களும், போர்களும் மனித மனங்களிலும் வரலாற்றிலும் அழிக்கமுடியாத வடுக்களையும் தழுப்புகளையும் நிரந்தரமாக்கியுள்ளது. இந்நிலையில் இயேசுக் கிறிஸ்துவின் உயிர்ப்பு ஈடுஇணையில்லாததாக இன்றும் என்றும் எமது வாழ்விற்குப் புத்தயிர்தருகின்றது.

எம் வாழ்விலும் வழிபாட்டிலும் உயிர்த்த இயேசுக்கிறிஸ்துவையும், மனித நேயத்தையும் தேட நம்மைத் தூண்டுகின்றது. அன்பு, நீதி, உண்மை, சமத்துவம், சகோதரத்துவம் போன்ற மறுக்கப்பட்ட அடிமனநிலையில் வாழும் ஒடுக்கப்பட்ட மக்களுக்கு சிலுவை அர்த்தமுள்ள ஒன்று. சிலுவையில் புனிதம் மட்டுமே இருக்கிறது என்பதோடு அதில் எமக்கு மனிதம், மனித மாண்பு என்பவையும் இருக்கின்றது. இதைப் பெற்றுக்கொடுத்தது இயேசுவின் உயிர்ப்பே. “என் வார்த்தைகளை நீங்கள் தொடர்ந்து கடைப்பிடித்துவந்தால் உண்மையில் என் சீடர்களாய் இருப்பீர்கள். உண்மை உங்களுக்கு விடுதலை அளிக்கும் என்றார்” (யோவான் 8: 31-32).

இன்றைய எமது மனித வாழ்வில் குறைபாடுகள், பலவீனங்கள், தவறுகள், தடுமாற்றங்கள், போராட்டங்கள், ஏமாற்றங்கள் மற்றும் அன்றாட நிகழ்வுகளான கொலை, கொள்ளை, சண்டை, பிளவு, பிரிவினைகள், ஏற்றத்தாழ்வுகள் போன்றவற்றைக் காண்கின்றோம். பசித்துச் சோர்ந்த முகங்கள், இழந்து ஏங்கும் இதயங்கள், கவலைப்பட்டு நலிந்த உடல்கள், உயிருக்காக உரிமைக்காக ஏன், நீதிக்காக உண்மைக்காக ஏங்கித்தவிக்கும் மனிதர்கள் போன்றோரைக் காண்கின்றோம். திருத்தந்தை பிரான்சிஸ் “விசுவாசிகளே! மாண்ட வாழ்வை கருவற்று அந்த நேரத்திலிருந்தே பாதுகாருங்கள்” என்று அழைப்பு விடுத்தள்ளார்.

இறைமொழி கேட்டு இருப்பதைப் பகிர்தால் இறைமை புலனாகும். ஏனெனில் நம் சகோதர, சகோதரிகளில் நமக்கு அடுத்திருப்பவரில், நம் உறவுகளில் உயிர்த்துவிட்டவரைத் தேடுவோம். அதுவே உண்மையான உயிர்ப்பு விழாவின் மகிழ்ச்சியாகும். இது ஒரு குறிப்பிட்ட நாட்களுக்குரிய செயலோ முயற்சியோ அல்ல. அது ஒவ்வொரு நாளும், ஒவ்வொரு நிமிடமும் மேற்கொள்ளப்படவேண்டிய முயற்சி. இருப்பினும் குறிப்பிட்ட நாட்களை அதற்கென்று ஒதுக்கி மதலேனா மரியானைப் போன்று அதிக ஈடுபாட்டுடனும், தீராத தாகத்தடனும் தேடிச்சென்று உயிர்த்த ஆண்டவரின் அனுபவத்தைப் பெறுவதுதான் ஆன்மீகத்தின் முதிர்ச்சி.

“ஒரு காலத்தில் இருளாய் இருந்த நீங்கள், இப்போது ஆண்டவரோடு இணைந்து ஒளியாய் இருக்கிறீர்கள். ஆகவே ஒளிபெற்ற மக்களாக வாழ்வுகள், ஏனெனில், ஒளியே எல்லா நன்மையையும், நீதியையும் உண்மையையும் விளைவிக்கிறது” (எபேசியர் 5:8-9). இனி எம்மை எதுவும் உயிர்த்த இயேசுவிடம் இருந்து பிரிக்கமுடியாது (உரோமர் 8:35-37). அனைத்திலும் நாம் வெற்றிமேல் வெற்றி அடைந்துள்ளோம்.

எனவே இக்குடும்ப ஆண்டில் அனைவரும் உயிர்த்த இயேசுவின் பிரசன்னத்தில் என்றும் மகிழ்ச்சியோடு இறை அன்பிலும் பிறர் அன்பிலும் நிலைத்து வாழ்ந்து உயிர்ப்பிற்கு சாட்சிகளாய்த் திகழ்வோம். ■

# தரம் - 09 மாணவர்களுக்கான வினா - விடைத் தொகுப்பு - 2013 கத்தோலிக்க திருமறை

# உங்களுக்குத் தெரியுமா? மறையறிவுப் போட்டி- 128

தொகுப்பு : திரு ச. மாட்டின் டயஸ்

தொகுப்பு :- திருமதி. ஞானமலர் மரியதாசன், மன்/ அல் - அஸ்ஹர் ம.வி

01. இறைவனது அழைப்பை ஏற்ற ஏசாயா தனது ..... உணர்ந்து கொண்டார்? பலவினத்தை
02. இறைவனின் மீட்புத்திட்டத்தை நிறைவேற்ற ..... தன் குடும்பத்தைத் தியாகம் செய்தார்? சூசை
03. இறைவன் தனது ..... வயது வேறுபாடின்றி தமக்கு விரும்பியவர்களைத் தெரிந்தெடுக்கிறார்? பனிக்காக
04. தவக்காலம் எப்போது தொடங்குகின்றது? விபூதிப்புதனுடன்
05. தவக்காலம் எதற்குரிய காலமாகும்? மனமாற்றத்திற்குரிய
06. இயேசு பாலைநிலத்திற்கு யாரால் அழைத்துச் செல்லப்பட்டார்? தூய ஆவியால்
07. தவத்தின் வழியாக கிறிஸ்தவர்களாகிய நாம் எதனை வெற்றிகொள்ளலாம்? பாவச் சோதனைகளை
08. மனிதர் ..... மட்டுமல்ல மாறாகக், கடவுளின் வாழ்ச்சொல் ஒவ்வொன்றாலும் வாழ்வார்? அப்பத்தினால்
09. இயேசுவின் ..... கீழ்ப்படிந்து நடப்பதாலேயே நாம் அவரது ..... விளங்கமுடியும். கட்டளைகளுக்கு, சீடர்களாக
10. மீட்புக்கு அவசியமானது எது? மனமாற்றம்
11. "அனைவரும் ..... பெறவேண்டும் என்பதே இறைசித்தம் ஆகும். மீட்பு
12. கிறிஸ்துவின் மனைவாட்டி யார்? திருச்சபை
13. 'அகாப்பே' என்பது அன்பு விருந்தென திருவிவிலியத்தில் எந்தப் பகுதியில் குறிப்பிடப்படுகிறது? தூய யூதாவின் மடலில்
14. கொரிந்திய இறைமக்களின் நற்கருணை ஒன்றுகூடலில் ஏழைகள் புறக்கணிக்கப்பட்ட தவறான செயற்பாடுகளை யார் கண்டிக்கின்றார்? தூய பவுல்
15. எத்தனையாம் நூற்றாண்டில் லவேடேசியாப் பேரவை ஆண்டவரின் இல்லத்தில் உணவு சாப்பிடுதலைத் தடைசெய்தது? 4வது நூற்றாண்டில்
16. திருச்சபை எதற்கு ஒப்பிடப்படுகிறது? ஒரு உடலுக்கு
17. திருச்சபையின் ஒவ்வொரு உறுப்பினரும் அதன் ..... கிளைகளாகும்
18. கிறிஸ்து தந்தையின் அன்பில் ஒன்றித்திருப்பதுபோல நாமும் ..... அன்பில் ஒன்றித்திருக்க வேண்டும். கிறிஸ்துவின்
19. கிறிஸ்துவோடு ஒன்றித்திருத்தல் என்பது அவரது ..... கடைப்பிடிப்பதாகும். கட்டளைகளைக்

20. "கனிதரும் அனைத்துக் கொடிகளையும் மிகுந்த கனிதருமாறு ..... விடுவார்" கழித்து
21. நல்லாயனாகிய இயேசு நம்மைப் ..... அழைக்கிறார். பெயர் சொல்லி
22. திருச்சட்டங்களையும் ..... நிறைவேற்றவே இயேசு வந்தார். இறைவாக்குகளையும்
23. நல்ல மந்தையின் பண்பு ஒன்று எழுதுக? ஆயனின் குரலுக்கு செவியாப்பதல்
24. மீட்புக்கு அவசியமானது எது? மனமாற்றம்
25. இணைத்திருமுறை நூல்களைப் புரட்டஸ்தாந்து சபையினர் ஏற்றக்கொள்ளாததன் காரணங்கள் எவை? - எபிரேய மொழியில் எழுதப்பட்டமை - பலஸ்தீனத்துக்கு வெளியே எழுதப்பட்டமை - பபிலோனிய அடிமைத்தனத்திற்குப்பிறகு எழுதப்பட்டமை
26. மோசே என்ற சொல்லின் கருத்து என்ன? நீரிலிருந்து எடுக்கப்பட்டவன்
27. என் முன்பாக உனது ..... உனது அரசும் என்றும் உறுதியாக இருக்கும். உனது அரியணை என்றும் நிலைத்திருக்கும். குடும்பமும்
28. இயேசுக்கிறிஸ்து ..... என எல்லா நாவும் அறிக்கையிடும். ஆண்டவர்
29. திருச்சபையை புனிதப்படுத்தி உறுதிப்படுத்துபவர் யார்? தூய ஆவியானவர்
30. யூதர்கள் ஷேமாலைப் பெரிதும் மதித்தனர். இதில் ஷேமா என்பதன் பொருள் என்ன? காலைச் செயல்
31. பேதகம் என்றால் என்ன? கத்தோலிக்க திருச்சபையின் படிப்பினைகளுக்கு மாறுபாடான போதகம்
32. திருச்சபையின் முக்கிய விழா எது? பாஸ்குவீழா (கிறிஸ்துவின் பாடுகள், மரணம், உயிர்ப்பு)
33. அன்னை திரேசாவைக் கவர்ந்த புனிதையார்? குழந்தை இயேசுவின் சின்னத் திரேசா
34. இலங்கையில் முதலில் நிறுவப்பட்ட மறைமாவட்டங்கள் எவை? கொழும்பு, யாழ்ப்பாணம்.
35. 'இரக்கமிடு இறைவன்' என்ற சுற்றுமலை எழுதிய திருத்தந்தையார்? 2ஆம் அருளப்பர் சின்னப்பர்

இம்மாதத்திற்கான வினாக்கள் எரேமியாவின் நூல் 7ம் அதிகாரத்திலிருந்து 13ம் அதிகாரம் வரையுள்ள பகுதிகளிலிருந்து தொகுக்கப்படுகின்றன.

இப்பகுதிகள் யாவும் யூதாவிற்கும் எருசலேமிற்கும் எச்சரிக்கை தரும் இறைவாக்குகளாக இருக்கின்றன. இந்த மக்களின் வாழ்க்கை சீர்கெட்டதாக இருந்ததால் கடவுள் வெளிப்படுத்திய யாவும் இவர்கள் பட்டினியும் துயரத்தையும் அறிவையும் பற்றியே சொல்லப்பட்டன. மிகவும் கடுமையான கடவுளின் சினத்தைக் காட்டுகின்றமையாக அமைந்தன.

மக்கள்மேல் கடவுளின் சினம் மிக உச்சநிலையில் எழுவதற்கும் அதனால் அவர்களுக்குக் கரும் தண்டனையை அறிவிப்பதற்கும் காரணம் இறைவன் தண்டனையின் ஆண்டவர் என்பது அல்ல மாறாக அவர்களைப் புடமிட்டுத் திருத்தும் ஆண்டவர் என்பதே ஆகும். கடவுளுடைய பொறுமையின் எல்லைகளையும் தகர்த்துக்கொண்டு மக்களின் நெறிபிறழ்வுகள் இருந்துள்ளன.

தம் மக்கள்மேல் வரப்போகின்ற தீமைகளையும் தண்டனைகளையும் எரேமியா தன் வாயால் சொல்லவேண்டியிருந்தது. அதனால் அவர் துன்பப்பட்டார்; வேதனைப்பட்டார்.

எரேமியா மென்மையான அன்புள்ளம் கொண்டவர் என வேதநூல் பதிவுசெய்கிறது. வரப்போகின்ற துன்பங்களை எண்ணி வருந்திய இவர் துன்புற்ற இறைவாக்கினராக அடையாளப்படுத்தப்படுகின்றார்.

## இனி எமது வினாக்களுக்குள் வருவோம்.

01. இஸ்ராயேல் மக்கள் எவற்றைச் செய்தால் "இந்த இடத்தில் முன்பே உங்கள் மூதாதையருக்கு எக்காலத்திற்குமென்று கொடுத்துள்ள இந்த நாட்டில் உங்களைக் குடியிருக்கச் செய்வேன்" என்று ஆண்டவர் கூறுகின்றார்?
02. "உன் தலைமுடியை மழித்து எறிந்துவிடு. மொட்டைக் குன்றுகளில் நின்று ஒப்பாரி வை" - ஏன்?
03. "அரண்குழ் நகர்களுக்குப் போவோம். அங்கு சென்று மடிவோம். ஏனெனில் நம் கடவுளாகிய ஆண்டவர் நம்மை மடியும்படி விட்டுவிட்டார். நஞ்சு கலந்த நீரை நாம் குடிக்கச் செய்யும்." ஏன்?
04. "ஞானிகள் வெட்கமடைவர், திகிலூற்றுப் பிடிபுவர்." ஏன்?
05. "மலைகளைக் குறித்து அழுது புலம்புவோம். பாழ் வெளி மேச்சல் நிலத்தின் பொருட்டு ஒப்பாரி வைப்போம்." ஏன்?
06. ஆண்டவர் தம் ஆற்றலால், ஞானத்தால், கூர்மதியால் என்ன செய்தார்?
07. "ஆண்டவரே உம் சினத்திற்கு ஏற்ப அன்று, உம் நீதிக்கு ஏற்ப என்னைத் திருத்தியருளும்." இல்லையென்றால் என்னாகும்?
08. இரும்புச் சூளையாகிய எகிப்திலிருந்து யூதரின் மூதாதையரைக் கூட்டிக்கொண்டு வந்த நாளில் ஆண்டவர் கட்டளையிட்டது என்ன?
09. "என் வீட்டைப் புறக்கணித்தேன், என் உரிமைச்சொத்தைத் தள்ளிவிட்டேன்" என ஆண்டவர் முறையிடுகின்றார்."
- என் வீடு எது? - என் உரிமைச் சொத்து எது?
10. "எழுந்து பேராத்து ஆற்றுக்குச் செல்" என்று இறைவன் எரேமியாவுக்குக் கட்டளையிட்டார். பேராத்து என்ற ஆற்றின் மறுபெயர் என்ன?

மாணவர் மறையறிவுப் பகுதி இல. 126 இற்கான கேள்விகளுக்கு 19 பேர் விடையளித்திருந்தனர்.

## இவர்களுள் பரிசுக்குரியவராகத் தெரிவுசெய்யப்பட்ட அதிஸ்ரசாலி

அ. புளோறன்ஸ், கங்காணிதீவு, நானாட்டான்.

## பாராட்டுக்குரியவர்களாகத் தெரிவுசெய்யப்படும்

### 10 அதிஸ்ரசாலிகள்

1. ஜி. ஜீவறொமா, பரிசாரிகண்டல், முருங்கன்.
2. அ. ஆன் ஜெரோமி குரூஸ், தாழ்வாபு, மன்னார்.
3. ஜே. மனோஜ் பீரிஸ், மரியாள் வீதி, தாழ்வாபு.
4. ம. சுதர்சினி, உமநகரி, நானாட்டான்.
5. அ. நிவேதிக்கா, புதுக்கமம், உயிலங்குளம்.
6. யோ. மிரியம் டர்ஷிக்கா, நானாட்டான்.
7. அ. பத்திநாதன் (வதனா), வா. பெற்றான் கண்டல், அளவக்கை.
8. அ. லூடஸ் அனிஸ்ரா, பற்றிமா வீதி, மாதகல், யாழ்ப்பாணம்.
9. வி. ஆன் கில்லா, 5ம் வட்டாரம், விடத்தல்தீவு.
10. ச. கிஷோ ஷாஸினி, பொன்தீவுகண்டல், அளவக்கை.

## கொலையாளிகளும் அவர்கள்தான் .....

### 11ஆம் பக்கத் தொடர்ச்சி

#### செம்மணிப் புதைகுழிக்கு என்ன நடந்தது?

உண்மை வெளிவருவதற்கு நீதியான விசாரணை செய்யப்பட வேண்டும். நான் யாழ்ப்பாணத்தில் இருந்தபோது அங்கே செம்மணிப் புதைகுழியில் 500க்கும் மேற்பட்டவர்களை கொன்று புதைத்திருந்தார்கள். புதைகுழியில் உள்ள மனித உயிர்களைத் தோண்டிப் பாருங்கள் என்று நீதவான் உத்தரவிட அங்கே மூன்றே மூன்றுதான் காணப்பட்டது. ஏனையவை எங்கே போனது?

#### நாம் யாரையும் பழிவாங்கவில்லை

இப்படிப்பட்ட உண்மைகளை நாம் அறிந்தவர்களாக நம்முடைய சொந்தக் காரர்களுக்கு மட்டுமல்ல எம்மத்திலிருந்து காணாமற்போன அனைத்து மக்களுக்காகப் பாடுபட வேண்டும். நாட்டினுடைய சுபீட்சத்திற்காகவும், அதனுடைய வளர்ச்சிக்காகவும், அமைதிக்காகவும், நல்லினக்கத்திற்காகவும், ஒரு நல்ல தீர்வுக்காகவுமே நாம் இதைச் செய்கிறோமே தவிர நாம் யாரையும் பழிவாங்கவோ அல்லது குற்றம் சுமத்துவதற்கோ அல்ல.

இந்த நாட்டிலே நிலையான சமாதானம், நல்லினக்கம் ஏற்பட வேண்டும் என்றால் ஒரே வழி உண்மையைக் கண்டு பிடிப்பதுதான். உண்மையை எங்களுக்குச் சொல்லுங்கள். பொய்க்குப் பின்னால் சென்றுவிட்டு பொய்தான் உண்மை என்று சொல்லவில்லை பிரயோசனம் இல்லை. இரண்டாம் தரமான பதில்கள் எங்களுக்குத் தேவையில்லை. நம்பகத்தன்மையான விசாரணை நடத்தி நாங்கள் திருப்திகொள்ளும் அளவுக்கு உங்களுடைய பிள்ளைகளுக்கு இதுதான் நடந்தது, நான்தான் கொண்டு சென்றேன் என்று சொல்ல வேண்டும்.

#### குற்றம் செய்தவர்கள் சொல்ல வேண்டும்

அதைச் சொல்லக் கூடியதாக இருந்ததால் தான் தென்னாபிரிக்காவில் நடந்ததைப்போல ஒரு நல்லினக்கம் ஏற்படும். தென்னாபிரிக்காவில் குற்றங்களைப் புரிந்தவர்கள், மக்களின் உயிர்களைப் பறித்தவர்கள் ஊடகங்கள் முன் தங்களின் பிழைகளைச் சொல்லி அழுது வெளிப்படுத்தினார்கள். அதைக் கேட்டுக்கொண்டிருந்த பாதிக்கப்பட்டவர்களின் உறவினர்கள் அழுது புலம்பினார்கள். இதன்வழியாகத்தான் தென்னாபிரிக்காவில் நல்லினக்கம் ஏற்பட்டது.

இந்த நாடு உண்மையின் பக்கம் திரும்பி சமாதானத்தையும் நல்லினக்கத்தையும் ஏற்படுத்த வேண்டும். அவ்வாறு இருந்தால்தான் நாம் எல்லோரும் கைகளைக்கொடுத்து நின்று இந்த நாட்டை வளர்த்தெடுக்க முடியும்.

உண்மைக்காகத்தான் நாங்கள் இவ்வாறு செய்கிறோம். ஆகவே இவ்வாறு ஒரு உயர்ந்த நோக்கத்தோடு இதைச் செய்வதற்கு முன்வர வேண்டும் என்று கேட்டுக்கொள்கிறேன். என்றார்.

## திருத்தந்தையர்களின் உருவங்கள் .....

### 1ஆம் பக்கத் தொடர்ச்சி

இரண்டாம் வத்திக்கான் சங்கத்தை 1962ஆம் ஆண்டு ஒக்டோபர் மாதம் தொடங்கி திருச்சபையின் புத்துணர்வை கொணர்ந்த திருத்தந்தை 23ஆம் அருளப்பர் அவர்கள், "நல்ல திருத்தந்தை அருளப்பர்" என்று மக்களால் புகழப்பட்டு 1963ஆம் ஆண்டு யூன் 3ஆம் திகதி இறைவனடி சேர்ந்தார்.

கத்தோலிக்க திரு அவையை மூன்றாவது மிலேனியத்திற்குள் அழைத்துவந்த திருத்தந்தை 2ஆம் அருள் சின்னப்பர் அவர்கள் வேறு எந்தத் திருத்தந்தையும் மேற்கொள்ளாத அளவு திருப்பயணங்களை உலகெங்கும் மேற்கொண்டு மக்களை, குறிப்பாக இளையோரை பெருமளவில் கவர்ந்தவர். 15 இலட்சம் என்ற எண்ணிக்கையில் அச்சிடப்பட்ட திருத்தந்தை 2ஆம் அருள் சின்னப்பரின் தூய்மை முத்திரைகள் வத்திக்கானிலும், போலந்து நாட்டிலும் ஒரே நேரத்தில் வெளியிடப்பட்டன.

### மாட்டு வண்டிகளில் .....

#### 1ஆம் பக்கத் தொடர்ச்சி

"எமது நண்பர்கள் சிலர் மாட்டுவண்டிகளில் மடுத் தேவாலயத்திற்குச் செல்லவேண்டுமென்று ஆசைப்பட்டனர். இந்நிலையில் இப்பயணத்தை நாம் மேற்கொண்டுள்ளோம். புத்தளம், நொச்சியாகம், ஓயாமடு, செட்டிசுளம், மடு வீதி ஊடாக மடுத் தேவாலயத்திற்கு செல்வதற்கு உத்தேசித்துள்ளோம். இப்பயணத்திற்கு சுமார் 15 நாட்கள் செல்லலாமென்று எதிர்பார்க்கிறோம். எமது பயணத்தின் மொத்தத் தூரம் 500 கிலோ மீற்றருக்கும் அதிகமாகும். தற்போது காட்பட்ட வீதி இருப்பதால் எமது பயணத்திற்கு இலகுவாக உள்ளது" என மடு தேவாலயத்திற்கான பயணத்தை மேற்கொண்டுள்ள சீட அபேர்தன் (வயது 53) என்பவர் தெரிவித்தார்.

#### முள்ளிவாய்க்காலில் நடந்தது .....

#### 4ஆம் பக்கத் தொடர்ச்சி

போராட்டத்தில் மன்னார் மறைமாவட்ட ஆயர் இரா. யோசேப்பு ஆண்டகை, தமிழ்த் தேசியக் கூட்டமைப்பின் நாடாளுமன்ற உறுப்பினர்களான செல்வம் அடைக்கலநாதன், வினோநோக ராதலிங்கம், சுரேஷ் பிரேமச்சந்திரன், ஈ. சரவணபவன் மற்றும் வடமாகாண சபையின் அமைச்சர்களான குருகுலராஜா, டென்ஸ்வரன், சத்தியலிங்கம், மாகாண சபை உறுப்பினர்களான சர்வேஸ்வரன், அய்யு அஸ்மின், ஞானசீலன் குணசீலன், பிரிமுஸ் சிராய்வா, ரவிகரன், அரியரட்ணம், பா.கஜதீபன், கிழக்கு மாகாண சபை உறுப்பினர் பாஸ்கரா உட்பட பல அரசியல் பிரமுகர்கள் கலந்துகொண்டனர். யாழ்ப்பாண மாவட்டத்தில் இருந்தும் சில அருட்தந்தையர்கள் மற்றும் மனித உரிமை ஆர்வலர்கள் இந்நிகழ்வில் பங்கெடுத்தனர்.

**ஆக்கங்களை எதிர்பார்க்கின்றோம்**  
காலத்திற்கு பொருத்தமான ஆக்கங்களை சுருக்கமாகவும், இறுக்கமாகவும் மன்னாவிற்கு எழுதி அனுப்பங்கள். தரம்கண்டு பிரசுரிப்போம் - பதிப்பாசிரியர்

**மன்னாவுக்கு பணம் அனுப்பும் விபரம்**  
வங்கியின் பெயர் : Hatton National Bank Ltd, Mannar.  
பணம் பெறுபவர் பெயர் : The Editor, MANNA  
வங்கிக் கணக்கு இலக்கம் : S/A No. 020020029782

**மன்னாவை உடனடியாக விநியோகியங்கள்**

அன்பான மன்னா விநியோகஸ்தர்களே, உங்கள் கைக்கு மன்னா பத்திரிகை கிடைத்ததும் உடனடியாகவே அவற்றை உரியவர்களுக்கு வழங்குங்கள். சில விநியோகஸ்தர்கள் மன்னாவை காலதாமதமாகக் கொடுப்பதாக அறிகின்றோம். பங்கு மட்டத்தில் அல்லது வலய மட்டத்தில் பொறுப்பாக இருக்கும் பங்குத்தந்தையர்கள், அருட்சகோதரிகள், அல்லது பொதுநிலைப் பணியாளர்களும் இது விடயத்தில் அக்கறை செலுத்துமாறு கேட்டுக்கொள்கிறோம்.

உங்கள் கைக்கு பத்திரிகை கிடைத்ததும் உடனடியாக அவற்றை உரிய விநியோகஸ்தரிடம் ஒப்படைக்குமாறு அன்போடு கேட்டுக்கொள்கிறோம். - பதிப்பாசிரியர்

# விவிலியக் குறுக்கெழுத்துப்போட்டி இல. 141

சீராக் 41 முதல் 51 வரை - பாடக் 1 - 6 முடிவு

உங்கள் விடைகளை மே மாதம் 15ஆம் திகதிக்கு முன்னர் அனுப்பிவைக்கவும். சரியான விடைகளை எழுதிய மூன்று அதிர்சரவர்களுக்கு பரிசுத்தொகைகள் அனுப்பிவைக்கப்படும். பாராட்டுப்பெறும் 50 பேருடைய பெயர் விபரங்கள் மன்னாவில் பிரசுரிக்கப்படும்.  
(பதிப்பாசிரியர்)

01						02		03
	04							05 06
		07	08					09
		10	11					12 13
		14						
		15						
		16		17				
18	19	20						
21			22	23				
24			25					26

உங்கள் விடைகளை, குறுக்கெழுத்துப் போட்டி, மன்னா பத்திரிகை அலுவலகம், கலையருவி, இல. 116/3, சென். ஜோசப் வீதி, பெற்றா, மன்னார் என்ற முகவரிக்கு அனுப்பவும்.

(— என்ற அடையாளம் சுட்டி நிற்பது முழு இறைவார்த்தையின் இடைச்சொற்கள் என்பதை கவனத்தில் கொள்ளவும்)

## இடமிருந்து வலம்

- இந்தத் தீய்ப்பை எல்லா மனிதருக்கும் ..... விதித்துள்ளார்.
- ..... கடந்துசென்று அதைக் கண்டுபிடித்தவர் யார்?
- அதன் பின்னர் ..... மண்ணிலகில் தோன்றிற்று.
- ..... ஏன் உன்னத இறைவனின் விருப்பத்தை ஏற்க மறுக்கிறாய்?
- நீரே என் பாதுகாவலரும் துணைவரும் .....
- தலைப்பாகைமீது ..... இருந்தது.
- பொன், வெள்ளி, ..... ஆகியவற்றால் செய்யப்பட்ட தெய்வச் சிலைகளை மனிதர் பாபிலோனில் தோளில் சுமந்துசெல்லக் காண்பீர்கள்.

## இருட்டுக்குள் இருந்து ஆட்சிபுரியும் .....

### 3ஆம் பக்கத் தொடர்ச்சி

ஆகவேதான் இந்த நாடு முன்னேற வேண்டுமாக இருந்தால் சர்வதேச விசாரணை இன்றியமையாததாகும். ஆனால் ஆட்சியாளர்கள் இருட்டுக்குள் இருந்துகொண்டே ஆட்சிபுரிய நினைக்கின்றனர். இதனொட்டிப் பிள்ளைத்திக்கு எழுதிய கடிதத்தில், “உங்களை இருட்டுக்குள் வைத்திருக்கின்றனர். நீங்கள் வெளிச்சத்திற்கு வந்தாலே நாட்டை முன்னேற்ற முடியும். புதிய பாதையில் கொண்டுசெல்ல முடியும்” என நான் தெரிவித்திருந்தேன்.

இதற்கான நியாயத்தையும் நான் காட்டியே எழுதியுள்ளேன். ஆனாலும் அதே இருட்டிலேயே அவர்கள் தற்போதும் இருக்கின்றார்கள். அவ்வாறே மக்களை ஆளலாம் எனவும் எண்ணுவதுடன் மக்களைப் பொய்மையில் அழைத்துச்சென்று தென்னிலங்கை மக்களை அறியாமையில் வைத்துள்ளனர்.

இங்குவரும் அரசாங்கத்திற்குச் சார்பான பத்திரிகைகள் எல்லாம் பொய்களையே சொல்கின்றன. இதன் காரணமாக தென்னிலங்கை மக்கள் எல்லாம் ஏமாற்றப்பட்டவர்களாக, உண்மை என்றால் என்ன என்று தெரியாமல் இருட்டுக்குள் இருந்து தவிர்கொண்டிருக்கின்றார்களேயொழிய இந்த நாட்டை முன்னேற்றுவோ வழிநடத்தவோ முடியாமல் உள்ளது.

இதனால்தான் இத்தனை பிரச்சினைகளும் நம்மிடத்தில் உள்ளன. ஆகவேதான் பக்கசார்பற்ற நம்பகத்தன்மையான சர்வதேச விசாரணை தேவை என அழுத்தம் கொடுக்கப்படுகிறது.

எனினும் சர்வதேச மேற்பார்வையோடு விசாரணை மேற்கொள்ளப்படும் என்ற அர்த்தத்திலேயே தற்போது எம்முன்னால் வைக்கப்படவுள்ள ஜெனீவா பிரேரணை அமைந்துள்ளது. ஆயினும் இது போதாது. இது எங்களுக்குத் தேவையும் இல்லை.

போர்க்காலத்தில் சர்வதேச போர்க் குற்றங்கள் எனச் சொல்லப்படும் கொத்துக்குண்டுகள், இராசாயணக் குண்டுகளை பயன்படுத்தியுள்ளனர். அத்துடன் ஒரு இடத்தில் வெடித்து பல இடத்திற்கு பரந்து. கூடிய தீமைகளைத் தரக்கூடிய குண்டுகள் பயன்படுத்தப்பட்டுள்ளன.

ஆனால் அவர்கள் கொன்று சாதாரண மக்களையே. யுத்த குணியப் பிரதேசத்தில் யாரையும் சுடக்கூடாது. ஆனால் சனல் 4 காட்டிய காணொளியில் உள்ளது என்ன? அந்த இடத்தில்தான் அனைத்துக் குண்டுகளும் போடப்பட்டன. அப்போது மக்கள் படும் பாட்டைப் பார்க்க முடிகின்றது.

அதனைப் பார்த்தால் இவ்வாறு செய்யவர்கள் மனிதர்கள்தானா என கண்ணீர்விட வேண்டியுள்ளது. இந்தக் காணொளியை நான் பார்த்துக்கொண்டிருந்தபோது ஒருவர் என்னிடம் தொலைபேசியில் தொடர்புகொண்டு, “இராசாயணக் குண்டுகளை இராணுவம் பாவித்தது என்று நீங்கள் சொன்னீர்களா? இது விடயமாகக் கொழும்பில் பிரஸ்தாபிக்கப்பட்டுள்ளது” என்றார். “ஓம் நான் சொன்னேன்” என்று உடனே கூறினேன். அதுமட்டுமல்ல அவர்கள் செய்த அனைத்துக் காரியங்களும் சர்வதேச சட்டங்களுக்கு மாறானதாகவும் போர் குற்றங்களாகவும் செய்து குவித்தார்கள்.

- ..... மீது பேரார்வம் கொண்டேன்.
- கோவில்லில் எழும் புகையினால் அவற்றின் ..... கறுத்துவிடுகின்றன.

## வலமிருந்து இடம்

- அவர்களின் ..... என்றும் நிலைத்தோங்கும்.
- மன்றாட்டுக்குரிய ..... உடை அணிந்துள்ளேன்.
- ஆயினும் அவற்றின்மீதுள்ள துருவை யாராவது அகற்றினாலன்றி அவை ஒளி .....
- ஆண்டவர் தம் குரலை ..... கேட்கச்செய்தார்.
- சினத்தின் காலத்தில் ..... செய்தார்.
- உமது ..... எங்களைவிட்டு நீங்கட்டும்.
- உன் அழிவுகண்டு இன்புற்றுபோல, தன் ..... நிலைகண்டு அது பெருந்துயர் அடையும்.
- வேற்று நாட்டில் நீ ..... அடைந்து வருவது ஏன்?

## மேலிருந்து கீழ்

- ..... பெரிய பொற் புதையல்களைவிட உனக்கு அது நிலைத்து நிற்கும்.
- பாவிகளின் ..... அருவருப்புக்குரிய மக்களாவர்.
- ஒளிரும் ..... அனைத்தையும் காண்கின்றனர்.
- அவர்தம் முடிவுகளைச் செயல்படுத்த ..... விரைகின்றனர்.
- என் ..... நேரிய வழியில் சென்றன.
- எனவே அவற்றைத் ..... என ஒருவர் எண்ணுவோ இழைக்கவோ கூடாது.
- வெள்ளித்தோட்டத்தில் வைக்கப்படும் ..... காவல் புரிவதில்லை.

## கீழிருந்து மேல்

- ஏனெனில் என் ..... உங்களோடு இருக்கிறார்.
- இறைவாக்கிகள் எலியா ..... போல் எழுந்தார்.
- ..... பல மக்களினங்களுக்குக் குலமுதல்வராய்த் திகழ்ந்தார்.
- மனிதர் பயன்படுத்தும் ..... உடைந்துவிட்டால், அது ஒன்றுக்கும் உதவாது.
- அவருடைய ..... நம்முடன் என்றும் இருப்பதாக.
- ..... நாட்டில் அதைக் கண்டவர் எவருமில்லை.
- ..... தங்கள் குரல்களால் அவரைப் புகழ்ந்தார்கள்.
- கடவுளிடமிருந்து வரும் நீதியை ஆடையாகப் புனைந்து .....

## உன்னதரின் உயிர்ப்பு .....

### 12ஆம் பக்கத் தொடர்ச்சி

எனவேதான் இயேசுவின் அர்ப்பண வாழ்வின் முழுமையாக, உச்சநிலையாகச் சிலுவை திகழ்கின்றது. சிலுவையில் தொங்கும் இயேசு தந்தையால் கைவிடப்பட்ட மகனாகக் காணப்படுகின்றார். எனினும் உறுதிக்கொண்டவராய் “தந்தையே உம் கையில் என் உயிரை ஒப்படைக்கிறேன்” என்று கூறிய தமது அர்ப்பணத்தின் நிறைவை எட்டுகின்றார். அர்ப்பணத்தின் நிறைவில்தான் இயேசு தமது மனிதத்தன்மையின் முழுமை நிலையை அடைகின்றார். மனிதத்தன்மையின் முழுமையே இறைத்தன்மையின் ஆரம்பம். இதுவே மாபெரும் வெற்றி. அர்ப்பணத்தின் நிறைவே உயிர்ப்பு!

மேலோட்டமாகப் பார்ப்பவர்களுக்கு இயேசுவின் மரணம் ஒரு தோல்வி. ஆனால் அர்ப்பணத்தின் ஆழத்தில் நின்று பார்ப்பவர்களுக்கு இயேசுவின் மரணம் ஒரு வெற்றி! இயேசுவின் சிலுவையே அவருக்கு உயிர்ப்பு! அவமானமே மகிமை! புறக்கணிப்பே புகழாரம்! இம்மண்ணும், மாந்தர்களும் நல்லகமைப்பாளராக வாழ்வது இயக்குனர் அருட்திரு. எம். ஜெயபாலன் அடிகளார் செயலாற்றினார். கோமரசன்குளம் பங்குத்தந்தை அருட்திரு. ஏ. செபமாவை அடிகளார் வழிபாட்டு ஒழுங்குகளை மேற்கொண்டிருந்தார். இப்பாதயாத்திரை நிகழ்வுக்கு பல்வேறு வழிகளில் உதவிபுரிந்த குருக்கள், துறவியர், தன்னார்வத் தொண்டர்கள், பொதுமக்கள் அனைவருக்கும் எம். ஜெயபாலன் அடிகளார் நன்றிகளைத் தெரிவிக்கின்றார்.

நன்றி : தோழன் - அருட்பணி. என். ஜான் டெமசீன்.

## கோமரசன்குளம் கல்வாரி .....

### 3ஆம் பக்கத் தொடர்ச்சி

தொடர்ந்து மன்னார் மறைமாவட்ட ஆயர் இராயப்பு யோசேப்பு ஆண்டகையின் தலைமையில் கூட்டுத் திருப்பலி ஒப்புக் கொடுக்கப்பட்டது. பாதயாத்திரையின் பிரதான ஒழுங்கமைப்பாளராக வாழ்வது இயக்குனர் அருட்திரு. எம். ஜெயபாலன் அடிகளார் செயலாற்றினார். கோமரசன்குளம் பங்குத்தந்தை அருட்திரு. ஏ. செபமாவை அடிகளார் வழிபாட்டு ஒழுங்குகளை மேற்கொண்டிருந்தார். இப்பாதயாத்திரை நிகழ்வுக்கு பல்வேறு வழிகளில் உதவிபுரிந்த குருக்கள், துறவியர், தன்னார்வத் தொண்டர்கள், பொதுமக்கள் அனைவருக்கும் எம். ஜெயபாலன் அடிகளார் நன்றிகளைத் தெரிவிக்கின்றார்.

## மனித உரிமை ஆர்வலர்கள் .....

### 3ஆம் பக்கத்தொடர்ச்சி

இலங்கை இராணுவ அதிகாரிகளால் கீழ்த்திசெல்லப்பட்ட மனித உரிமைப் பெண் நடவடிக்கையாளர் மற்றும் அவரின் 13 வயது மகள் குறித்து தர்மபுரம் பகுதிக்கு விசாரிக்கச் சென்றபோதே இவர்கள் கைதுசெய்யப்பட்டனர்.

பயங்கரவாதத் தடுப்பு விசாரணைக்குழுப் பொலிசாரே இவர்களைக் கைதுசெய்து கொழும்புக்குமேல் விசாரணைக்காக அழைத்துச்சென்றனர். தொடர்ந்தும் அவர்கள் பயங்கரவாதத் தடுப்பு விசாரணைக்குழுவினரால் நாலாம் மாடியில் தடுத்துவைக்கப்பட்டு விசாரிக்கப்பட்ட பின்னர் கடந்த மார்ச் 18ஆம் திகதி விடுதலைசெய்யப்பட்டனர். இவர்களின் கைது தமீழ் மக்கள் மத்தியில் அதிர்ச்சியை ஏற்படுத்தியிருந்தது. உலகளாவிய ரீதியில் மனித உரிமை அமைப்புகள் இக்கைது குறித்து தமது கரிசனம் வெளிப்படுத்தினர்.

## விவிலியக் குறுக்கெழுத்துப் போட்டி இல. 139ல்

சரியான விடைகளை அனுப்பியவர்களில்

பரிசுபெறும் மூன்று அதிர்சரவரிகள்:

முதலாம் பரிசு:

ஜெ. பிரஷ்டா,

இல.80/4, ரகுபாக்கம், வேப்பங்குளம், வவுனியா.

இரண்டாம் பரிசு:

வி. மேரி கலிஸ்தா,

5ம் வட்டாரம், விடத்தல்தீவு. கள்ளப்பாடு தெற்கு, முல்லைத்தீவு.

மூன்றாம் பரிசு:

ச. மேரி அஞ்சலா,

விடைகளை எழுதி அனுப்பியவர்கள் 197 பேர். சரியான விடைகளை எழுதியோர் 192 பேர்.

## விவிலியக் குறுக்கெழுத்துப் போட்டி இல. 139ல்

சரியான விடைகளை அனுப்பியவர்களில்

பாராட்டுப் பெறும் போட்டியாளர்கள்

- வி. யூடித். ஆண்டான் செட்டிவேளி, அளவக்கை.
- திருமதி. பி.வி.சி. பேரின்ப நாயகம், ஆஸ்பத்திரி வீதி, மன்னார்.
- செல்வப்பதல்வன், 4ம் குறுக்குத்தெரு, இல-18, பருத்தித்துறை.
- செ. யூடித் வினுஷா, 3ம் வட்டாரம், கடற்கரைவீதி, பேசாலை.
- அ. மரிஸ்ட்ரெலா, குஞ்சுக்குளம், மடுறோட்.
- மே.பி.றோ. கிறிஸ்தோபர், 18 கோயில்க்கு ஒழுங்கு, யாழ்ப்பாணம்.
- ம. சுதர்சன், உமனகரி, நானாட்டான்.
- திருமதி. கே. சொலமன், வ/கற்பபுரம் அ.த.க. பாடசாலை.
- செ. இரத்தினம் துரம், மரியான் வீதி, தாழ்ப்பாடு.
- திருமதி. ரஜினி எட்டன், ஆ.சதுக்கம், உவம்மலை, திருகோணமலை.
- கு. நொசானி, கீளியன்குடியிருப்பு, தலைமன்னார்.
- ம. சகாய டெனிஸ் (விவிலியா), தலைமன்னார் பியர்.
- திருமதி.பி.மரியநாயகம் லெம்பேட், இல-34/4, சின்னக்கடை, மன்னார்.
- செ. மேரி கௌசிகா, தி.கு.க.ம, 121 பிரதானவீதி, யாழ்ப்பாணம்.
- நி. மரியம்மா பிரிஸ், 8ம் வட்டாரம், வங்ககலை.
- எல். தர்ஷினி பொல், 4ம் வட்டாரம், வங்ககலை.
- இ.இ.மெட்ரா நிறைவினி, பெரியபண்டிவிச்சான், மடுக்கோவில் மடு.
- எஸ். நோயல் கிறிஸ்தோபர், மாவட்ட நீதிமன்றம், மன்னார்.
- ய. சஜிந்தினி, ஆவணம், நானாட்டான்.
- எஸ். சி. ஜெகஜீவன் நோசர், பள்ளிமுனை, மன்னார்.
- மே.மேரி ஜெசில்லா, இல-29B, 2ம்.கு, பாசையூர், யாழ்ப்பாணம்.
- த. பிறேவியன் பறுணாந்து, அரிப்பு கிழக்கு, அரிப்பு.
- என். நிஸ்மன், ஜோசவாஸ்தகர், தோட்டவெளி, மன்னார்.
- எஸ். மேரி டொனிற்றா சில்வா, கற்கிடந்தகுளம், முருங்கன்.
- என். நிவேதிக்கா, சின்னப்புன்னச்சி, பொற்கேணி, சிலாவத்துறை.
- அகுஸ்தீன் இசைக்கியேல், ஜோசவாஸ்தகர், தோட்டவெளி.
- கி. அபிஷன் குருஸ், தாழ்ப்பாடு, மன்னார்.
- தே. ஆன் ஜீவனா, சிறுக்கண்டல், முருங்கன்.
- எ. ரி. நிலா, ஆத்திக்குழி, அளவக்கை.
- திருமதி. பெஷாற், பெரியகுஞ்சுக்குளம், மடுறோட்.
- திருமதி. ஞா. சுகீந்தா லெம்பேட், அரிப்பு கிழக்கு, முத்தரிப்புத்துறை.
- யே. அனோஜன் பிரிஸ், கொவ்வங்குளம், நானாட்டான்.
- அ. புளோறன்ஸ், கங்காணித்து, நானாட்டான்.
- றொ. இலோன்சியா, 4ம் வட்டாரம், பேசாலை.
- எஸ். பெனிற்றா, பள்ளமடு, விடத்தல்தீவு.
- ஜே. தயாநிதி, குஞ்சுக்குளம், மடுறோட்.
- திருமதி. ரி. எஸ். லிலாவதி, இல - 76/100, சாந்திபுரம், மன்னார்.
- பி. நவரட்ணம், இல.150, ஒல்லிமோட்டை, மன்னார்.
- யோ. டனியா, 4ம் வட்டாரம், மண்டைதீவு.
- அ. செபஸ்தியாப்பிள்ளை, சாளம்பன், ஆண்டாங்குளம், மன்னார்.
- ச. அன்ரன்றா பியந்தி, பொன்நீலக்கண்டல், அளவக்கை.
- அன்ரனி நோசர், அருள்புரணி, தேவன்பிட்டி, மன்னார்.
- தே. ஜீவயதூர்சனா, பரிசாரிக்கண்டல், முருங்கன்.
- கொ. ஆன்சிக்கா குருஸ், 6ம் வட்டாரம், வங்ககலை.
- நே. நந்தினி சில்வா, பெரியபண்டிவிச்சான், மடுக்கோவில், மடு.
- பா. மேரி சுகந்தினி, நித்தாவத்தகை, கரணவாய் கிழக்கு, கரவெட்டி.
- ஜே. ரஜீஸ் ரெனோஷா, பாலைக்குழி, நானாட்டான்.
- செ. அரிய மலர், சாளம்பன், ஆண்டாங்குளம்.
- ம. விசுவாசம் லெம்பேட், பாடசாலைவீதி, பெரிய பண்டிவிச்சான்.
- வி. அ. மேரி பிரிய தர்சினி, வட்டாரம், யூங்குடுதீவு.

## இல.139 இற்கான சரியான விடைகள்

வை <sup>14</sup>	க	றை	யி	ல்	யி	டை	ல	ல்	ச <sup>11</sup>
ல	டி	க <sup>22</sup>	க்	வு	ச <sup>16</sup>	ண	ல்	யி	ம
க <sup>17</sup>	ண்	ற	ய்	யா	ணை	பி <sup>10</sup>	ம்	து <sup>1</sup>	வெ <sup>17</sup>
மு <sup>10</sup>	டு	ப	வ	ர்	ன்	யி	தி <sup>18</sup>	ம் <sup>2</sup>	ளி
லி	ம <sup>19</sup>	ணை	வி	யி	*	ல்	ட	னி	யெ
ப	த	ண	ன்	உ <sup>13</sup>	ப	பு <sup>15</sup>	ர்	த	ங்
ன்	கு	மு	அ <sup>15</sup>	மு	ன்	ரி	வ	ய	கு <sup>13</sup>
ணி	ரா	பி	ம்	சா <sup>14</sup>	ம்	க்	ங்	தி <sup>16</sup>	ம்
ண்	*	வா <sup>15</sup>	யி	ல்	நி <sup>19</sup>	றை	வா	ன்	ண
பெ <sup>12</sup>	று	த	ல்	ன்	ரி	ய	கை	ங்	ம <sup>12</sup>

விவிலியக் குறுக்கெழுத்துப்போட்டி இல.140ற்கான முடிவுகளை 2014ம் ஆண்டு மே மாத மன்னாவில் எதிர்பாருங்கள்.

## சுற்றிவளைப்புக்கள், பொதுமக்கள் .....

### 7ஆம் பக்கத் தொடர்ச்சி

யாழ்ப்புணர் கத்தோலிக்க மறைமாவட்ட நீதி சமாதான ஆணைக்குழு இதுபோன்ற சுற்றிவளைப்புக்களையும், கைதுகளையும் உடன் நிறுத்தி மக்கள் அமைதியாக வாழ வழிசெய்ய சம்பந்தப்பட்டவர்களை வலியுறுத்திக் கேட்டுக்கொள்கிறது. காணாமல்போனோர் விடயத்திற்கும் பயங்கரவாதத்திற்கும் எதுவித முகாந்திரமுமின்றி முடிச்சுப்போடப்படுவதையும் நாம் வன்மையாகக் கண்டிக்கின்றோம். அத்துடன் காணாமல்போன தமது உறவுகளைக் கண்டுபிடித்துத்தருமாறு அமைதியான வழியில் கோருவது அவர்களது உரிமையென்பதையும் வலியுறுத்துகிறோம்.



# நவகாத நனைவுகள்



## 01ம் ஆண்டு நனைவஞ்சல்

மலர்வு  
27  
05  
1957



உதிர்வு  
29  
04  
2013

**திரு. சூ. பெக்மாஸ் பிள்ளை**  
(பேசாலை)

அன்பின் வடிவமே அப்பா! அரவணைக்கும் தெய்வமும் அப்பா! ஓராண்டு அதற்குள் ஓடியே மறைந்துவிட்டதோ? இல்லற வாழ்வின் இன்கவைக் கணிகள் நான்கு பெற்றீர் நல்லறத்தின் நயமான வெள்ளி விழாவும் கணீர் பொல்லாங்கின்றி வாழ்வீர் என நினைத்தோம் காலன் அவனும் உம்மைக் கவர்ந்து சென்றனோ? வளர்கலை மன்றத்தின் மூத்த உறுப்பினராய்த் திகழ்ந்தீர் இனசனர் இன்ப துன்பங்களில் இதமாய்ப் பங்குகொண்டீர். ஐம்பத்தாறு அகவை போதுமென்று இறையிடம் சென்றீரோ? ஆண்டுகள் பல சென்றாலும் நினைவுகள் என்றும் நீங்காதே! நித்திய இளைப்பாற்றிக்காக இறைவனை இரஞ்சுகின்றோம். உம் பிரிவால் துயரமும் : அன்பு மனைவி, அருமைப் பிள்ளைகள், மருமக்கள், பேரப்பிள்ளைகள், உற்றார் உறவினர், நண்பர்கள்.

## 01ம் ஆண்டு நனைவஞ்சல்

மலர்வு  
05  
12  
1951



உதிர்வு  
26  
04  
2013

**திரு. அந்தோனி எரில் றுவ்வல்**  
(பேசாலை)

அப்பா! ஓய்வில்லாமல் மனம் உங்களைத் தேடுகின்றது. வாழ்ந்துவிட்ட நாட்களைத் தினம் நாடுகின்றது. கனவாகிப் போனதே வாழ்வு .... எண்ணி எண்ணி கதிகலங்கி பேதலித்து நிற்கின்றோம் நாம். படுக்கையில் வீழ்ந்த ஓராண்டு முழுவதும் நம்பிக்கையில் நாம் வாழ்ந்திருந்தோம். ஆனால் ..... எல்லாம் பொய்யாகி..... இறப்பு மெய்யாகி ..... எண்ணங்கள் சிதைந்து ..... ஏங்கி நிற்க ..... ஓராண்டும் ..... ஓடி மறைந்துவிட்டதுவே ..... காலங்கள் ஓட்டும் ... கோலங்கள் மாறும் ..... உங்கள் நினைவோ .... என்றும் மாறவே மாறாது. இறைவா! நித்திய இளைப்பாற்றியை வழங்கியருளும். உம் பிரிவால் துயரமும் : மனைவி, பிள்ளைகள், மருமக்கள், பேரப்பிள்ளைகள், சகோதரர்கள் அனைத்து உறவுகள் மற்றும் நண்பர்கள்.

## 07ஆம், 09ஆம் ஆண்டு நனைவஞ்சல்கள்




**திருமதி. மதலேனாப்பிள்ளை** (குமாரச்சி)  
**திரு. பெ. பாலசுந்தரம்** (பாலசீங்கம்)  
(இத்திக்கண்டல், அடம்பன்.)

மலர்வு : 22 - 08 - 1946  
உதிர்வு : 10 - 04 - 2006  
மலர்வு : 15 - 03 - 1941  
உதிர்வு : 04 - 11 - 2004  
**“வாழ்வு மாறுபடுகிறதே அன்றி அழிக்கப்படுவதில்லை”**  
பெற்றோர் எனும் சொல்லுக்குப் பெருமீதமாய் அர்த்தம் சேர்த்து பேரும் புகழ்மூடன் வாழ்ந்து பிள்ளைகள் எம்மை ஆளக்கூடக்கூடாது. பெருமையில்லா வாழ்விலே பெருமீதம் கொண்டு பொறுமையின் பொக்கிஷமாய் பூலோகத்தில் பூத்திருந்து பரலோகத்தில் எமக்காய்ப் பரிந்துரைக்க பரமனிடம் சென்றீரோ? உம் பிரிவால் துயரமும் : பிள்ளைகள், மருமக்கள், பேரப்பிள்ளைகள். தகவல் : ஏ. செல்வேந்திரன், நானாட்டான்.

## 06ம் ஆண்டு நனைவஞ்சல்

மலர்வு  
09  
02  
1929



உதிர்வு  
15  
04  
2008

**திரு. நா. குமாரசீங்கம்**

இளைப்பாறிய ஆசிரியர்,  
பாலைக்குழி, அடம்பன்

“உயிர்ப்பும் உயிரும் நானே. என்னில் விசுவாசம் கொள்பவன் இறப்பினும் உயிர் வாழ்வான்”  
உடலால் எம்மைப் பிரிந்தாலும், உள்ளத்தாலும், உணர்வுகளாலும் என்றுமே எம்முடன் வாழ்கிறீர்கள். கண்களில் கண்ணீர் முத்துக்களுடன் கலங்கி நிற்கின்றோம். உங்கள் பிரிவால் துயரமும், அன்பு மனைவி, பிள்ளைகள், மருமக்கள், பேரப்பிள்ளைகள்.

## 04ம் மாத நனைவஞ்சல்

மலர்வு  
19  
04  
1949



உதிர்வு  
26  
12  
2013

**திருமதி. தா. அந்தோனியா (மீலாமீனா)**  
(சிறுத்தோப்பு, பேசாலை)

“உயிர்ப்பும் உயிரும் நானே. என்னில் விசுவாசம் கொள்பவன் இறப்பினும் உயிர் வாழ்வான்”  
இவர் திரு. ஜே. தாவிது (இளைப்பாறிய அதிபர்) அவர்களின் அன்பு மனைவியும், எஸ். பி. சுசந்தி, எச். எம். வசந்தி, எஸ். இ. ஜெயந்தி, ஏ. கே. ஆனந்தி, எம். சகிலா ஆகியோரின் அன்புத்தாயாரும், எஸ். சகாயநாதன், பி. கென்றி, வை. செலஸீன், எஸ். அருள்சீலன், ஏ. மைக்கல் சாள்ஸ் ஆகியோரின் அன்பு மாமியாரும், திருமதி. எ. பி. எட்டா, எட்மன்ராஜ், எவின்ரன், அஜந்தன், டி. லக்ஷ்மி, நிதர்சன், ஜோய்சன், தனுசன், சுரேக்கா, சவேதா, அபிசேகா ஆகியோரின் பாட்டியும், எல்சாவின் பூட்டியும் ஆவார். இவரின் ஆன்மா ஆண்டவரின் அருகில் அமைதியடைய மன்றாடுவோமாக. இவரின் பிரிவால் துயரமும் : கணவர், பிள்ளைகள், மற்றும் குடும்பத்தினர்.

## அதிர்வுகள் .....

**10ஆம் பக்கத் தொடர்ச்சி**  
ஆணவம் அறிவை மயக்கி மழுங்கடித்து விடுகிறது என்பது எந்தளவிற்குச் சரியான அனுமானம் என்பது இக்கதையில் இருந்து தெளிவாகிறது. “நம்மிடம் ஏதோ இருக்கிறது என்பது நம்பிக்கை, நம்மிடம் எதுவும் இல்லை என்பது அவநம்பிக்கை, நம்மிடம் இல்லாதது எதுவுமில்லை என்பது ஆணவம்” எனக் கூறுகிறார்கள். ஆணவத்தின் - ‘தான் என்ற செருக்கின்’ இன் - ஒரு வெளிப்பாடு எப்படிப்பட்டது என்றால் விவிலியத்தின் லூக்கா 18/9இல் காணப்படும் பரிசேயனைப்போலத் தம்மைத் தம் தகுதியிலும் பார்க்க மிக உயர்வாகக் கருதுவதோடல்லாமல் மற்றவர்களை மிக இழிவாக நோக்குகிற மனப்பாங்காகும்.  
**மனமாற்றத்தின் மாதிரி**  
மனமாற்றத்தின் ஒரு மாதிரியாக விவிலியத்தில் லூக்கா நற்செய்தியில் வரும் சக்கேயுவைக் (லூக்கா 19:1-10) கொள்ளலாம். சக்கேயு உண்மையான - முழுமையான - மகிழ்ச்சியான மனமாற்றம் அடைகிறான். இவரின் மனமாற்றத்தை மூன்று நிலைகளாக நாம் நோக்கமுடியும். 1. தன்னிலை உணர்வு: சக்கேயு தன் தாழ்நிலையை உணர்ந்தவனாகத் தன் தீவினையைப் பணிவோடு ஏற்றுக்கொள்கிறான். 2. இயேசுவைக் காணத் தீர்மானித்தல்: இனிமேலும் பழைய வாழ்க்கையைத் தொடர்ந்து வாழ்ந்துகொண்டிருக்க முடியாது என்ற முடிவுக்கு வந்த சக்கேயு, இயேசுவைச் சந்திப்பது என்ற தீர்க்கமான முடிவொன்றுக்கு வந்து இயேசுவைச் சந்திக்கிறான். 3. மாற்றத்தை வாழ்க்கையில் வெளிப்படுத்தல்: தான் அடைந்த விடுதலையை - தான் பெற்றுக்கொண்ட புதுவாழ்வை வாழ்ந்து காட்டுகிறான்.  
**மனமாற்றுவோம்; வாழ்வில் மாற்றம் காண்போம்!**  
எனவே, ஓர் இறையடியான வேண்டுவதுபோல, “இறைவா, மாற்றக்கூடியதை மாற்றுவதற்கான மனப்பக்குவத்தையும் மாற்றமுடியாததை ஏற்றுக்கொள்வதற்கான மனத்துணியையும் இவை இரண்டிற்கும் இடையிலான வித்தியாசத்தைக் கண்டறியும் ஞானத்தையும் தந்தருளும்” என மனமாற்றம் ஏற்பட நாம் செபிக்கலாம் - செயற்படலாம். ‘பொய்மையில் இருந்து மெய்மைக்கும், இருளில் இருந்து ஒளிக்கும், சாவில் இருந்து வாழ்விற்கும், அழைத்துச் செல்வாய். சாந்தி என்றும் சாந்தி இன்ப சாந்தி’ என்றும் அனுதினம் மன்றாடலாம் - மனமாற்றலாம்.

## துயவுசெய்து அவதானியங்கள்

நீத்தார் நினைவுப் பகுதியில் உங்கள் அன்புக்குரியவர்களின் நினைவுகளைப் பிரசுரிக்க விரும்புகின்றவர்கள் எந்த மாதத்தில் இந்த நினைவுகள் பிரசுரிக்கப்படவேண்டுமோ அந்த மாதத்திற்கு முதல் மாதம் 10ம் திகதிக்கு முன்னர் அனைத்து விபரங்களையும் எம்மிடம் ஒப்படைக்க வேண்டும் என்பதை அன்போடு நினைவு - படுத்துகின்றோம்.  
கட்டண விபரம் கறப்பு வெள்ளை 4,500/= கலர் 7,500/=

## புனிதரின் பாதையில் .....

**09ஆம் பக்கத் தொடர்ச்சி**  
எது உறுதியாக ஏற்றுக்கொள்ளப்பட வேண்டியதெனில் பேதுரு தாம் எழுதிய முதல் திருமுகத்தில் (1பேதுரு 5,13) “என் மைந்தன் மார்க்” என்று குறிப்பிடுவதன் மூலம், மார்க், பேதுருவுடைய மிக நெருக்கமான கூட்பாளியாக இருந்திருக்கிறார் என்பதே.  
மார்க் அலெக்சாண்டிரியா நகரின் முதல் ஆயர். வெனிஸ் நகரில் இவரது உடல் வணக்கத்துடன் வைக்கப்பட்டிருப்பதாக சொல்லப்படுகிறது. ஒன்பதாம் நூற்றாண்டின் தொடக்கத்தில் அலெக்சாண்டிரியாவிலிருந்து இவ்வுடல் கொண்டுவரப்பட்டது என்பர். சிலர் இதைக் குறித்துக் கேள்வி எழுப்பினாலும், காலங்காலமாக மார்க் வெனிஸ் நகரின் பாதுகாவலர் என்று போற்றப்படுகிறார். ஒரு சிங்கம் மார்க்குவின் சின்னமாக விளங்குகிறது. “பாலைவனத்தில் ஒலிக்கும் குரலொலி”

(மார்க் 1:3) எனப் புனித திருமுழுக்கு யோவானை இவர் குறிப்பிடுகிறார். அதனால்தான் ஓவியர்கள் இவ்வாறு வரைந்துள்ளனர். நற்செய்தியில் காணப்படும் ‘எப்பத்தா’ என்ற சொல் இவருக்கே உரியது. ஏனையோர் இதைப் பயன்படுத்தவில்லை. புதிதாக மனம் திரும்பிய உரோமைப் புற இனத்தவருக்கு இவரது நற்செய்தி எழுதப்பட்டது. கி.பி 60 முதல் 70க்குள் இது எழுதப்பட்டிருக்கலாம். ஒரு நிகழ்வைக் கண்ணால் காண்பதுபோல் சித்தரிப்பதில் இவர் வல்லவர். ஒரு நிகழ்வில் ஒரு சிறு பகுதியைக்கூட விட்டுவிடாமல் சித்தரிப்பவர். இயேசுக்கிறிஸ்து கடவுளின் மகன் என்ற நற்செய்தியை புற இனத்தவர்க்கு அறிக்கையிடுவதே இவரது நற்செய்தியின் குறிக்கோள். மேலும் இயேசு ‘மெசியா’ என்பதை இயேசு கைதியாக்கப்பட்டு, விசாரணைக்கு அழைத்துவரப்படும் வரை வேண்டுமென்றே மறைத்து வைத்துக்கொள்கிறார். இயேசுவின் இறப்பில்தான் அவரை இறைமகன் என்று கண்டுகொள்கின்றனர் என்று கூறுகிறார் மார்க்.

# மன்னா



## பாடுகளின் பதிவுகள் சில

## உயிர்ப்பின் உண்மைகள் சில

## இலங்கை இந்தியப் பக்தர்களின் ஒன்றுகூடலில் கச்சதீவு புனித அந்தோனியார் பெருவிழா



2004ஆம் ஆண்டு அமெரிக்கத் திரைப்பட இயக்குனர் மெல் கிப்சன் (Mel Gibson) என்பவரால் தயாரிக்கப்பட்ட 'கிறிஸ்துவின் பாடுகள்' (The Passion of the Christ) என்ற படத்தின் சில காட்சிகள் இவை. இப்படம் இயேசுவின் பாடுகளை, அவரின் வேதனைகளைத் தத்ரூபமாகச் சித்தரிப்பதாக உலகெங்கும் பரவலாகப் பாராட்டப்பட்ட திரைப்படமாகும்.



கச்சதீவில் உள்ள புனித அந்தோனியார் ஆலயத் திருவிழாவை, இலங்கை மற்றும் இந்தியாவைச் சேர்ந்த பக்தர்கள் ஒன்றிணைந்து சிறப்பித்தனர்.

இராமேஸ்வரத்திலிருந்து 22 கிலோமீட்டர் தூரத்தில் இருக்கும் கச்சதீவை நோக்கி, 92 விசைப்படகுகளில் இந்தியப் பக்தர்கள் கூட்டம் சென்றடைய, இலங்கையின் நெடுந்தீவு, மன்னார், பேசாலை, யாழ்ப்பாணம் ஆகிய இடங்களைச் சேர்ந்த பக்தர்களும் பெரும் எண்ணிக்கையில் கலந்துகொள்ள இரு நாடுகளிலும் இருந்து சென்றிருந்த அருள்பணியாளர்களின் கூட்டுத்திருப்பலியுடன் இவ்விழா சிறப்பிக்கப்பட்டது.

தவக்காலத்தில் இவ்விழா இடம்பெறுவதால் 22.3.2014 அன்று இரவு சிலுவைப்பாதையும் அதைத் தொடர்ந்து திருப்பலியும் நிறைவேற்றப்பட்டன. திருவிழாத்திருப்பலியை யாழ் மறைமாவட்டக் குருமுதல்வர் அருட்பணி, கலாநிதி யஸீரின் ஞானப்பிரகாசம் அடிகள் தலைமைதாங்கி ஒப்புக்கொடுத்தார். இத்திரு விழாத்திருப்பலியையும் ஆயத்த நவநாட்களையும் நெடுந்தீவு பங்குத்தந்தை அருட்பணி, அமல்ராஜ் அடிகள் சிறப்பாக ஒழுங்குசெய்திருந்தார். இத்திருவிழாத்திருப்பலியில் இராணுவ, கடற்படை, பொலிஸ் உயர் அதிகாரிகளும் அரச உத்தியோகஸ்தர்களும் பங்கேற்றனர்.

## முன்னாள் திருத்தந்தை நலமாக, மகிழ்வாக இருக்கிறார் ஓய்வுபெற்று ஓராண்டு நிறைவில் அவர் சகோதரர் கூறுகிறார்

முன்னாள் திருத்தந்தை 16ம் பெனடிக்ட் அவர்களுக்குக்கீழ்ப்பல ஆண்டுகள் பணியாற்றியதும், திருத்தந்தை பிரான்சில் அவர்களின் முதல் 7 மாத தலைமைப் பணிக்காலத்தில் அவருடன் பணியாற்றியதும் மனநிறைவு தரும் அனுபவம் என்று முன்னாள் திருப்பீடச் செயலரான கர்தினால் ரார்சில் சியோ பெற்றோனே (Tarcisio Bertone) அவர்கள் கூறினார். முன்னாள் திருத்தந்தை 16ம் பெனடிக்ட் அவர்கள், தன் தலைமைப் பணியைத் துறந்து ஓராண்டு காலம் நிறைவுறும் இவ்வேளையில் இத்தாலியத் தொலைக்காட்சி ஒன்றுக்கு அளித்த பேட்டியில் கர்தினால் பெற்றோனே அவர்கள் இவ்வாறு கூறினார். முன்னாள் திருத்தந்தையைத் தான் அவ்வப்போது சந்தித்து வருவதாகவும், தொலைபேசியில் தொடர்புகொள்வதாகவும் கூறிய கர்தினால் அவர்கள், முன்னாள் திருத்தந்தை 16ம் பெனடிக்ட் அவர்கள், இன்னும் மிகத்தெளிவான சிந்தனையோடும் நல்ல ரூபக சக்தியோடும் உரையாடுவதைக் காண்பது மகிழ்ச்சியைத் தருகிறது என்று கூறினார். இதற்கிடையே, முன்னாள் திருத்தந்தை 16ம் பெனடிக்ட் அவர்களின் மூத்த சகோதரர், அருட்பணியாளர் ஜோர்ஜ் ரட்சிங்கர் அவர்கள் ஓராண்டுக்கு முன் தான் எடுத்த அந்த முடிவைக் குறித்து எவ்வித குழப்பமோ, வருத்தமோ இன்றி தன் சகோதரர் வாழ்வதாகக் கூறினார். தன் சகோதரர் நல்ல உடல் நலத்துடன் இருக்கிறார் என்றும் தொலைபேசியில் அவரைத் தொடர்புகொள்ளும் பலருக்குப் பதில் சொல்வதிலும் அவருக்கு மிகப்பிடித்தமான பொழுதுபோக்கான 'பியானோ' வாசிப்பதிலும் அவர் மகிழ்வுடன் தன் நேரத்தைச் செலவிடுகிறார் என்றும் கூறினார்.



முன்னாள் திருத்தந்தை 16ம் பெனடிக்ட் அவர்கள் தனது மூத்த சகோதரருடன் காணப்படுகின்றார்

## நங்காத நினைவுகள்

### 01ம் ஆண்டு நினைவஞ்சலி

மலர்வு		உதிர்வு
18		12
05		04
1963		2013

### திருமதி. ஜெயராஜ் ஞானமலர் (அமுதா)

(எழுத்தார், மன்னார்.)  
 "மனித இயல்பு கொண்ட உடலாய் விதைக்கப்படுவது, ஆவிக்குரிய உடலாய் உயிர்பெற்று எழுகிறது"  
 (1 கொரி 15:44)

அவனியதில் ஐம்பதாண்டுவரை - இயேசுவின் அரசனே முச்சென்று கொண்ட உம் முச்சதும் நின்றதே, அமுதா! ஆண்டவன் புகலிடம் விரைந்தீரோ இன்று, என் கடன் இதுவென்றுணர்த்திட ஈசனே தஞ்சமெனக்கமுது! உனது இறை ஆன்மாவின் பார்வை உன் குடும்பத்திற்கு அதிகம் தேவையாகுமே! ஊசலாடுமெமக்கு இக்குடும்ப ஆண்டு அருள்வளம் அளித்திடவும் நாம் நிலை வாழ்விற்கும் வியாகுல அன்னையின் துணையுமாகிட வேண்டுகிறோம்.  
 உம் பிரிவால் துயரமும் : கணவன், பிள்ளைகள், உற்றார், உறவினர், அன்பியப் பணியாளர்கள்.